



سائنس



چوتھی جماعت کے لئے

سندھ ٹریکسٹ بک بورڈ، جام شورو

طبع کنندہ:

جملہ حقوق بحق سندھ ٹیکسٹ بک بورڈ، محفوظ ہیں۔

تیار کردہ: سندھ ٹیکسٹ بک بورڈ، جام شورو۔

منظور شدہ: محکمہ تعلیم و خواندگی، حکومت سندھ بہ موجب مراسلہ نمبر **SO(G-I) E&L/ Curriculum 2014** مورخہ

10-3-2014 کے مطابق صوبہ سندھ کے تمام پرائمری اسکولوں کے لیے بطور واحد درسی کتاب۔

بیورو آف کریکیولم، سندھ کی جانب سے مقرر کردہ کمیٹی برائے جائزہ کتب نصاب کی تصحیح شدہ۔

نگران اعلیٰ

چیرمین، سندھ ٹیکسٹ بک بورڈ

مصنفین

- مسز عزیزہ علوی
- مسز ثریا یوسفی
- ڈاکٹر وینیسر لوئیس
- مسز زین رحیم
- مسز افشان کفیل

نظر ثانی

- مسٹر مشتاق احمد شاہانی
- مسز تحسین لطیف
- مسٹر پیارو خان سہارن
- مسٹر غلام رسول چنا
- مسٹر محمد زمان گوپانگ
- مسٹر حبیب احمد پٹھان
- مسٹر سردار احمد راجپوت
- مسٹر نور احمد کھوسو

مدیر

مسز عزیزہ علوی

مترجم

- مسز ثریا یوسفی
- سید اختر پرویز علوی

نگران و معاون

- مسٹر یوسف احمد شیخ
- مسٹر عبدالحفیظ میمن
- مسٹر نذیر احمد شیخ
- مسٹر دارلوش کافی
- پروف ریڈنگ:
- محمد ایوب جونجو
- کمپوزنگ اور لے آؤٹ ڈیزائن:
- بختیار احمد بھٹو

پیش لفظ

مجھے آپ کو یہ بتاتے ہوئے انتہائی خوشی اور اطمینان محسوس ہو رہا ہے کہ سندھ ٹیکسٹ بک بورڈ اپنے قیام سے لے کر آج تک صوبہ سندھ کے تمام بچوں کے لئے اعلیٰ معیار کی نصابی کتب فراہم کر رہا ہے۔ یہ کتابیں کم قیمت پر بروقت فراہم کی جا رہی ہیں۔

ہمارے نزدیک سب سے اہم بات یہ ہے کہ نصابی کتب میں شامل معلوماتی مواد ہمارے طالب علموں کو موجودہ دنیا کے تغیر پذیر حالات سے نبرد آزما ہونے کے قابل بنائے۔ اس کے لئے ضروری ہے کہ ہماری نئی نسل سب سے پہلے اسلامی نظریات سے اچھی طرح آگاہ ہو اور پھر اُن کے اندر اچھے اوصاف جیسے کہ حب الوطنی، معاشرتی ذمہ داریاں ادا کرنے، بھائی چارے اور مساوات کی ترقی و ترویج کرنے کی صلاحیت کا ہونا ضروری ہے۔ یہ تمام خصوصیات اُن کے لئے نئی سائنسی تحقیق، ایجادات، تکنیکی تقاضوں کی معلومات حاصل کرنے اور سماجی سرگرمیوں میں فعال کردار ادا کرنے میں مددگار ثابت ہوں گی۔ اس طرح وہ ترقی پذیر معاشی سرگرمیوں سے نہ صرف آگاہ ہوں گے، بلکہ اُن کے حصول کے ذریعے معاشی ترقی میں قابل قدر اضافہ کر سکیں۔

جب ہمارے طالب علموں کو ان تمام قابلیتوں پر عبور حاصل ہو گا تو وہ بلاشبہ ایک اچھے شہری کی حیثیت سے اچھی اور خوشگوار زندگی گزاریں گے، جس میں اُن کے قوم و ملک کا مستقبل روشن ہو گا اور وہ مستقبل میں اپنے ملک و قوم کی باگ دوڑ سنبھالنے کے لئے تیار ہوں گے۔

قومی جذبے کے ان ہی مقاصد کے تحت سندھ ٹیکسٹ بک بورڈ یہ کتاب "سائنس چوتھی جماعت کے لیے" تعلیمی میدان میں نوواردوں سے متعارف کروا رہا ہے۔ اس کتاب کو تجربہ کار مصنفین نے "نئے نصاب 2006ء" کے مطابق لکھا اور جس کی تجربہ کار ماہرین نے نظر ثانی کی ہے۔

سندھ ٹیکسٹ بک بورڈ کو قوی اُمید ہے کہ پیش نظر اساتذہ، طالب علم اور تمام متعلقہ افراد بھی اس سے مستفید ہوں گے۔

سب سے آخر میں، میں اس کتاب میں موجود مواد سے متعلق یہ درخواست کروں گا کہ اگر آپ کوئی ٹھوس تجویز/تجاویز و آراء دینا چاہیں تو بلا جھجک اس کا اظہار کریں تاکہ ہم انہیں اس کتاب کی اگلی اشاعت میں انہیں شامل کر سکیں۔

چیئر مین

سندھ ٹیکسٹ بک بورڈ، جامشورو



فہرست

نمبر شمار	سبق	صفحہ نمبر
1.	ہمارا جسم	1
2.	جانداروں کی خصوصیات اور ضرورتیں	15
3.	غذا اور صحت	29
4.	جاندار اور اُن کا ماحول	48
5.	مادہ اور اُس کی حالتیں	64
6.	حرارت اور اُس کی پیمائش	78
7.	قوت اور مشین	90
8.	آواز	102
9.	بجلی اور مقناطیسیت	112
10.	زمین کی حرکت	128

ہمارا جسم

ہمارا جسم مختلف حصوں سے مل کر بنا ہے۔ تمام حصے ہمیں زندہ رکھنے کے لئے ایک ساتھ مل کر کام کرتے ہیں۔ کیا آپ نے کبھی ان حصوں کے بارے میں سوچا ہے جو آپ کا جسم بناتے ہیں؟ یہ حصے آپ کو زندہ اور تندرست رکھنے کے لئے کس طرح مل جل کر کام کرتے ہیں؟ کیا چیز آپ کی انگلیوں کو حرکت دیتی ہے؟ آپ کی آنکھیں کیوں جھپکتی ہیں؟ آپ سانس کیسے لیتے ہیں؟ آپ کے جسم کو تمام کاموں کو درست طریقے سے کرنے کے لئے کن چیزوں کی ضرورت ہوتی ہے؟

ہمارے جسم میں مختلف حصے ہوتے ہیں جو مخصوص کام انجام دیتے ہیں۔



ہمارا جسم

اس سبق میں آپ یہ سیکھیں گے:

- ❖ آپ کے جسم کے اہم حصے اور ان کے افعال یا کام (دانت، ہڈیاں، عضلات یا پٹھے، دماغ، پھیپھڑے، دل، معدہ، جلد، آنکھیں، ناک اور کان)
- ❖ آپ کے جسم کے کچھ حصوں (جلد، دانت اور معدے) کی عام بیماریاں

آپ اس قابل ہو جائیں گے کہ:

- ❖ انسانی جسم کے اہم حصوں کی شناخت کریں۔
- ❖ انسانی جسم کے اہم حصوں کے افعال یا کام بیان کریں۔
- ❖ بیان کر سکیں کہ عضلات اور ہڈیاں مل کر کس طرح سے حرکت کرنے کا باعث بنتی ہیں؟
- ❖ جسم کے مختلف حصوں کی عام بیماریوں اور ان کی وجوہات کی نشاندہی کر سکیں۔
- ❖ اپنے جسم کے حصوں کو تندرست رکھنے کے لئے تجاویز دیں۔

جسم کے اہم حصے:

❖ انسانی جسم کے اہم حصوں کی شناخت کیجئے۔

انسانی جسم کئی حصوں سے مل کر بنا ہے جیسا کہ ناک، ٹانگیں، دل، جگر، پھیپھڑے اور کئی اور دوسرے حصے۔ جسم کے تمام حصے ایک دوسرے سے مختلف ہوتے ہیں اور آپ کو زندہ رکھنے کے لئے ایک ساتھ مل کر کام کرتے ہیں۔ تمام حصے ایک دوسرے کے تعاون سے ایک ساتھ مل کر اپنے اپنے منفرد کام انجام دیتے ہیں، تاکہ آپ کام کریں اور زندہ رہیں۔

سرگرمی 1.1

اپنے جسم کے اہم حصوں کی شناخت کیجئے۔

آپ کو کیا درکار ہے؟

- جسم کے درج ذیل حصوں کی تصاویر کے فلیش کارڈ:
دانت، آنکھ، ناک، کان، عضلات، ہڈیاں، دماغ، پھیپھڑے، دل اور معدہ۔
(ہر گروہ کے لئے تمام کارڈوں کا ایک مکمل سیٹ)

کیا کرنا ہے؟

- اپنے ساتھی یا گروہ کے ساتھ مل کر کام کریں۔
- ان کارڈوں کو دو گروہوں میں تقسیم کریں۔
- گروہ (الف) چہرے پر موجود جسم کے حصے
- گروہ (ب) جسم کے وہ حصے جو آپ کے چہرے پر موجود نہیں ہیں۔
- تختہ تحریر، چارٹ / نوٹ بک پر جسم اور چہرے کا بیرونی خاکہ بنائیں۔
- جسم کے حصوں کے فلیش کارڈوں کو چہرے اور جسم کے خاکے کے اندر چسپاں کریں۔
- اپنے چہرے پر موجود جسم کے حصے کو چھو کر اُس کا نام بتائیں اور تمام جماعت بھی اسی طرح کرے۔

استاذہ کے لئے ہدایت: استاد جماعت کو گروہ میں تقسیم کر کے ہر گروہ کو کارڈ کا ایک سیٹ دیں۔ استاد چہرے اور جسم کا بیرونی خاکہ تختہ تحریر / چارٹ پر بنائیں اور طالب علموں سے اُس پر جسم کے حصے چسپاں کروائیں۔

جسم کے اہم حصے اور اُن کے افعال یا کام:

❖ جسم کے اہم حصوں کے افعال یا کام بیان کریں۔

کیا آپ اپنے جسم کے حصوں کے کام جانتے ہیں؟ اپنے جسم کے حصوں کے بارے میں حقائق معلوم کیجئے۔ اپنے ساتھی، استاد، ڈاکٹر یا خاندان کے کسی فرد سے گفتگو کیجئے۔ اپنے اسکول کی لائبریری اور انٹرنیٹ کے ذریعے معلومات حاصل کیجئے۔ جسم مختلف حصوں سے مل کر بنا ہے اور ہر حصہ مختلف اور مخصوص کام انجام دیتا ہے، جو یہ ہیں:

دماغ:

آپ مختلف چیزوں کی شناخت کس طرح کرتے ہیں؟ آپ اپنے کمرہ جماعت تک آنے کا راستہ کس طرح سے یاد رکھتے ہیں؟ وہ حصہ جو ان تمام کاموں اور جسم کے کئی اور افعال کو کنٹرول کرتا ہے، دماغ کہلاتا ہے۔ دماغ آپ کے جسم کا مرکزی کنٹرول سسٹم ہے۔ آپ کا دماغ جسم کی تمام سرگرمیوں کی ہدایت دیتا ہے، جیسا کہ دیکھنا، سننا، سوچنا، محسوس کرنا اور واقعات کو یاد رکھنا۔ دماغ کھوپڑی کی موٹی ہڈیوں کے اندر بحفاظت رکھا ہوتا ہے۔ یہ آپ کے دماغ کو زخمی ہونے سے محفوظ رکھتی ہے۔




شکل 1.1 انسانی دماغ

میا آب جانتے ہیں۔ سر کا درد آپ کے دماغ میں درد نہیں ہوتا؟
بالغ انسان کے دماغ کا وزن تقریباً 1.4 کلو گرام ہے۔
دوسرے اعضاء کے برعکس دماغ کے زخم نہیں
بھرتے کیونکہ اگر یہ زخمی ہو جائے تو پھر اس کی دوبارہ نشوونما
نہیں ہو سکتی۔

استاذہ کے لئے ہدایت: استاد طالب علموں سے کہیں کہ وہ جسم کے حصوں کے کاموں کے بارے میں معلومات حاصل کریں اور پوری جماعت کو بتائیں۔ استاد طالب علموں کے ایک گروہ کا انتخاب کر کے اُن سے جسم کے مختلف حصوں کا کردار ڈرامائی شکل میں ادا کرنے کے لئے کہیں۔ اس کے لئے طالب علم مکالمے لکھ کر اُن کی ریہرسل کریں۔ "میں دل ہوں۔ میں سینے میں واقع ہوتا ہوں۔ میں جسم کا ایک اہم حصہ ہوں۔" باقی ماندہ طالب علم جسم کے حصوں کا پوسٹر اور ان سوالات کی فہرست تیار کریں جن کے بارے میں مزید معلومات حاصل کرنے کی ضرورت ہے اور وہ پوری جماعت کے سامنے جسم کے حصوں کے کام بتائیں۔ استاد اس بات کو یقینی بنائیں کہ طلباء سبق کے اندر موجود جسم کے حصوں کے اہم الفاظ کو کردار نگاری اور پوسٹر میں ضرور استعمال کریں۔

معدہ:



شکل 1.2 معدہ

آپ جو غذا، مٹھائی کھاتے ہیں اور جو مشروبات پیتے ہیں، یہ سب آپ کے معدے میں چلے جاتے ہیں۔ معدہ ایک جے (J) کی شکل کا تھیلا ہے۔ معدہ تین اہم کام انجام دیتا ہے۔

1- یہ غذا کو جمع کرتا ہے۔

2- یہ غذا کو توڑتا، ہضم کرتا اور مائع نما آمیزے میں تبدیل کرتا ہے۔

3- یہ مائع آمیزے کو جسم کے ایک دوسرے حصے آنت میں پہنچاتا ہے تاکہ وہ اس میں موجود تمام غذائی اجزاء کو جذب کر لے۔

بعض اوقات جب آپ اپنی خوراک سے زیادہ کھانا کھالیتے ہیں تو آپ کا معدہ پھیل کر اس غذا کو جمع کر لیتا ہے۔ لیکن حد سے زیادہ کھانا یا مریچ مصالحے والی غذا کھانا موٹاپے اور معدے میں زخم کا باعث بنتا ہے۔

ذرا سوچیے:

کیا کاربونیٹڈ مشروبات پینے سے عمل ہاضمہ میں مدد ملتی ہے۔

دانت:

آپ کے دانتوں کے یہ دو سیٹ ہوتے ہیں:

(i) ابتدائی دانت (دودھ کے یا بچوں کے دانت)

(ii) مستقل دانت: ایک تین سالہ بچے کے 20 ابتدائی دانت

اور بالغ انسان کے تمام 32 مستقل دانت ہوتے ہیں۔

دانتوں کا کام آپ کو اپنی غذا چبانے میں مدد دینا ہے، تاکہ وہ

زیادہ آسانی سے ہضم ہو سکے۔

مکاپ آپ جانتے ہیں کہ معدہ چیزوں کو آپس میں ملانے والے مکسر کی طرح کام کرتا ہے۔ معدہ غذا کو توڑتا، بلوتا اور اس کے چھوٹے چھوٹے گولوں کو پیس کر مزید چھوٹے ٹکڑوں میں تبدیل کر دیتا ہے۔ معدے میں غذا کو ہضم کرنے والے جوس آپ کی غذا میں ممکنہ طور پر موجود جراثیم کو مارنے میں بھی مدد دیتے ہیں۔



شکل 1.3 دانت

اگر آپ باقاعدگی سے دانتوں میں برش، مسواک یا فلوس نہیں کریں گے تو آپ کے دانتوں میں سوراخ اور سڑن (پیلک) ہو جاتا ہے، جس کی وجہ سے آپ کے دانت توڑ پھوڑ کے عمل کا شکار ہو کر آپ کے لئے غذا چبانے کے عمل کو تکلیف دہ بناتے ہیں۔

کان:

کان جسم کا وہ حصہ ہے جو سماعت (سننے) اور جسم کا توازن برقرار رکھتا ہے۔ یہ مختلف اقسام کی آوازوں کا پتہ لگاتا ہے، جس میں شور اور خوشگوار آوازیں شامل ہیں۔ کان بیرونی اور اندرونی حصوں پر مشتمل ہوتا ہے۔ آپ کے کان کا وہ حصہ جو نظر آتا ہے اور نیچے تصویر میں دکھایا گیا ہے، بیرونی کان کہلاتا ہے۔ بعض لوگوں کو ٹھیک طرح سنائی نہیں دیتا اور وہ آلہ سماعت استعمال کرتے ہیں جس سے انہیں صحیح طرح سے سننے میں مدد ملتی ہے۔



شکل 1.4 بیرونی کان

مکمل جاننے والے: ہاتھیوں کے بیرونی کان بڑے بڑے لٹکے ہوئے ہوتے ہیں جو انہیں جسم کے درجہ حرارت کو کنٹرول کرنے میں مدد دیتے ہیں۔ افریقی ہاتھیوں کے کان زیادہ بڑے جبکہ ایشیائی ہاتھیوں کے کان چھوٹے ہوتے ہیں۔

ناک:

چولہے پر رکھا بریانی کا برتن، گھر کے پچھلے حصے میں پلے جانوروں کا فضلہ اور کچرے دان میں موجود کچرا، آپ ان سب اور ایسی ہی دوسری چیزوں کی مہک کیسے سونگھتے ہیں؟ یہ درست ہے، آپ ناک کے ذریعے سونگھتے ہیں۔ ہماری ناک کا بنیادی کام ہوا کو اندر لے جا کر ہوا میں موجود مختلف خوشبوؤں اور بدبوؤں کو سونگھ کر ان کی شناخت کرنا ہے۔ اس کے دو سو راخ یا نتھنے ہوتے ہیں۔ نتھنوں کے ذریعے یہ ہمارے ارد گرد سے ہوا کو اندر لے جا کر اسے پھیپھڑوں میں پہنچا دیتی ہے۔ یہ خراب ہوا کو پھیپھڑوں سے نکال کر ہمارے ارد گرد موجود ہوا میں شامل کر دیتی ہے۔



شکل 1.5 ناک

معلوم کیجئے:

آپ کی ناک کیوں بہتی ہے؟

کچھ لوگ خزاٹے کیوں لیتے ہیں؟



مکمل جاننے والے: آپ کی ناک پھیپھڑوں میں داخل ہونے سے پہلے ہوا کو گرم کرتی، اس میں نمی شامل کرتی اور اسے چھانٹی ہے؟

اساتذہ کے لئے ہدایت: استاد ایک بچے کو جماعت کے سامنے بلا کر کان کے بارے میں گفتگو کریں۔ استاد بچے سے کہیں کہ وہ کان کے گرد ہاتھ سے بڑی سی قیف بنا کر بیرونی کان بنائے اور طالب علموں کی باتیں سنے۔ پھر کان سے ہاتھ ہٹا کر طالب علموں کی باتیں سننے کی کوشش کرے۔ طالب علم سے پوچھیں کہ دونوں طرح سے سماعت کرنے میں کیا فرق ہے؟


پھیپھڑے:



شکل 1.6 پھیپھڑے

پھیپھڑے جسم میں تنفس کا مرکز ہیں۔ سینے میں موجود دو پھیپھڑے نرم اسفنج کی مانند بڑے غباروں کی طرح کے اعضاء ہیں۔ نازک پھیپھڑے ہڈیوں کے پنجرے میں محفوظ ہوتے ہیں۔ ہڈیوں کا یہ پنجرہ پسلیاں کہلاتا ہے۔ ناک کے ذریعے جو ہوا اندر لی جاتی ہے، وہ پھیپھڑوں کے اندر داخل ہوتی ہے۔ جو ہوا آپ سانس کے ذریعے اندر لے جاتے ہیں، اس میں آکسیجن نامی گیس موجود ہوتی ہے۔ جب آپ سانس اندر لیتے ہیں تو ہوا میں شامل آکسیجن بھی آپ کی ناک کے اندر جاتی ہے۔ ناک کے اندر چھوٹے چھوٹے بال ہوتے ہیں۔ یہ بال ہوا میں موجود مٹی کے ذرات کو اندر جانے سے روک لیتے ہیں۔ آپ کی ناک ہوا کو نرم اور گرم کر دیتی ہے۔


ہوا باہر خارج کرنا



پھیپھڑے

پسلیاں
ڈایافرام

ہوا کا اندر لینا



شکل 1.7 ہوا کا اندر لینا اور باہر خارج کرنا

صاف ستھری نرم ہوا سانس کی نالی میں داخل ہوتی ہے جسے ٹریکیا کہتے ہیں۔ یہ آپ کے سینے کے اندر کھوکھلی نالی ہوتی ہے۔ ٹریکیا دو چھوٹی نالیوں میں تقسیم ہو جاتی ہے، جنہیں بروئیکل ٹیوب یا نالی کہتے ہیں۔ ایک بروئیکل ٹیوب ایک پھیپھڑے میں اور دوسری دوسرے پھیپھڑے سے مل جاتی ہے۔

جو ہوا آپ سانس کے ذریعے اندر لیتے ہیں، وہ ہوا کی نالی کے ذریعے پھیپھڑوں میں داخل ہو جاتی ہے۔ پھیپھڑے ہوا میں شامل آکسیجن کو جذب کر لیتے ہیں اور کاربن ڈائی آکسائیڈ باہر خارج کر دیتے ہیں۔ جب آپ دوبارہ واپس ہوا کو ناک کے ذریعے باہر خارج کرتے ہیں تو کاربن ڈائی آکسائیڈ آپ کے جسم میں سے باہر نکل جاتی ہے۔ دمہ اور پھیپھڑوں کا سرطان (کینسر) پھیپھڑوں کی عام بیماریاں ہیں۔ آپ سگریٹ نوشی سے پرہیز کر کے اور آلودہ ہوا میں سانس لینے سے گریز کر کے ان بیماریوں سے بچ سکتے ہیں۔

سر گرمی 1.2

اپنے جسم کے سانس لینے کو محسوس کیجئے۔

اپنے ہاتھ کو اس طرح رکھیے کہ وہ جزوی طور پر سینے پر اور جزوی طور پر پیٹ پر ہو۔ اسے وہیں رکھتے ہوئے گہرا سانس لیجئے۔ آپ نے کیا محسوس کیا؟ آپ نے محسوس کیا کہ آپ کا سینہ پھیل گیا۔ اب سانس باہر خارج کیجئے۔ آپ نے کیا محسوس کیا؟ ممکنہ طور پر آپ نے یہ محسوس کیا ہوگا کہ آپ کا سینہ سکڑ گیا۔ آپ نے یہ بھی محسوس کیا ہوگا کہ آپ کا پیٹ پھیل گیا۔



جلدی میں کھانے سے یا کھانے کے دوران بات کرنے سے آپ کی سانس کی نالی بند ہو سکتی ہے، کیونکہ غذا کی نالی میں جانے کے بجائے غذا سانس کی نالی میں چلی جاتی ہے۔



شکل 1.8 بچے کو دھکا لگنا یا سانس کی نالی میں غذا کا چلے جانا

دل:



شکل 1.9 انسانی دل

دل جسم کا پمپنگ اسٹیشن ہے۔ آپ کا دل خون کی نالیوں کے ذریعے خون کو پمپ کر کے جسم کے تمام حصوں تک پہنچاتا ہے۔ یہ آپ کے سینے کے درمیان سے تھوڑا سا بائیں جانب موجود ہوتا ہے۔ آپ کے دل کا سائز آپ کی مٹھی کے برابر ہوتا ہے۔ عام انسانی دل ایک منٹ میں تقریباً 72 مرتبہ دھڑکتا ہے۔

کیا آپ کو دل کی کسی بیماری کا علم ہے؟ کیا آپ کو معلوم ہے کہ بلند فشارِ خون، خون کی نالیوں کا سخت ہو جانا، سینے میں درد، دل کا دورہ اور فالج دل کی بیماریاں ہیں۔



اساتذہ کے لئے ہدایت: استاد طالب علموں کو کمرہ جماعت میں ابتدائی طبی امداد کے سادہ اصولوں کا مظاہرہ کر کے دکھائے۔

❖ بیان کیجئے کہ ہڈیاں اور عضلات ایک ساتھ مل کر حرکت کے قابل بناتے ہیں۔

عضلات اور ڈھانچہ (ہڈیاں):



شکل 1.10 ڈھانچہ

آپ کے عضلات یا پٹھے اور ڈھانچہ (آپ کے جسم میں موجود ہڈیاں) ایک ساتھ مل کر کام کرتے اور آپ کو حرکت کرنے کے قابل بناتے ہیں۔

آپ کیسے کھڑے ہوتے ہیں، کیسے بیٹھتے ہیں، کیسے چلتے ہیں یا پھر آپ چیزیں کس طرح اوپر اٹھاتے ہیں؟ یہ سب عضلات اور ڈھانچہ کے افعال یا کام کی مثالیں ہیں۔ جسم کی تمام ہڈیاں مل کر جسم کا سانچہ بناتی ہیں جسے ڈھانچہ کہتے ہیں۔

آپ کے جسم میں 206 ہڈیاں ہیں۔ جیسے جیسے آپ کی نشوونما ہوتی ہے، آپ کی ہڈیوں کی بھی نشوونما ہوتی ہے۔ ڈھانچہ کا کام انسانی جسم کو سہارا دینا اور اس کی حفاظت کرنا ہے۔ یہ انسانی جسم کے اندرونی اعضاء کو بھی سہارا دیتا اور ان کی حفاظت

کرتا ہے۔ کیا آپ ایسے چند اعضاء کے نام بتا سکتے ہیں، جن کی حفاظت ڈھانچہ کرتا ہے؟ کھوپڑی دماغ کی حفاظت کرتی ہے۔ پسلیاں اور سینے کی ہڈی دل اور پھیپھڑوں کی حفاظت کرتی ہے۔

- جب انسان پیدا ہوتا ہے تو اس میں 300 ہڈیاں ہوتی ہیں لیکن ان میں سے کئی ہڈیاں ایک دوسرے میں ضم ہو جاتی ہیں اور بالغ انسان میں ان کی تعداد 206 ہو جاتی ہے۔
- انسان کے ہر پیر میں 26 ہڈیاں اور ہر ہاتھ میں 27 ہڈیاں ہوتی ہیں۔ اس طرح ہمارے جسم کی آدھے سے زیادہ ہڈیاں ہمارے ہاتھوں اور پیروں میں ہوتی ہیں۔



سر گرمی 1.3

اپنے ہاتھ اور پیر کے اندر موجود ہڈیوں کی تعداد لکھیے۔



شکل 1.11 (ب) پیر کی ہڈیاں



شکل 1.11 (الف) ہاتھ کی ہڈیاں

اساتذہ کے لئے ہدایت: ہڈیاں گنے کی سرگرمی کے لئے اساتذہ چارٹ بنا سکتے ہیں۔



شکل 1.12 جوڑ

یہ انسانی جسم کے جوڑوں اور ہڈیوں کی تصاویر ہیں۔ جسم کی وہ جگہیں جہاں دو ہڈیاں آکر ایک دوسرے سے ملتی ہیں، جوڑ کہلاتی ہیں۔ جسم کے اندر موجود جوڑوں کی مختلف اقسام ہڈیوں کو مختلف انداز میں حرکت دینے کے قابل بناتی ہیں۔ ان جوڑوں کو اپنے جسم میں تلاش کر کے انہیں محسوس کریں۔

سر گرمی 1.4

جوڑوں کو محسوس کرنا۔



شکل 1.13 عضلات

اپنے بازوؤں کو اوپر کی طرف اپنے کندھے سے اوپر اٹھائیے۔ اب اپنے بازوؤں اور کہنی کو موڑتے ہوئے نیچے کی طرف حرکت دیجئے۔ اپنی ٹانگ کو گٹھنے کے جوڑ پر موڑیے اور بیٹھ جائیے۔ آپ نے یہ محسوس کیا ہوگا کہ آپ اپنے جسم کے مختلف حصوں کو مختلف جوڑوں جیسا کہ کندھے، گٹھنے اور کہنی پر حرکت دے سکتے ہیں۔ آپ کے جسم میں کئی سائز اور شکلوں کے عضلات ہیں۔ تمام عضلات مل کر عضلاتی نظام بناتے ہیں۔ آپ کے جسم میں تقریباً 639 عضلات ہیں۔

ڈھانچہ اور عضلات دونوں مل کر آپ کے جسم کو سہارا دینے اور متحرک رکھنے کے لئے کام کرتے ہیں۔

ہڈی کو حرکت دینے کے لئے عضلات سکڑ کر چھوٹے ہو جاتے ہیں اور جس ہڈی کے ساتھ جڑے ہوتے ہیں، اُسے کھینچتے ہیں۔ عضلات آپ کے جسم میں موجود اندرونی نازک اعضاء کی حفاظت میں بھی مدد کرتے ہیں۔



شکل 1.14 پٹوں یا عضلات کا سکڑنا

جلد:

جلد آپ کے جسم کی بیرونی تہہ ہے۔ یہ جسم کا سب سے بڑا حصہ ہے، جو پورے جسم کو ڈھانپتا ہے۔ اس کی موٹائی 2 ملی میٹر ہے۔



شکل 1.17 دباؤ کو محسوس کرنا



شکل 1.16 حرارت کو محسوس کرنا



شکل 1.15 چھونے کو محسوس کرنا

یہ بہت سے ضروری افعال انجام دیتی ہے، جیسا کہ اندرونی اعضاء کی زخموں اور جراثیم کے حملوں سے حفاظت کرتی ہے۔ جلد آپ کے جسم کو نقصان دہ جراثیم اور بیماریوں کے حملے سے بچانے کے لئے ایک آڑی روک فراہم کرتی ہے۔ جلد، حرارت، چھونے، دباؤ اور درد کو محسوس کرتی ہے۔

سائنسدان انسانی جسم کے حصوں جیسے کہ کان اور دل کی نشوونما کرنے کے لئے تجربات کر رہے ہیں۔



آپ کے جسم کے کچھ حصوں کی عام بیماریاں:

- ❖ اپنے جسم کے کچھ اہم حصوں کی عام بیماریوں اور ان کی وجوہات کی نشاندہی کیجئے۔
- ❖ اپنے جسم کے حصوں کو تندرست رکھنے کے لئے تجاویز دیجئے۔

کیا آپ اپنے جسم کے اہم حصوں کی بیماریوں کو جانتے ہیں؟
کیا آپ ان بیماریوں کی وجوہات اور اپنے آپ کو ان بیماریوں سے محفوظ اور تندرست رہنے کے طریقے جانتے ہیں؟
اپنی جماعت، اسکول، خاندان اور محلے کے افراد میں پائی جانے والی عام بیماریوں کا پتہ لگائیے۔ ان عام بیماریوں کی وجوہات کیا ہیں؟

جدول 1: عام بیماریاں اور ان کی وجوہات

وجوہات	عام بیماریاں	جسم کے حصے
آلودہ ہوا میں سانس لینا	دمہ، سانس کی ایک عام بیماری ہے۔ اس بیماری میں ہوا کے گزرنے کے راستے (ہوا کی نالی) پر ورم آجاتا ہے، جس کی وجہ سے سانس لینے میں دقت محسوس ہوتی ہے۔	
اس کی چند عام وجوہات ناقص غذا، کسرت نہ کرنا، وزن کا زیادہ ہو جانا، ذہنی دباؤ اور سگریٹ نوشی ہیں۔	دل کی بیماریاں، بلند فشارِ خون، خون کی نالیوں کا سخت ہو جانا، سینے میں درد ہونا، دل کا دورہ پڑنا اور فالج ہیں۔	
اس کی وجوہات زیادہ کھانا، تیزی سے کھانا اور مریج مصالحے والا کھانا کھانا ہے۔	کھانا ہضم نہ ہونا سب سے زیادہ عام مسئلہ ہے۔ سینے میں جلن کا ہونا بھی ایک عام بیماری ہے	

جسم کو کس طرح تندرست رکھا جائے؟

❖ اپنے جسم کو تندرست رکھنے کے لئے تجاویز دیجئے۔

اپنے جسم کو تندرست رکھنے اور جسم کے تمام حصوں کو درست طریقے سے کام کرنے کے لئے ہمیں چند اصولوں پر سختی سے عمل کرنا ہو گا جیسے کہ:

- رات کے وقت 6-8 گھنٹے سونا۔
- صحت بخش غذا کھانا۔
- روزانہ چہل قدمی اور کسرت کرنا۔
- صاف ستھرے ماحول میں سانس لینا۔

سگریٹ نوشی کی وجہ سے پھیپھڑوں کا سرطان (کینسر) ہو سکتا ہے۔

اختصار

- انسانی جسم ایک جاندار چیز ہے۔
- انسانی جسم کے کئی حصے ہیں جیسے کہ: دانت، ہڈیاں، عضلات یا پٹھے، دماغ، پھیپھڑے، دل، معدہ، جلد یا کھال، آنکھ اور کان۔
- ہر حصہ جسم میں ایک مخصوص کام یا فعل انجام دیتا ہے۔
- ڈھانچہ جسم کے حصوں کو سہارا دیتا، اُن کی حفاظت کرتا اور جسم کی حرکات و سکنات کو کنٹرول کرتا ہے۔
- جو غذا ہم کھاتے ہیں اُسے کاٹنے، چبانے، توڑنے اور پینے کا کام دانت کرتے ہیں۔
- آنکھیں دیکھنے کے لئے ہوتی ہیں۔
- دل جسم کے تمام حصوں تک خون پہنچاتا ہے۔
- معدہ پانی اور غذا کو اپنے اندر محفوظ کرتا اور اپنے اندر نکلنے والے ہاضمے کے رس کو اس کی غذا میں شامل کر کے اُسے ہضم کرتا ہے۔
- پھیپھڑے سانس لینے کے لئے ہوتے ہیں۔
- جسم کے تمام حصوں کو کنٹرول کرنے کا مرکزی نظام دماغ ہے۔

جائزے کے سوالات

- 1- ذخیرہ الفاظ کی جانچ۔ کالم 1 میں لکھے ہوئے حروف کو درست ترتیب دے کر کالم 2 میں لکھیے۔
انسانی جسم کے الفاظ کو درست ترتیب میں جوڑیے۔

کالم 2	کالم 1
	ن+ک+آ+ھ
	ل+د
	ے+پھ+پھ+ے+ڑ
	ڈ+ی+ہ
	ت+ن+ا+د
	ض+ا+ل+ت+ع
	ا+ھ+ن+ہ+ڈ+ج

- 2- سب سے بہتر جواب کے گرد دائرہ بنائیے۔
- (i) ہاضمے کا عمل جسم کے ان میں سے کسی ایک حصے میں شروع ہوتا ہے۔
(الف) معدہ (ب) پھیپھڑے (ج) منہ (د) دل
- (ii) جسم کا سب سے بڑا حصہ ہے۔
(الف) دل (ب) جلد یا کھال (ج) دماغ (د) معدہ
- (iii) جسم کا وہ حصہ جو اس کے اندرونی حصوں کی حفاظت کرتا ہے۔
(الف) عضلات (ب) دماغ (ج) جلد یا کھال (د) کان
- (iv) جسم کا وہ حصہ جو جسم کی تمام حرکات و سکنات کو کنٹرول کرتا ہے۔
(الف) دل (ب) دماغ (ج) عضلات (د) ہڈیاں

(v) جسم کا وہ حصہ جو آپ کے جسم کو مخصوص شکل دیتا ہے۔

(الف) معدہ (ب) ڈھانچہ (ج) عضلات (د) جلد یا کھال
جسم کے دیے گئے حصوں کے افعال یا کام لکھیے:

-3

جسم کا حصہ	افعال یا کام
آنکھ	
دانت	
ناک	
عضلات	
ڈھانچہ	
دل	
پھیپھڑے	
معدہ	

-4 نیچے دیے گئے سوالات کے جوابات دیجئے۔

(الف) دانت، معدے، دل اور پھیپھڑوں کی بیماریوں کے نام لکھیے اور ان سے بچاؤ کے کچھ طریقے تجویز کیجئے۔
(ب) کھلاڑیوں اور موٹر سائیکل پر سواری کرنے والوں کو ان کی حفاظت کے لئے کچھ تجاویز دیجئے۔

-5 درست جواب پر (✓) اور غلط جواب پر (x) کا نشان لگائیے۔

- (i) انسانی جسم مختلف حصوں سے مل کر بنا ہے۔ ☐
- (ii) دماغ کھوپڑی کے اندر محفوظ رہتا ہے۔ ☐
- (iii) اگر آپ دانتوں کو درست طریقے سے برش کریں گے تو ان میں سوراخ ہو جائیں گے۔ ☐
- (iv) کان دیکھنے کے لئے ہوتے ہیں۔ ☐
- (v) ہمارے ایک ہاتھ میں 27 ہڈیاں ہوتی ہیں۔ ☐

پروجیکٹ



ماڈل بنانا

جسم کے اُن حصوں کا ماڈل بنائیے جو غذا ہضم کرتے ہیں۔

آپ کو کیا درکار ہے؟

- چارٹ
- ماڈل رکھنے کے لئے ایک بڑا ڈبہ
- ربڑ کا پائپ (پتلا)
- پولی تھین بیگ
- پلاسٹک کی چھوٹی بوتل
- استعمال شدہ فیوز بلب
- ڈوری

کیا کرنا ہے؟

- سب سے پہلے انسانی نظام ہاضمہ کی شکل تلاش کیجئے۔
- درکار اشیاء کی فہرست میں شامل تمام اشیاء کا ناقدانہ جائزہ لے کر فیصلہ کیجئے کہ آپ نظام ہاضمہ کے کس حصے کو ظاہر کرنے کے لئے کون سی چیز استعمال کریں گے؟
- نظام ہاضمہ کا ماڈل بنائیے۔
- اس ماڈل کو ایک بڑے سے ڈبے میں رکھ دیں۔
- اس بات کا مظاہرہ کر کے دکھائیے کہ کس طرح سے آنتیں، ڈایا فرام میں سے گذرتی ہیں۔
- کیا آپ اس ماڈل میں کچھ تبدیلیاں کر کے غذا کے ہضم ہونے کے عمل کا عملی مظاہرہ کر سکتے ہیں؟

جانداروں کی خصوصیات اور ضروریات

اپنے ارد گرد موجود جاندار اور بے جان چیزوں کا مشاہدہ کریں۔ آپ کے ارد گرد کون سی جاندار اور کون سی بے جان چیزیں موجود ہیں؟ پودوں اور جانوروں کا مشاہدہ کیجئے۔ کیا آپ نے کبھی جانوروں اور پودوں کے درمیان مشابہت کے بارے میں سوچا ہے؟ بلی، مرغی، گائے، بکری، کتے، گدھے، پرندے اور گملے میں اُگتے ہوئے پودے کے درمیان مشابہت تلاش کیجئے، اپنے پاس لکھیے اور سب کو بتائیے۔ یہ کس طرح ایک دوسرے سے ملتے جلتے (مشابہہ) اور کس طرح مختلف ہیں؟

❖ جانوروں اور پودوں کی طبعی خصوصیات کا موازنہ۔

اس سبق میں آپ جاندار چیزوں کے بارے میں سیکھیں گے۔



شکل 2.1 جاندار اشیاء

❖ زندہ رہنے کے لئے غذا، سورج کی روشنی، ہوا اور پانی کی ضرورت۔

❖ حرکت اور نشوونما

❖ عمل تولید اور زندگی کا تسلسل

❖ وراثت

❖ ایک ہی اسپیشز یا انواع کے درمیان مماثلت اور فرق

❖ جانوروں کا دور حیات (مینڈک، تتلی، شہد کی مکھی)

❖ پودوں کا دور حیات (بیج کا اُگنا اور اس میں پھول کا آنا)

آپ اس قابل ہو جائیں گے کہ:

❖ جانوروں اور پودوں دونوں کی زندگی کے لیے لازمی عوامل کی شناخت کر سکیں۔

❖ جانوروں اور پودوں کی طبعی خصوصیات کا موازنہ کر سکیں۔

❖ تجربے کے ذریعے یہ ظاہر کر سکیں کہ جانداروں کی نشوونما ہوتی ہے جبکہ بے جان چیزوں کی نشوونما نہیں ہوتی۔

❖ وضاحت کر سکیں کہ والدین کی بہت سی خصوصیات ورثے میں ملتی ہیں۔

❖ ایک ہی اسپیشز یا انواع میں مشابہت اور عدم مشابہت مثالوں کے ذریعے سمجھا سکیں۔

❖ پودے اور جانور کی زندگی کے مدارج کی لیبل کردہ اشکال بنا سکیں۔

❖ دو مختلف جانوروں کی زندگی کے مدارج کا موازنہ کر سکیں۔

❖ ایک سادہ تجربے کے ذریعے پودوں میں نشوونما کو ظاہر کر سکیں۔

جانوروں اور پودوں دونوں کے زندہ رہنے کے لئے ضروری عوامل:

❖ جانوروں اور پودوں دونوں کے زندہ رہنے کے لئے ضروری عوامل کی شناخت کرنا۔

زمین پر دو اقسام کی چیزیں جاندار اور بے جان موجود ہیں۔ جاندار چیزیں دو بڑے گروہوں میں تقسیم کی


گئی ہیں:



(الف) جانور (ب) پودے

تمام جانداروں، پودوں اور جانوروں کو زندہ رہنے کے لئے سورج کی روشنی، ہوا، غذا اور پانی کی ضرورت ہے۔ ان چار بنیادی ضرورتوں کے بغیر جاندار زندہ نہیں رہ

سکتے۔ ہمیں یہ کیسے پتہ چلے گا کہ کوئی چیز جاندار ہے یا بے جان؟



شکل 2.2 جانور

شکل 2.3 زندہ رہنے کے لئے ضروری عوامل

ہم یہ جانتے ہیں کیونکہ تمام جانداروں، پودوں اور جانوروں میں کچھ خصوصیات موجود ہوتی ہیں جو بے جان چیزوں میں نہیں پائی جاتیں۔ یہ خصوصیات کیا ہیں؟



شکل 2.4 پودے

اساتذہ کے لئے ہدایت: اساتذہ طالب علموں سے کہیں کہ وہ اپنے ارد گرد دیکھیں اور زمین پر موجود دو اقسام کی چیزوں کی شناخت کریں۔ تختہ تحریر پر دونوں طرح کی چیزوں کی فہرست بنائیں۔ اس بات کی وضاحت کریں کہ دو اقسام کی چیزیں پائی جاتی ہیں جنہیں ہم دو گروہوں جاندار اور بے جان میں تقسیم کر سکتے ہیں۔ طالب علموں سے پوچھیں کہ بلی کو زندہ رہنے کے لئے کن چیزوں کی ضرورت ہوتی ہے؟ بچے کو زندہ رہنے کے لئے کن چیزوں کی ضرورت ہے؟ طالب علموں سے کہیں کہ وہ آپس میں جانداروں اور بے جانوں کے درمیان فرق، ان کی ضروریات اور خصوصیات پر گفتگو کریں۔

جانداروں میں نشوونما ہوتی ہے:

❖ ایک تجربے کے ذریعے یہ ظاہر کیجئے کہ جاندار چیزیں نشوونما پا کر بڑھتی ہیں جبکہ بے جان چیزوں میں نشوونما نہیں ہوتی۔

سرگرمی 2.1

مجھے کیا درکار ہے؟

- ایک گملے میں لگا جاندار پودا۔
- ایک گملے میں لگا پلاسٹک / کاغذ یا کپڑے سے بنا ہوا مصنوعی پودا۔

کیا کرنا ہے؟

- دونوں پودوں کو کمرہ جماعت میں کھڑکی کے پاس یا دھوپ میں رکھ دیں۔
- پودوں کو پانی دیں اور دونوں پودوں کا ایک مہینے تک مشاہدہ کریں۔
- نیچے دیے گئے جدول کو اپنی نوٹ بک میں بنائیے اور اُس میں اپنے مشاہدات لکھیے۔
- اپنے دوست سے گفتگو کر کے اس جدول کو مکمل کیجئے۔

خصوصیات	گملے میں لگا جاندار پودا	پلاسٹک / کاغذ کا مصنوعی پودا
حرکت کر سکتا ہے۔		
پانی کی ضرورت ہے۔		
آکسیجن کی ضرورت ہے۔		
غذا کی ضرورت ہے۔		
نشوونما پاتا یا عمر کے ساتھ ساتھ بڑھتا ہے۔		
اپنے جیسے جاندار پیدا کر سکتا ہے۔		
مخصوص عرصے کے بعد مر جاتا ہے۔		
اسے سورج کی روشنی کی ضرورت ہے۔		

ایک جاندار پودا ایک بے جان پودے سے کس طرح مختلف ہے؟ پلاسٹک کا پودا، بے جان کیوں ہے؟ کیا ایک مہینے کے بعد پلاسٹک کے پودے کا سائز بڑھایا اس کی نشوونما ہوئی؟ آپ اپنے مشاہدات کی بناء پر کس نتیجے پر پہنچے؟

اساتذہ کے لئے ہدایت: اساتذہ گملے میں اگتے ہوئے پودے اور مصنوعی پودے، دونوں طرح کے پودوں کا انتظام کریں۔ طالب علموں سے کہیں کہ وہ ان دونوں میں فرق کا مشاہدہ کریں۔ طالب علموں کی مشاہدہ کرنے اور اُس مشاہدے کو نوٹ بک میں ریکارڈ کرنے میں رہنمائی کریں۔ کمرہ جماعت یا اسکول کے باہر راہداری میں پودوں کو ایک طرف رکھیں اور طالب علموں سے ایک مہینے تک دونوں پودوں کا مشاہدہ کروائیں۔

جانداروں کی خصوصیات:

❖ یہ وضاحت کیجئے کہ بہت سی خصوصیات والدین سے ورثے میں ملتی ہیں۔

تمام جاندار اپنے جیسے دوسرے جاندار پیدا کرتے ہیں۔ انسان بچے پیدا کرتے ہیں جو اپنے والدین کی طرح نظر آتے ہیں۔ مرغی کے انڈے سے چوزہ پیدا ہوتا ہے اور اونٹ اپنے ہی جیسے بچے دیتا ہے۔ نیچے دی گئی تصویر کا مشاہدہ کیجئے۔ نوزائیدہ بچے اپنے والدین سے کس طرح مشابہہ ہیں۔ چوزہ اونٹ کے بچے سے کس طرح مختلف ہے۔ اپنے اور اپنے والدین کے درمیان مشابہت کا مشاہدہ کیجئے۔ کیا آپ میں کوئی خصوصیت ایسی ہے جو آپ کے والدین میں بھی موجود ہے؟

بچے اپنے والدین سے مشابہت رکھتے ہیں کیونکہ انہیں خصوصیات اپنے والدین سے ورثے میں ملتی ہیں۔



شکل 2.5 جاندار بچے پیدا کرتے ہیں

اساتذہ کے لئے ہدایت: اساتذہ طالب علموں سے ان کی آنکھوں، جلد اور بالوں کے رنگ کی ان کے والدین سے مشابہت کے بارے میں پوچھیں۔ گفتگو کریں کہ کچھ خصوصیات بچوں کو والدین سے ورثے میں ملتی ہیں۔ طالب علموں کی رہنمائی کریں کہ وہ جانوروں اور پودوں میں پائی جانے والی موروثی خصوصیات کا مشاہدہ کریں اور اپنے مشاہدات کو نوٹ بک میں ریکارڈ کریں۔

کہ پودوں اور جانوروں میں اپنی نسل کو برقرار رکھنے کے لئے تولید کا عمل ہوتا ہے؟ کیا آپ جانتے ہیں کہ تمام بچوں کو اپنے والدین سے کچھ خصوصیات ورثے میں ملتی ہیں۔ وہ خصوصیات جو جاندار ورثے میں اپنے والدین سے حاصل کرتے ہیں، "وراثت" کہلاتی ہیں۔ انسانوں میں بالوں، جلد اور آنکھوں کا رنگ، خون کا گروپ، ناک اور ہونٹ کی شکل و صورت موروثی خصوصیات ہیں۔



تمام جاندار (پودے اور جانور) اپنے جیسے جاندار پیدا کرتے ہیں۔ اُن کے بچوں میں بعض خصوصیات اُن سے مشابہہ ہوتی ہیں۔ نیلی آنکھوں والے والدین کے بچوں کی بھی نیلی آنکھیں ہوں گی یا گلابی پھول کے پودے کے بیج سے گلابی پھول والے پودے ہی نکلیں گے۔ خصوصیات کے اس طرح والدین سے بچوں میں منتقل ہونے کو وراثت کہتے ہیں۔

اسپیشز (انواع):

اسپیشز یعنی انواع، جانوروں یا پودوں کا وہ مخصوص گروہ ہے جو ایک دوسرے سے منسلک ہیں اور اُن میں کچھ مشترکہ طبعی خصوصیات پائی جاتی ہیں۔ یہ آپس میں مشابہت رکھتے ہیں اور اپنے ہی جیسے پودے یا جانور پیدا کر سکتے ہیں۔


کہ اشیاء دنیا کا وہ حصہ ہے جہاں زیادہ جانوروں کی انواع یا اسپیشز کو معدومیت یا فنا ہو جانے کا خطرہ انسانوں کے زمین کو استعمال کر لینے کی وجہ سے ہے؟ پورے اشیاء میں انسانی آبادیوں کے بسنے اور زراعت کے لئے زمینوں کے استعمال کی وجہ سے جانوروں کی کئی انواع کی زندگی کو خطرہ لاحق ہے۔



جانوروں کا دورانِ حیات یا دورِ زندگی:

❖ جانوروں کے دورانِ حیات کے کلیدی مدارج کی لیبل کردہ اشکال بنائیے۔


تمام جاندار اشیاء چاہے وہ انسان، جانور یا پودے ہوں، نشوونما کے دوران مختلف عمروں میں مختلف مدارج سے گزرتے ہیں۔ نشوونما کے یہ مراحل یا مدارج کیا کہلاتے ہیں؟
نشوونما کے یہ مدارج جن سے ایک پودا یا جانور اپنی زندگی کے مختلف عرصوں میں بچپن سے لے کر بلوغت کی عمر تک گزرتا ہے، دورانِ حیات کہلاتے ہیں۔
مشاہدہ کیجئے اور تتلی کے دورانِ حیات کے مختلف مدارج کی اشکال میں رنگ بھریے۔



تتلی کا دورِ حیات یا دورِ زندگی:

❖ دو مختلف جانوروں کے دورِ حیات یا دورِ زندگی کا موازنہ۔

کیا آپ جانتے ہیں کہ جانوروں کا بھی دورِ حیات ہوتا ہے؟ تتلی کے دورِ حیات کا مشاہدہ کیجئے اور اپنے دوست سے اس کے مختلف مراحل پر گفتگو کیجئے۔




تتلی کے دورِ حیات یا دورِ زندگی کے مدارج یا مراحل کیا ہیں؟

پہلا مرحلہ	دوسرا مرحلہ	تیسرا مرحلہ	چوتھا مرحلہ

مینڈک کا دور زندگی:

کیا آپ جانتے ہیں کہ مینڈک کا بھی دور زندگی ہوتا ہے؟ مینڈک کے دور زندگی کا مشاہدہ کیجئے۔ تتلی اور مینڈک کے دور زندگی کے مراحل کا ماڈل بنائیے۔




شکل 2.7 مینڈک کا دور زندگی

مینڈک اور تتلی کے دور زندگی کا موازنہ کیجئے۔ اپنے دوست / سہیلی یا گروہ کے ساتھ مل کر کام کیجئے۔ نیچے دیے گئے جدول میں مشابہت اور فرق کو تحریری طور پر یا اشکال کی شکل میں بتائیے۔

تتلی (فرق)	مینڈک اور تتلی میں یکسانیت	مینڈک (فرق)

اب نیچے دیے گئے شہد کی مکھی کے دورِ زندگی یادِ حیات کا مشاہدہ کیجئے۔ اس میں مینڈک اور تتلی سے کیا مماثلت ہے؟ شہد کی مکھی اور مینڈک کے دورِ زندگی میں کیا فرق ہے؟ اپنے ساتھی سے اس پر گفتگو کیجئے۔



شکل 2.8 شہد کی مکھی کا دورِ حیات


شہد کی مکھی اور مینڈک کے دورِ زندگی کا موازنہ کیجئے۔ نیچے دیے گئے جدول میں ان میں فرق اور مماثلت کو تحریر کیجئے۔

مینڈک (فرق)	شہد کی مکھی اور مینڈک میں یکسانیت	شہد کی مکھی

پودے کا دورِ حیات یادِ زندگی:

❖ پودے کے دورِ زندگی کے اہم مدارج کی لیبل کردہ شکل بنائیے۔

کیا آپ جانتے ہیں کہ پودے کا بھی دورِ زندگی ہوتا ہے۔
سیم کے پودے کی دورِ زندگی کے مختلف مراحل کا مشاہدہ کیجئے۔
سبز سیم کے بیج کا دورِ زندگی:



شکل 2.9 سیم کے پودے کا دورِ زندگی

سیم کے بیج کے دورِ زندگی کے مراحل کون کون سے ہیں؟ مشاہدہ کر کے مراحل پر ترتیب وار نمبر ڈالیے اور انہیں لیبل کیجئے۔



شکل 2.10 سیم کے بیج کا دورِ زندگی

❖ پودوں کے اُگنے کے مدارج دیکھنے کے لئے ایک سادہ تجربہ کیجئے۔

پودوں میں نشوونما

آپ کو کیا درکار ہے؟

- پودوں کے بیج (سورج مکھی، مکئی، سیم یا چنے کے بیج میں سے جو بھی میسر ہو)
- زمین میں کھدی ہوئی کیاری (گرٹھا) جس میں مٹی اور کھاد موجود ہو یا پھر گملا یا خالی جار جس میں کھاد موجود ہو۔
- پانی


کیا کرنا ہے؟

- 1- آپ جو پودا اگانا چاہتے ہیں اُس کے بیج لے کر انہیں زمین میں کھدی ہوئی کیاری (گرٹھے) یا پھر گملے / جار کے اندر موجود کھاد میں ڈال دیں۔
- 2- بیجوں کو تھوڑی سی مٹی اور کھاد سے ڈھک دیں۔ انہیں باقاعدگی سے روزانہ پانی دیں۔
- 3- ان کا روزانہ مشاہدہ کریں۔ جلد ہی آپ کو ایک نوزائیدہ پودا زمین سے نکلتا ہوا نظر آئے گا۔
- 4- آپ کو پودے کا تنا اور پتے زمین سے باہر نکلتے ہوئے نظر آئیں گے۔
- 5- آپ مختلف اوقات میں پودوں کو زمین / گملے سے نکال کر پودے کے دورِ زندگی کے مختلف مراحل معلوم کر سکتے ہیں۔
- 6- جدول کو اپنی نوٹ بک میں بنا کر اس میں پودے کے دورِ زندگی کے مختلف مرحلوں کی اشکال بنائیے۔

اساتذہ کے لئے ہدایت: اساتذہ طالب علموں کے جوڑے یا گروہ بنا سکتے ہیں۔ وہ طالب علموں سے سیم کے بیج پانی میں بھگو کر جار کے اندر اگانے کے لئے کہہ سکتے ہیں۔ مشاہدہ کریں، اشکال بنائیں اور سیم کے دورِ زندگی کے مختلف مراحل کو پوری کلاس کو بتائیں۔

وقت	پودے کے دورِ حیات کے مختلف مراحل
بیج بونے کے 3 دن بعد	
بیج بونے کے 7 دن بعد	
بیج بونے کے دو ہفتے بعد	
بیج بونے کے ایک مہینے بعد	

خلاصہ



جائزے کے سوالات

- 1- درست کے لئے صحیح اور غلط کے لئے غلط کے گرد دائرہ بنائیے۔
 - (الف) بے جان چیزوں میں نشو و نما ہوتی ہے۔
 - (ب) جاندار چیزوں کو ہوا کی ضرورت ہے۔
 - (ج) پودے کے دورِ حیات میں سب سے پہلے پتے اُگتے ہیں۔
 - (د) ہاتھی کے بچے کو اپنی ماں کی خصوصیات ورثے میں ملتی ہیں۔

صحیح
صحیح
صحیح
صحیح

غلط
غلط
غلط
غلط

2- نیچے تصویر میں دیے گئے دو طوطوں یا گھر پر موجود دو مختلف طوطوں کی خصوصیات کا موازنہ کیجئے۔ وہ کس طرح ایک دوسرے میں مشابہہ اور کس طرح مختلف ہیں؟ اُن میں مشابہت کو لکھیے۔



طوطا 2



طوطا 1

طوطا 2	مشابہت	طوطا 1
_____	_____	_____
_____	_____	_____
_____	_____	_____
_____	_____	_____

3- پودے کے دور زندگی کے مختلف مراحل کو دیے گئے الفاظ کے ذریعے لیبل کیجئے۔



سیم کے بیج کا دور حیات یا زندگی

اگنا	دور حیات
جڑیں	نمو
کونپل	نشو و نما
تنا	سیم
پھول	بیج
	مٹی

4- گروہی سرگرمی: بیج کے اُگنے کے مختلف مراحل کے کارڈوں کو ترتیب دینا۔






آپ کو کیا درکار ہے؟

- بیج کے اُگنے کے مراحل کی اشکال کی فوٹو کاپی کروائیں اور کاٹ کر کارڈ پر لگائیں یا پھر کارڈ پر تمام مراحل کی اشکال بنائیں۔

- ہر گروہ کے لئے اُگنے کے تمام مراحل کا ایک مکمل سیٹ۔

کیا کرنا ہے؟

- اپنے گروہ کے ساتھ مل کر کام کریں۔
- ان کارڈوں کو سلسلہ وار ترتیب دیں۔

سیم کے بیج کے اُگنے کے مراحل کو ترتیب دینے کے کارڈ	سیم کے بیج کے اُگنے کے مراحل کو ترتیب دینے کے کارڈ
	
	
سیم کے بیج کے اُگنے کے مراحل کو ترتیب دینے کے کارڈ	سیم کے بیج کے اُگنے کے مراحل کو ترتیب دینے کے کارڈ
	
	



پروجیکٹ



سرگرمی:

تتلی کے دورِ حیات کی تحقیق کرنا۔

آپ کو کیا درکار ہے؟

- شیشے یا پلاسٹک کی خالی بوتل جس کے ڈھکن میں چھوٹے چھوٹے سوراخ ہوں۔

- تتلی کا لاروا (آپ کو مٹر کی پھلی کے اندر سے بآسانی تتلی کا لاروا مل جائے گا)
- تازہ پتے۔

کیا کرنا ہے؟

- بوتل کے اندر لاروا اور تازہ پتے ڈال کر اس پر سوراخ دار ڈھکن لگا دیں اور اُسے کسی ہوادار جگہ پر رکھ دیں۔
- روزانہ اس میں تازہ پتے ڈالتے رہیں اور اُس کا مشاہدہ کریں۔
- لاروا میں ہونے والی تبدیلیوں کا مشاہدہ کریں اور اُس کی شکل بنائیں۔
- آپ نے کیا تبدیلیاں نوٹ کیں؟ اپنے مشاہدات کا موازنہ سبق کے اندر، تتلی کے دورِ حیات کے مدارج کی دی گئی اشکال سے کریں۔
- گفتگو کریں کہ ڈھکن میں سوراخ کا ہونا اور روزانہ تازہ پتے بوتل میں ڈالنا کیوں ضروری ہیں؟
- جب آپ نے اپنے جاری بوتل میں سے تتلی کو نکلتے دیکھا تو کیا محسوس کیا؟ لاروا کتنے دن میں تتلی بنا؟

غذا اور صحت

جیسا کہ ہم پہلے پڑھ چکے ہیں تمام جاندار چیزوں کو زندہ رہنے کے لئے غذا کی ضرورت ہوتی ہے۔ غذا ہمیں اپنی نشوونما اور تندرستی کے لئے غذائی اجزاء اور توانائی فراہم کرتی ہے۔ کیا آپ نے کبھی سوچا ہے کہ آپ مختلف غذائیں (پھل، سبزیاں، مرغی، روٹی) دوپہر اور رات کے کھانے میں کیوں کھاتے ہیں؟ آپ غذا کے صرف ایک گروہ کی غذا کھا کر تندرست کیوں نہیں رہ سکتے؟ نیچے دی گئی تصویر کا مشاہدہ کریں۔ کیا آپ غذا کے تمام گروہوں کی غذا کھاتے ہیں؟



یہاں جاننے ہیں۔
کہ یہ غذا کا کون سا گروہ
ہے؟ غذا کے اس گروہ
سے آپ کونسی غذائیت
حاصل کرتے ہیں؟

معلوم کیجئے کہ متوازن
غذا کون سی ہے؟

اس سبق میں آپ یہ سیکھیں گے:

- ❖ غذا کے مختلف گروہوں کے ذرائع (پھل، سبزیاں، دالیں اور سیریل)
- ❖ غذا کے بنیادی گروہ (کاربوہائیڈریٹ، پروٹین، نمکیات، حیاتین اور روغنیات) اور ان کے افعال۔
- ❖ متوازن غذا اور اُس کی اہمیت۔
- ❖ کسرت اور صفائی سہترائی کے بنیادی اصول۔
- ❖ اس سبق کو پڑھنے کے بعد آپ اس قابل ہو جائیں گے کہ:
- ❖ عام غذا کے مآخذ کی شناخت کر سکیں۔
- ❖ غذا کے بنیادی گروہوں کی خصوصیات بیان کر سکیں۔
- ❖ مختلف غذاؤں کی جماعت بندی ان کے بنیادی گروہوں میں کر سکیں۔
- ❖ غذا کے مختلف گروہوں کی مقابلتہ اہمیت کے حوالے سے غذائی تکلون کا مفہوم بیان کر سکیں۔
- ❖ متوازن اور غیر متوازن غذا کے درمیان تفریق کر سکیں۔
- ❖ دی گئی فہرست میں سے متوازن کھانے تجویز کریں اور ہر قسم کی غذا کے انتخاب کی وجہ کی وضاحت کر سکیں۔

غذا کے مختلف گروہوں کے ذرائع:

❖ غذا کے ذرائع کی شناخت کیجئے۔

بگڑے ہوئے لفظ کو صحیح کر کے لکھیں

تہ-ا-ن-س-ش

اشارہ: یہ ایک کھانے
کے گروپ کا نام ہے

کیا آپ غذا کے مختلف ذرائع جانتے ہیں؟

آپ صبح ناشتے میں کیا کھاتے ہیں؟

آپ رات کے کھانے میں کون سی غذا کھاتے ہیں؟

ان غذاؤں کے ذرائع کیا ہیں؟ غذا کے ذرائع کی تصاویر دیکھیے۔ غذا کے گروہوں کی شناخت کیجئے۔

آپ ان غذا کے مختلف گروہوں میں جماعت بندی

کیسے کریں گے؟ ان غذاؤں کے ذرائع کیا ہیں؟



آپ نے یہ بات محسوس کی
ہوگی کہ ان غذاؤں میں سے
زیادہ تر پودوں یا جانوروں
سے حاصل ہوتی ہیں۔

شکل 3.1 غذا کے گروہ

اساتذہ کے لئے ہدایت: اساتذہ طالب علموں سے کہیں کہ وہ تصاویر کا مشاہدہ کریں اور گفتگو کریں کہ وہ کون سی مختلف غذا کھاتے ہیں اور کیوں کھاتے ہیں؟ ان غذاؤں کے ذرائع کیا ہیں؟

غذا کے مختلف گروہ اور ان کی خصوصیات:

ہمیں مختلف قسم کی غذائیں کھانے کی ضرورت کیوں ہے؟ یہ ضرورت اس لئے ہے کیونکہ ہر غذا کا تعلق غذا کے مختلف گروہ سے ہوتا ہے اور ان گروہوں میں ایسے اجزاء پائے جاتے ہیں جو ہماری صحت اور نشوونما کے لئے ضروری ہیں۔ کیا آپ غذا کے بنیادی گروہ اور ان کی خصوصیات جانتے ہیں؟

❖ غذا کے مختلف گروہوں

کی جماعت بندی۔

❖ غذا کے بنیادی گروہوں

کی خصوصیات کی وضاحت

کرنا۔

یہ کاربوہائیڈریٹ یعنی نشاستہ، پروٹین یعنی لحمیات، فیٹس یعنی چکنائیاں، منرل یعنی نمکیات اور وٹامن یعنی حیاتین ہیں۔ درست طریقے

سے کام کرنے کے لئے ہمارے جسم کو مناسب مقدار میں ان تمام اجزاء کی ضرورت ہوتی ہے۔

کیا آپ کو ان کی خصوصیات کا علم ہے؟

آئیے اب ہم غذا کے 4 بنیادی گروہ اور ان کی خصوصیات کے بارے میں معلومات حاصل کریں۔

وٹامنس: یہ ہمیں سبزیوں اور پھلوں سے حاصل ہوتی ہیں۔ وٹامنس ہمیں کتنی ہی بیماریوں سے بچاتی ہیں۔



معدنیات: منرل یا نمکیات، پھلوں، سبزیوں، گوشت، اناج اور سمندری غذا میں پائے جاتے ہیں۔ یہ جسم کی نشوونما میں مدد دیتے ہیں اور ہمیں تندرست رکھتے ہیں۔

اہم
غذائی گروہ

نشاستہ: یہ آپ کے جسم کو فوری توانائی فراہم کرنے کا اہم ذریعہ ہیں۔



شکل 3.2 (الف) اہم یا بڑے غذائی گروہ



اہم غذائی گروہ



شکل 3.2 (ب) اہم یا بڑے غذائی گروہ

پروٹین یعنی لحمیات: گوشت، دودھ، انڈے، دالیں ہمیں لحمیات فراہم کرتی ہیں۔ لحمیات جسم کو نشوونما کرنے والی غذائی ہیں۔ یہ ہمارے جسم کی نشوونما اور عضلات اور ہڈیوں کی مرمت کرتے ہیں۔

چکنائیاں: یہ تیل، مکھن اور مارجرین میں پائی جاتی ہیں۔ یہ بیجوں اور خشک میووں (اخروٹ، بادام، ناریل) میں پائی جاتی ہیں۔ اس گروہ کی غذاؤں سے ہمیں توانائی اور گرمائش ملتی ہے۔ چکنائی اور نشاستے کی یکساں مقدار لی جائے تو چکنائی نشاستے کے مقابلے میں دو گنا زیادہ توانائی فراہم کرے گی۔



شکل 3.2 (ج) غذائی گروہ



جانور جیسا کہ نیلی وہیل میں کھال یا جلد کے نیچے چکنائی کی ایک موٹی تہہ ہوتی ہے، جو انہیں سمندر کے سرد درجہ حرارت میں محفوظ رکھتی ہے۔



اساتذہ کے لئے ہدایت: اساتذہ طالب علموں سے تصاویر کا مشاہدہ کرنے اور غذا کے ذرائع پر گفتگو کرنے کے لئے کہیں۔ غذا کے گروہ کی خصوصیات پڑھیں اور سب کو بتائیں۔

حیاتین: وٹامن یا حیاتین اہم غذائی گروہ ہیں جو توانائی فراہم نہیں کرتے لیکن جسم کے درست طور پر کام کرنے کے لئے درکار ہوتے ہیں۔

ہمارے جسم کو درست طور پر کام کرنے کے لئے حیاتین کی مناسب مقدار کی ضرورت ہوتی ہے۔

حیاتین	ذرائع	افعال
A (اے)	گاجر، کوڈمچھلی کے جگر کا تیل وغیرہ	رات کے اندھے پن کو دور کرتا ہے۔
بی کمپلیکس	سبزیاں، گندم (مکمل دانے)، تازہ گوشت	مختلف جلدی بیماریوں سے محفوظ رکھتا ہے، اعصابی نظام کو تندرست رکھتا ہے اور "بیری بیری" کی بیماری جو توانائی نچوڑ لیتی ہے، سے محفوظ رکھتا ہے۔
C (سی)	نارنگی، امرود، لیموں، خاص طور پر رسیلے پھل اور سبزیاں	مدافعتی نظام کو مضبوط کرتا ہے اور 'اسکروی' نامی بیماری سے محفوظ رکھتا ہے جس میں مسوڑھوں سے خون بہتا ہے اور وہ سوج جاتے ہیں۔
D (ڈی)	دودھ، کوڈمچھلی کے جگر کا تیل، سورج کی روشنی	ہڈیوں اور دانتوں کو مضبوط کرتا اور سوکھنے کی بیماری جسے رکٹس کہتے ہیں، سے محفوظ رکھتا ہے۔ اس بیماری میں ہڈیاں نرم اور کمزور ہو جاتی ہیں۔
K (کے)	تازہ پھل اور سبزیاں	پلیٹلیٹس جو خون کے جمنے کے ذمہ دار ہوتے ہیں، ان کی افزائش یا تعداد میں اضافے میں مدد فراہم کرتا ہے۔

جدول 3.1 حیاتین کی اہمیت

جسم کو تندرست رہنے کے لئے فائبر یعنی ریشوں کی ضرورت ہوتی ہے؟
 غذائی ریشے زیادہ تر پھلوں، سبزیوں، اناج کے دانوں اور پھلیوں میں پائے جاتے ہیں۔ یہ قبض سے بچانے یا قبض دور کرنے کے لئے زیادہ جانے جاتے ہیں لیکن ریشے دار غذاؤں کو تندرست رہنے کے لئے دوسرے فوائد بھی دیتی ہیں، جیسا کہ آپ کا وزن کم کر کے ذیابیطس اور دل کے امراض ہونے کے خدشات کو کم کر دیتی ہیں۔



معدنیات یا منرل:

معدنیات یا منرل بھی اہم غذائی گروہ ہیں جو ہمیں توانائی تو فراہم نہیں کرتے، لیکن ہمارے جسم کی نشوونما اور تندرستی کے لئے ان کی ضرورت ہوتی ہے۔ ہمارے جسم کو 21 لازمی معدنیات کی ضرورت ہوتی ہے جیسے کہ کیلشیم، لوہا، سوڈیم، کلورین، فاسفورس اور پوٹاشیم کی بڑی مقدار میں ضرورت ہوتی ہے۔ بعض معدنیات جیسے کہ آیوڈین، زنک اور میگنیشیم کی بہت تھوڑی مقدار ہماری نشوونما اور جسم کے افعال کے لئے درکار ہوتی ہے۔ جدول 2.3 میں چند اہم معدنیات کے ذرائع اور کام دیے گئے ہیں۔

معدنیات	ذرائع	افعال
لوہا	کلیجی، گہری سبز سبزیاں، سرخ گوشت، آٹا، انڈے کی سفیدی، خشک میوہ جات، خشک سیم، مٹر، کشمش، منقہ، پولٹری، مچھلی وغیرہ وغیرہ۔	لوہے سے سُرخ جسیمے بنتے ہیں۔ لوہا، آکسیجن کی ترسیل اور ذخیرہ اندوزی کرتا ہے تاکہ وہ توانائی میں تبدیل ہو سکے۔ اس کی کمی سے اینیمیا کی بیماری لاحق ہو جاتی ہے۔
کیلشیم	دودھ، پنیر، انڈے، گہرے سبز رنگ کی سبزیاں، چھوٹی مچھلیاں اور اُن کی ہڈیاں	یہ ہڈیوں اور دانتوں کی مضبوطی، عضلات کے افعال کی انجام دہی اور خون کے جمنے کے لئے ضروری ہے۔ اس کی کمی سے (سوکھیے) ریکٹس کی بیماری ہو جاتی ہے۔
تانبہ	گندم (بج بھوسی)، کیلے، مٹر، آیسٹر، کلیجی، گردے، اناج اور پھلیاں	تانبہ خون میں سرخ خلیے بناتا ہے۔ یہ ہڈیوں کی تعمیر میں بھی حصہ لیتا ہے۔ اس کی کمی اینیمیا، فاقہ کشی اور گردے کے مسائل کا سبب بن سکتی ہے۔

معدنیات	ذرائع	افعال
میگنیشم	گری دار میوہ، خشک انجیر، خشک خوبانی، بادام، بیج، مکئی، سبزیاں اور پھل وغیرہ۔	میگنیشم ہڈیوں کی تعمیر میں اور جسم کے اندر تعمیری عمل میں کردار ادا کرتا ہے۔ اس کی کمی سے جوڑوں میں درد، گھٹیا، حافظہ کی کمی اور ذیابیطس جیسی بیماریاں ہو سکتی ہیں۔
سوڈیم	گوشت، انڈے، خوردنی نمک، پھل اور سبزیاں۔	سوڈیم جسم کے اندر پانی کی تقسیم کا اہم کردار ادا کرتا ہے۔ سوڈیم کی کمی سے نالیوں اور ٹشوز میں موجود سیال مادوں کے حجم میں عدم توازن ہو جاتا ہے۔
آیوڈین	گوشت، پیاز، انڈے۔ آیوڈین ملا نمک اور سمندری غذا۔	آیوڈین کا تعلق ایسے ہارمون کے بننے سے ہے جو توانائی پیدا کرنے کے لئے درکار ہوتا ہے۔ آیوڈین کی کمی بچوں میں ذہنی معذوری کا سبب بن سکتی ہے۔

جدول 3.2 معدنیات کی اہمیت

پاکستان میں ہر تیسرا بچہ آرن (لوہے) کی کمی کا شکار ہے۔




اساتذہ کے لئے ہدایت: اساتذہ طالب علموں سے اُن کی اپنی روزمرہ غذا میں ایک ہفتے کے دوران شامل اہم معدنیات کی شناخت کروائیں اور اُن سے کہیں کہ وہ پوری جماعت کو بتائیں کہ ایک ہفتے کے دوران اُن کی غذا میں کون سے لازمی معدنیات شامل تھے اور کون سے معدنیات شامل نہیں تھے۔

متوازن غذا اور اس کی اہمیت:

❖ غذائی تنوع کا مختلف غذائی گروہوں کی اہمیت کے حوالے سے مفہوم۔

کیا آپ غذا کھاتے ہیں؟ یہ بات درست ہے کہ آپ غذا کھاتے ہیں۔ اگر ایک جاندار غذا نہ کھائے تو وہ مر جائے گا۔ لیکن کیا آپ نے کبھی اُس غذا کے بارے میں سوچا ہے جو آپ کھاتے ہیں؟ آپ کس قسم کی غذا کھاتے ہیں؟ آپ کی غذا میں غذا کے ہر گروہ کی کتنی مقدار شامل ہوتی ہے؟ آپ کے جسم پر غذا کی مختلف اقسام کس طرح اثر انداز ہوتی ہیں؟

درج ذیل غذائی مخروط آپ کی غذا کے گروہ اور غذا کی درست مقدار کے انتخاب میں رہنمائی کرے گا۔ غذائی مخروط وہ چارٹ ہے جو ہمیں اہم یا بڑے غذائی گروہوں لحمیات، پروٹین، چکنائیوں، معدنیات اور حیاتیات کے بارے میں معلومات فراہم کرتا ہے۔ غذائی مخروط ہمیں یہ بھی بتاتا ہے کہ اپنے جسم کو تندرست رکھنے کے لئے کسی شخص کو کیا اور کتنی مقدار میں کھانا چاہئے؟



شکل 3.3 غذائی مخروط

غذائی مخروط کا مفہوم۔

غذائی مخروط کا مطالعہ کیجئے۔
تکون کے اندر موجود غذائی گروہوں کے نام بتائیے۔

آپ اپنی غذا میں کون سے غذائی گروہ کو شامل کریں گے؟

آپ زیادہ تر کون سے غذائی گروہ سے تعلق رکھنے والی غذا کھائیں گے؟

آپ سب سے کم کون سے غذائی گروہ سے تعلق رکھنے والی غذا کھائیں گے؟

متوازن اور غیر متوازن غذا:

- ❖ متوازن اور غیر متوازن غذا کے درمیان تفریق کیجئے۔
- ❖ دی گئی غذاؤں کی فہرست میں سے متوازن کھانا تجویز کیجئے اور اپنے انتخاب کی وجوہات بتائیے کہ آپ نے اس غذا کا انتخاب کیوں کیا؟

ہمیں مختلف اقسام کی غذائیں کھانے کی کیوں ضرورت ہے؟ کیونکہ ہر غذا کا تعلق غذا کے مختلف گروہ سے ہوتا ہے اور یہ گروہ یا غذائی اجزاء ہمارے جسم پر مختلف طرح سے اثر انداز ہوتے ہیں۔ یہ نشاستہ، لحمیات، چکنائی، نمکیات اور حیاتین ہیں۔ درست طریقے سے کام کرنے کے لئے ہمارے جسم کو ان تمام اجزاء کی مناسب مقدار میں ضرورت ہوتی ہے۔

تمام غذائی گروہوں سے غذا کھانے کی ضرورت کیوں ہے؟ اگر ہم کسی غذائی گروہ سے زیادہ غذا کھائیں اور کسی سے کم کھائیں تو اس کا کیا نتیجہ ہوگا؟

ہم نے مختلف اقسام کی غذاؤں اور ان کے جسم پر مختلف انداز میں اثر انداز ہونے کے بارے میں پڑھا ہے۔ کچھ غذائیں جیسا کہ گوشت، انڈے اور دالیں ہمیں لحمیات فراہم کرتے ہیں جو ہمارے جسم کی نشوونما کرنے اور

اس کی ٹوٹ پھوٹ کی مرمت کرنے کے کام آتے ہیں۔
پھل اور سبزیاں جسم کی نشوونما اور کارکردگی کے لئے حیاتین اور نمکیات فراہم کرتے ہیں۔ اناج اور
دلیے توانائی کے لئے نشاستہ، مکھن اور تیل ہمارے جسم کو چکنائی فراہم کرتے ہیں تاکہ ہمارے جسم کو توانائی کی
اچھی خاصی مقدار مل جائے۔

تندرست رہنے اور اچھی طرح نشوونما کے لئے ہمیں تمام غذائی گروہوں سے درست مقدار میں مختلف
غذائیں کھانے کی ضرورت ہوتی ہے۔ جب آپ روزانہ ایسی غذا کھاتے ہیں جس سے آپ کو تمام غذائی اجزاء
مناسب مقدار میں حاصل ہو جائیں تو آپ متوازن غذا کھا رہے ہوتے ہیں۔ آپ کو یہ کیسے پتہ چلے گا کہ آپ غذا
کے تمام گروہوں میں سے درست مقدار میں غذا کھا رہے ہیں؟ اس کے لئے آپ پچھلے صفحے پر دیے گئے غذائی
محروم کو استعمال کر سکتے ہیں جو آپ کی رہنمائی کرتا اور بتاتا ہے کہ آپ کو تندرست رہنے کے لئے کس غذائی
گروہ سے کتنی مقدار میں غذا کھانی چاہئے تاکہ آپ تندرست رہیں۔

سرگرمی 3.1

لحمیات کی ضرورت پوری کرنے کے لئے غذا کا انتخاب۔

آپ کو کیا درکار ہے؟

نیچے دیے گئے جدول میں کچھ مانوس غذاؤں میں موجود لحمیات کی مقدار دی گئی ہے۔

غذا	لحمیات کی مقدار / گرام / 100 گرام
دودھ (گائے کا خالص دودھ)	3.2
گائے کا گوشت	20.2
مرغی	17.6
کوڑھلی	17.4
سیم کے لال گردے نماج (خشک)	22.1
مونگ پھلی	25.5
انڈے	12.3
سیب	5.4
آلو	2.1

کیا کرنا ہے؟

ایک 7-14 سالہ تندرست بچے کو اپنے جسم کے ہر کلو گرام وزن کے لئے تقریباً ایک گرام لحمیات روزانہ درکار ہوتی ہے۔ آپ کے جسم کا وزن کیا ہے؟ حساب لگائیے کہ آپ کو روزانہ کتنے گرام لحمیات کی ضرورت ہے؟ اس جدول کو دیکھئے اور ایسی غذاؤں کا انتخاب کیجئے جو آپ کی روزانہ لحمیات کی ضروریات پوری کر رہی ہیں، خاکہ ایک پلیٹ کے اندر بنائیے۔ ساتھ ہی وہ مقدار بھی درج کیجئے جو آپ کی روزانہ لحمیات کی ضرورت کو پورا کرے گی۔



میرا سمس کی بیماری لحمیات کی شدید کمی کی وجہ سے ہوتی ہے اور اس کا حملہ چھوٹے شیر خوار بچوں پر ہوتا ہے۔ ان میں پانی کی شدید کمی ہو جاتی ہے جس کے نتیجے میں ان کا وزن کم ہو جاتا ہے۔ میرا سمس فاقے اور غذائی اجزاء کی کمی کی وجہ سے ہوتی ہے۔ وہ ہڈیوں کا ایسا ڈھانچہ نظر آتے ہیں جس پر بہت کم عضلات ہوتے ہیں۔ کیا آپ جانتے ہیں کہ کواشیور کور (Kwashiorkor) بھی لحمیات کی کمی کی بیماری ہے۔ اگر آپ کی غذا میں لحمیات کے مقابلے میں نشاستے والی غذاؤں مثلاً چاول، آلو، اروی اور کیلے کی زیادتی ہو تو آپ کو یہ بیماری ہو سکتی ہے۔ یہ بڑے بچوں کو ہوتی ہے۔ ایسے لوگوں کے پیٹ اس میں سیال مادوں کے جمع ہو جانے کی وجہ سے بڑے ہو جاتے ہیں۔ اس کی علامات تھکن، دست آنا، جھلاہٹ، ذہنی صحت کی خرابی اور حیران کن نشوونما ہیں۔

کیا آپ جانتے ہیں؟



❖ صحت پر غیر متوازن غذا کے اثرات کی وضاحت کیجئے۔

اچھی صحت کے لئے متوازن غذا کی ضرورت ہوتی ہے۔ اپنے آپ کو صحت مند رکھنے کے لئے غذا کے تمام گروہوں سے غذا کھانا چاہئے۔ اگر آپ صرف ایک یا دو گروہوں کی غذا کھائیں گے تو پھر آپ کی غذا میں دوسرے گروہوں سے متعلق غذائیت کی کمی ہو جائے گی۔ اس کمی کی وجہ سے بالآخر آپ بیمار ہو جائیں گے۔ اس لئے اچھی صحت کی خاطر متوازن غذا، کسرت اور حفظان صحت کے اصولوں پر عمل کرنا بہت اہم ہے۔ اگر آپ غذا کے تمام ضروری بنیادی گروہوں، معدنیات اور حیاتیات کو مناسب مقدار میں کھا رہے ہیں تو اس کا مطلب یہ ہے کہ آپ متوازن غذا کھا رہے ہیں۔ اس کے علاوہ صاف، تازہ اور ابلے ہوئے پانی کی مناسب مقدار بھی آپ کی صحت کے لئے بہت ضروری ہے۔

اساتذہ کے لئے ہدایت: اساتذہ بچوں کی لحمیات والی غذاؤں کی شناخت کرنے میں مدد کریں اور وضاحت کریں کہ لحمیات اُن کی نشوونما کے لئے بہت ضروری ہیں۔

سرگرمی 3.2

کسی کے لئے متوازن کھانا تجویز کیجئے۔

آپ کو کیا درکار ہے؟

فہرست / غذائی چیزوں کی تصاویر۔

اناج، روٹی، ڈبل روٹی، تلی ہوئی مچھلی، مرغی کا سالن، مرغی کا روست، فرنیج فرائیز (تلی ہوئے آلو)، مشروب، دودھ، سوپ، سیب، تازہ سلاڈ، کھیرا، گوشت اور دالیں۔

کیا کرنا ہے؟

اوپر دی گئی غذاؤں کی فہرست میں سے ایک متوازن کھانے کی فہرست / خاکے بنائیے۔ اپنی فہرست / خاکے اپنی جماعت کے ساتھی / گروہ اور اپنے والدین کو بتائیں۔ اپنی جماعت کے ساتھی / گروہ سے اس بارے میں گفتگو کیجئے۔ ہمیں متوازن غذا کھانے کی ضرورت کیوں ہے؟ آپ نے اپنی فہرست میں جن غذاؤں کا انتخاب کیا ہے، اس کی وجہ کیا ہے؟

کھانا کھانے کی صحت بخش عادتیں:

- اس بات کو یقینی بنائیں کہ آپ کی غذا میں ریشے دار غذائیں، دالیں، مکمل اناج یا غلہ، تازہ پھل اور سبزیاں شامل ہوں۔
- چکنائی اور مٹھائی یا چکنی اور میٹھی چیزیں بہت کم مقدار میں کھائیں۔
- نمک کم مقدار میں ڈالیں۔ بہت زیادہ نمک کھانے سے بلند فشارِ خون ہونے کا خدشہ ہوتا ہے۔
- تازہ پکے ہوئے کھانے کھائیں۔
- کیمیائی طریقے سے تیار کردہ مشروبات پینا چھوڑ دیں اور پانی، تازہ جوس اور سوپ زیادہ مقدار میں پیئیں۔
- تین دفعہ زیادہ چیزیں کھانے کے بجائے پورے دن میں تھوڑا تھوڑا کھانے کی عادت ڈالیں۔
- پانی اور پتلی یا سیال چیزوں کا استعمال زیادہ کریں۔ ہمیشہ اپنے جسم میں پانی کی مقدار مناسب رکھیں اور اُسے خشک نہ ہونے دیں۔

آپ اگر ان ہدایات پر عمل نہیں کریں گے اور متوازن غذا نہیں کھائیں گے، پھر آپ کے جسم پر اس کے منفی اثرات پڑیں گے اور آپ بیمار ہو جائیں گے۔ درست طریقے سے کام کرنے کے لئے آپ کے جسم کو غذا کے تمام گروہوں میں سے مناسب مقدار کھانے کی ضرورت ہے اور اگر آپ نے غیر متوازن غذا کھائی تو پھر آپ کے جسم کو غذائیت کی کمی یا ناقص غذا کی وجہ سے بیماریوں کا سامنا کرنا پڑے گا۔

اساتذہ کے لئے ہدایت: استاد متوازن غذا کی ایک فہرست اپنے علاقے میں موجود / مروج غذاؤں کے مطابق بنائیں۔ طالب علموں کو کہیں کہ وہ اپنی بنائی ہوئی متوازن غذا کی فہرست اور جو کچھ انہوں نے متوازن غذا کے بارے میں سیکھا ہے، اُسے اپنے گھر اور خاندان کے لوگوں کو بتائیں تاکہ اُن کو بھی متوازن غذا اور اُس کے فوائد سے آگہی ہو۔

ذاتی حفظانِ صحت اور اُس کے اصول:

❖ صحت اور اُس کے بنیادی اصول بیان کیجئے۔

صحت کے اصولوں پر عمل کرنے کے چند طریقے کون سے ہیں؟ ان اصولوں پر خود عمل کیجئے اور اپنے سے چھوٹے بہن بھائیوں اور خاندان کے دیگر افراد کو بھی بتائیے۔

کیا آپ جانتے ہیں کہ نقصان دہ جراثیم ہمارے ارد گرد ہر جگہ موجود ہوتے ہیں۔ آپ کو کھانے سے پہلے اور کھانے کے بعد صابن اور پانی سے ہاتھ دھونے چاہئیں تاکہ آپ نقصان دہ جراثیم سے پھیلنے والی عام بیماریوں سے محفوظ رہیں۔



شکل 3.4 ہاتھ دھونا



شکل 3.5 دانتوں پر برش کرنا

کیا آپ جانتے ہیں کہ رات کے وقت بستر پر سونے سے پہلے اور صبح سویرے ناشتہ کرنے سے پہلے دانت صاف کرنا آپ کو دانتوں کے درد اور دانتوں کے مسائل سے محفوظ رکھتا ہے؟ دانتوں کے مسائل سے بچنے کے لئے آپ کو کسی بھی چیز کے کھانے کے بعد کلی کر کے دانتوں کو صاف کرنا اور اس بات کو یقینی بنانا چاہئے کہ آپ کے دانتوں میں کوئی غذائی ریشہ نہ پھنسا ہو۔



شکل 3.7 ناخن کاٹنا



شکل 3.6 نہانا

کیا آپ جانتے ہیں کہ اپنے آپ کو جراثیم سے کیسے بچائیں؟ آپ کو جراثیم سے بچنے کے لئے اپنے ناخن کاٹنے چاہئیں۔

کیا آپ اپنے جسم کو صاف ستھرا رکھنا جانتے ہیں؟ آپ کو روزانہ نہانا کرنا اپنے جسم کو صاف ستھرا رکھنا چاہیے۔



شکل 3.9 بالوں میں برش کرنا

کیا آپ جانتے ہیں کہ آپ کو روزانہ بالوں میں کنگھا اور برش کرنا چاہئے۔



شکل 3.8 پانی سے پیر دھونا

کیا آپ جانتے ہیں کہ اپنے پیروں کو جراثیم سے بچانے کے لئے انہیں دھونا چاہئے؟



شکل 3.10 کپڑے دھونا

کیا آپ جانتے ہیں کہ آپ کو گھر اور اسکول میں صاف ستھرے دھلے ہوئے کپڑے پہننے چاہئیں؟

اساتذہ کے لئے ہدایت: طالب علموں سے کہا جائے کہ وہ صحت مندر رہنے کے اصول اپنے دوستوں اور خاندان کے افراد کو بتائیں۔ استاد ہاتھ دھونے اور دانتوں میں برش کرنے کے درست طریقے کا مظاہرہ کر کے طالب علموں کو دکھائے۔

بنیادی کسرتیں:



شکل 3.11 (الف)

روزانہ کسرت کرنا، جسمانی سرگرمیاں اور متوازن غذا کھانا اپنے آپ کو صحت مند رکھنے کے سادہ طریقے ہیں۔

صحت بخش عادتیں آپ کو اس قابل بناتی ہیں کہ:

- اچھی کارکردگی دکھائیں اور اسکول میں تعلیم پر مکمل توجہ دیں۔
- درست نشوونما ہو، جس سے ہڈیاں مضبوط اور جسم طاقتور بنے۔
- اپنے آپ کو بھی بہت اچھا محسوس ہو۔

اپنے آپ کو مستقبل میں موٹاپے، دوسری قسم کی بیماریاں جیسا کہ ذیابیطس، دل کی بیماریوں، ذہنی تناؤ اور مختلف اقسام کے کینسر جیسی بیماریوں کے حملے کے امکانات سے بچیں۔



شکل 3.11 (ب)

کسرت کے بنیادی اصول:

آپ کو روزانہ 60 منٹ یا ایک گھنٹہ جسمانی سرگرمی میں مصروف رہنا چاہئے۔ آپ ہر دن مختلف قسم کی کسرت کر سکتے ہیں۔ مثال کے طور پر آپ روزانہ 35 منٹ تک کھیل کے میدان میں دوڑ لگائیں۔ 10 منٹ تک ڈنڈوں پر اوپر نیچے بندر کی طرح جھولیں اور 15 منٹ تک رسی کودیں یا سائیکل چلائیں تاکہ آپ کے 60 منٹ پورے ہو جائیں۔



شکل 3.11 (ج) مختلف کسرتیں


گروہی سرگرمی:

آپ اپنے دوستوں اور خاندان کے افراد کے ساتھ اس سرگرمی میں حصہ لے سکتے ہیں۔

ان باتوں میں سے کسی ایک کو کر کے دیکھیں۔

- اپنے دوست یا والدین کے ساتھ چہل قدمی کریں۔
- چھٹی والے دنوں میں اپنے خاندان کے افراد کے ساتھ تیراکی یا ہائیکنگ کے لئے جائیں۔
- جمناسٹک، ایروبک یا یوگا سیکھیں۔
- اسکاؤٹنگ میں حصہ لیں۔ کرکٹ، فٹ بال، ہاکی اور اپنے علاقے یا اسکول میں ہونے والے کھیل کے پروگراموں میں حصہ لیں۔

اختصار



غذا کے ذرائع اور گروہ	یہ جسم کے لئے کیا کرتے ہیں؟	مثالیں
دانے جنہیں اناج یا غلہ بھی کہتے ہیں، نشاستہ فراہم کرتے ہیں۔	یہ آپ کے جسم کے لئے فوری توانائی حاصل کرنے کا ذریعہ ہیں۔	شکر، گندم، ڈبل روٹی، پاستا وغیرہ۔
گوشت آپ کو لحمیات فراہم کرتا ہے۔	یہ جسم کی نشوونما کرنے والی غذائیں ہیں۔ یہ ہمارے جسم کی نشوونما اور ٹوٹ پھوٹ کی مرمت میں مدد دیتی ہیں۔	گوشت، دودھ، انڈے، مٹر وغیرہ۔
چکنائیاں، تیل اور میٹھی غذائیں	اس گروہ کی غذائیں توانائی اور گرماؤ دینے والی غذا ہیں۔	تیل، مکھن اور مارجرین وغیرہ۔
پھل اور سبزیاں آپ کو حیاتین اور نمکیات فراہم کرتے ہیں۔	اس گروہ کی غذائیں آپ کو بیماریوں سے مدافعت کرنے میں مدد دیتی ہیں اور آپ کو تندرست و توانا رکھتی ہیں۔ نمکیات نشوونما میں بھی مدد دیتی ہیں۔	دودھ، گوشت، مچھلی، نارنگیاں، نمک، پنیر، تازہ پھل اور خشک میوہ جات، پالک وغیرہ۔

جائزے کے سوالات

1- صحیح جواب کے لئے T اور غلط کے لئے F کے گرد دائرہ بنائیے۔

- | | | |
|---|---|--|
| T | F | (الف) متوازن غذا میں غذا کے تین گروہوں سے تعلق رکھنے والی غذا شامل ہوتی ہے۔ |
| T | F | (ب) کٹی ہوئی جلد کو جڑنے کے لئے لحمیات سے بھرپور غذا درکار ہوتی ہے۔ |
| T | F | (ج) سردیوں میں ہماری روزانہ کی غذا کا آدھا حصہ چکنائیوں پر مشتمل ہونا چاہئے۔ |
| T | F | (د) حیاتین توانائی فراہم نہیں کرتے لیکن صحت کے لئے ضروری ہیں۔ |
| T | F | (ه) غذا کے تھکون کا چارٹ ہمیں روزانہ کی غذا کے انتخاب میں مدد دیتا ہے۔ |

2- درج ذیل سوالات کے جوابات دیجئے۔


(i) غذا کے اہم ذرائع کون کون سے ہیں؟

(ii) چکنائی اور نشاستے میں کیا یکسانیت اور کیا اختلافات ہیں؟

چکنائیاں

مشابہت

نشاستہ




(iii) متوازن اور غیر متوازن غذا میں یکسانیت اور اختلافات تحریر کیجئے۔

غیر متوازن غذا

یکسانیت

متوازن غذا



(iv) غذائی تگون ایک متوازن غذا کا منصوبہ بنانے میں مددگار ثابت ہوتا ہے کیوں؟ تین وجوہات لکھیے۔

-1

-2

-3

(v) غیر متوازن غذا کھانے سے صحت پر اثر انداز ہونے والے کوئی تین اثرات بیان کیجئے۔

-1

-2

-3

پروجیکٹ

میرے خاندان کے لئے متوازن غذا کا منصوبہ



آپ کو اگلے تین دنوں کے لئے رات کے کھانے کا منصوبہ بنانا ہے، جس میں مشروبات بھی شامل ہوں۔

رات کے کھانے کا ایک صحت بخش منصوبہ بنائیں جس میں ان باتوں کا خیال رکھیں:

1. ہر دن، رات کے کھانے میں غذا اور مشروبات میں تجویز کردہ غذائی گروہوں میں سے تین یا اُس سے زیادہ غذائی گروہ شامل ہوں۔

2. تینوں دنوں میں ہر دن غذا اور مشروبات میں تجویز کردہ غذائی گروہوں میں سے کم از کم ایک شامل ہو۔

3. ہر دن کے لئے مشروبات کی فہرست بنائیں اور یہ یاد رکھیں کہ وہ مشروب غذائی گروہوں کی دی گئی فہرست میں سے کسی ایک گروہ سے تعلق رکھتا ہو۔ صحت بخش غذائی ممکنات کے لئے حصہ 1 دیکھئے۔ آپ اس کے لئے اپنے دوست، استاد، بڑے بھائی / بہن اور خاندان کے دیگر افراد سے بھی مدد لے سکتے ہیں۔

غذائی گروہ	پہلا دن	دوسرا دن	تیسرا دن
دانے، اناج یا غلہ			
پھل			
سبزیاں			
ڈیری			
گوشت، مچھلی، انڈے، دالیں			
مشروبات			

سرگرمی کے سوالات:

1- آپ نے منصوبے میں غذا کے کون سے ذرائع شامل کیے ہیں؟

2- کون سے ذریعے کو آپ زیادہ تر کھاتے ہیں؟

3- کون سے ذریعے کو آپ سب سے کم کھاتے ہیں؟

جاندار اور اُن کا ماحول

کیا آپ نے کبھی اُن چیزوں کے بارے میں سوچا ہے جو آپ کے ماحول میں موجود ہیں؟ آپ کے کمرہ جماعت کے ماحول میں کیا ہے؟ آپ کے گھر کا ماحول کن چیزوں سے مل کر بنا ہے؟ پانی (تالاب، جھیل، سمندر اور دریا) کے ماحول میں کونسی مختلف چیزیں موجود ہیں؟ مٹی میں کیا ہے؟ جنگل میں کون سی چیزیں ہیں؟ صحرا میں کیا ہے؟ کیا آپ نے کبھی سوچا ہے کہ سمندر اور صحرا کے ماحول میں جانور اور پودے کس طرح زندہ رہتے ہیں؟ ان دونوں کے ماحول میں کیا فرق ہے؟ ان دونوں ماحولوں میں پائے جانے والے جانوروں اور پودوں میں کیا فرق ہے جو انہیں ان دونوں ماحولوں میں زندہ رکھتا ہے؟



اس سبق میں آپ یہ سیکھیں گے:

- ❖ ماحول اور اُس کے جاندار اور بے جان عوامل کون کون سے ہیں؟
- ❖ ماحول کی اقسام (زمین، پانی اور ہوا)۔
- ❖ غذا حاصل کرنے کے طریقوں کے لحاظ سے جانوروں کی جماعت بندی۔
- ❖ سادہ غذائی زنجیر (پیدا کار، صارف اور تحلیل کنندگان)

آپ اس قابل ہو جائیں گے:

- ❖ ماحول کی تعریف بیان کر سکیں۔
- ❖ ماحول کے عوامل کی مثالوں کے ذریعے وضاحت کر سکیں۔
- ❖ مختلف اقسام کے ماحول کے درمیان تفریق کر سکیں۔
- ❖ جانوروں اور پودوں کی اُن خصوصیات کی وضاحت کر سکیں جو انہیں مخصوص ماحول میں زندہ رہنے کے قابل بناتی ہیں۔
- ❖ مثالوں کی مدد سے گوشت خور، سبزی خور اور ہمہ خور کے درمیان تفریق کر سکیں۔
- ❖ پیدا کار، صارف اور تحلیل کنندگان کی تعریف بیان کر سکیں۔
- ❖ غذائی زنجیر میں پیدا کار، صارف اور تحلیل کنندگان کی اہمیت کی وضاحت کر سکیں۔
- ❖ ایک سادہ غذائی زنجیر بنا کر پیدا کار، صارف اور تحلیل کنندگان کے درمیان تعلق دکھا سکیں۔



شکل 4.1 ماحول کا کھوج لگانا

جاندار اور بے جان عوامل (حصے):

سرگرمی 4.1

ماحول اور اُس کے حصوں کا موازنہ۔

تصویر کو دیکھئے اور ماحول کی اقسام کے نام بتائیے۔

ماحول میں موجود جاندار اور بے جان اشیاء کی فہرست مرتب کیجئے اور یہ

بتائیے کہ یہ ماحول ایک دوسرے سے کس طرح مشابہہ اور کس طرح مختلف ہیں؟

❖ ماحول کی تعریف بیان کیجئے۔

❖ ماحول کے عوامل (حصوں) کی

مثالوں کے ذریعے وضاحت کیجئے۔





شکل 4.2 مختلف اقسام کے ماحول

اوپر دی گئی تصاویر میں ماحول (زمین، پانی اور ہوا) میں کئی جاندار اور بے جان اشیاء موجود ہیں۔ ان تمام ماحولوں میں موجود جاندار اشیاء میں اپنی مختلف خصوصیات پائی جاتی ہیں جو انہیں ان مختلف ماحولوں میں زندہ رہنے کے قابل بناتی ہیں۔ یہ اشیاء اپنی زندگی برقرار رکھنے کے لئے دوسری جاندار اور بے جان اشیاء پر انحصار کرتی ہیں۔ انسان ماحول کے کلیدی عامل ہیں اور اپنی زندگی کے لئے یہ دوسرے پودوں، جانوروں اور دوسرے انسانوں پر انحصار کرتے ہیں۔ تمام جاندار اشیاء بھی اپنی زندگی برقرار رکھنے کے لئے ماحول میں موجود بے جان حصوں پر بھی انحصار کرتی ہیں۔ کون سے بے جان عوامل ہیں جن پر جاندار اپنی زندگی برقرار رکھنے کے لئے انحصار کرتے ہیں؟

کسی جگہ کا ماحول اس کے گرد موجود جاندار اور بے جان اشیاء پر مشتمل ہوتا ہے۔ ماحول کے کلیدی عوامل یہ ہیں:



ماحول کی اقسام (زمین، پانی اور ہوا):

ماحول کی مختلف اقسام کا موازنہ کیجئے۔

پاکستان میں ماحول کی مختلف اقسام ہیں اور ان تمام ماحولوں میں یکساں خصوصیات ہیں۔ پاکستان کو ہر قسم کی زمین، پانی اور ہوا سے سرفراز کیا گیا ہے جیسا کہ گھاس کے میدان، برساتی یا بارانی زمینیں، جنگلات، جھیلیں، دریا، سمندر، براعظم، میدان، وادیاں اور شہری اور دیہی

❖ ماحول کی مختلف اقسام کے درمیان تفریق کیجئے۔

ماحول۔ ہمیں ان تمام ماحولوں کے کلیدی حصوں کے جاننے کی ضرورت ہے۔

ہمیں جاندار اشیاء اور انسان کی زندگی کی بقاء کے لئے ماحول اور اُس کے کلیدی حصوں کی حفاظت کرنے کی ضرورت ہے۔ آئیے اب ہم مختلف قسم کے ماحولوں کا مطالعہ کریں۔



شکل 4.3 صحرا یا ریگستان

ریگستان بہت زیادہ گرم، خشک اور ریتیلی جگہ ہیں۔ جیسا کہ تصویر سے ظاہر ہوتا ہے۔ ریگستان میں حد سے زیادہ گرمی اور خشک سالی ہوتی ہے اور پورے سال کے دوران بہت تھوڑی سی بارش ہوتی ہے۔ ریگستان دن کے وقت بہت زیادہ گرم ہوتے ہیں اور درجہ حرارت رات کے وقت بہت تیزی سے گر جاتا ہے۔



شکل 4.4 جھیل

جھیلیں، تالاب، دریا، سمندر اور بحر اعظم پانی کے ذخائر ہیں۔ جھیلوں اور تالابوں میں تازہ پانی ہوتا ہے اور یہ زیادہ تر آہستہ آہستہ بہتے ہیں۔ آپ سندھ میں ٹھٹھہ کے مقام پر کینجھر جھیل کے پُر سکون پانی کا مشاہدہ کر سکتے ہیں۔ دریا اس کے مقابلے میں زیادہ بڑے ہوتے ہیں اور تیزی سے بہتے ہیں۔ سمندر اور بحر اعظم نسبتاً بڑے ہوتے ہیں اور ان کا پانی زیادہ تر نمکین ہوتا ہے۔ یہ گہرے بہت بڑے اور تیزی سے بہنے والے پانی ہوتے ہیں۔ ہمارے یہاں دریائے سندھ اور بحیرہ عرب ہے۔

کہ ہمیں اپنی جھیلوں کو صاف رکھنے کی ضرورت ہے کیونکہ ان میں ڈینگے مچھر پرورش پاتے ہیں جو اموات کا باعث ہیں؟ کیا آپ جانتے ہیں کہ ہم ڈینگے مچھر کو ایک خاص قسم کی مچھر کھانے والی مچھلی کے ذریعے ختم کر سکتے ہیں؟





جنگلات بہت سے درختوں، جڑی بوٹیوں، پودوں، جھاڑیوں، ننھے پودوں اور کئی قسم کے پرندوں، میمیل، کیڑے مکوڑوں، ریگنے والے جانوروں، جل تھلیوں اور چھوٹی چھوٹی مخلوقات کی آماجگاہ ہوتے ہیں۔ پاکستان میں کون سے جنگلات موجود ہیں؟

شکل 4.5 جنگل



شہری ماحول جس میں شہر اور قصبے لیکن دیہاتی علاقے اور گاؤں شامل نہیں ہیں، گنجان آبادی والے ترقی یافتہ علاقے ہیں۔


شکل 4.6 شہری ماحول



گھاس کے میدان، گھاس پر مشتمل زمینیں ہیں جن میں بڑی جھاڑیاں یا درخت نہیں ہوتے۔ گھاس کے میدان خشک علاقے ہوتے ہیں جن میں بہت کم بارش ہوتی ہے۔

شکل 4.7 گھاس کے میدان

اپنی مرضی کے دو ماحولوں کا موازنہ کیجئے۔ یہ ماحول ایک دوسرے سے کیا مشابہت رکھتے ہیں اور کس طرح سے مختلف ہیں؟ مشابہت اور اختلافات کو نیچے لکھیے۔



سرگرمی 4.2

مختلف طرح کے ماحولوں میں پائے جانے والے جانوروں اور پودوں کی خصوصیات کو ریکارڈ کرنا۔



❖ جانوروں اور پودوں کی اُن خصوصیات کی وضاحت جو انہیں ایک مخصوص ماحول میں زندگی گزارنے کے قابل بناتی ہیں۔

کیا درکار ہے؟

شکل 4.8 کچھوے کا مشاہدہ کرنا



- اپنے ارد گرد کے ماحول کا مشاہدہ کیجئے۔
- اپنے ساتھی، خاندان کے افراد، بزرگوں، اساتذہ اور اپنے سے بڑی کلاس کے طالب علموں سے بات کیجئے۔
- لائبریری جائیے۔ WWF کی ویب سائٹ یا کراچی میں WWF کے سینٹر پر جائیے۔ ٹی وی پر معلوماتی فلم دیکھیے۔ اسکول کے باغ یا پھولوں کے گملے کو کھودیے۔

کیا کرنا ہے؟


- 1- آپ کے استاد 4 یا 5 ارکان پر مشتمل گروہ بنائیں گے۔
- 2- ہر ممبر کو اپنے ارد گرد موجود جانوروں اور پودوں میں سے کسی ایک پودے اور ایک جانور کا مشاہدہ کر کے اُس کی خصوصیات ریکارڈ کرنی ہوں گی۔
- 3- پودے یا جانور کی تصویر بنائیں یا تصویر کھینچ کر لائیں۔
- 4- استاد کے ساتھ مل کر پھولوں کے گملے یا اسکول کے گارڈن کو کھودیں اور جانوروں اور اُن کی خصوصیات کا مشاہدہ کریں۔
- 5- اب پودے یا جانور کی تصویر اور خصوصیات اپنی جماعت والوں کو بتائیں۔

میں نے کیا مشاہدہ کیا؟

(اپنے گروہ کے ارکان کے نام لکھنا نہ بھولیں)

گروہ کے ارکان	جانور اور پودے کا نام	جانور اور پودے کی خصوصیات

6- جانور اور پودے کی خصوصیات میں کیا مشابہت اور کیا اختلافات ہیں؟ ان کے اختلافات اور مشابہت کو لکھیے۔



سرگرمی کے سوالات:

- 1- سب سے زیادہ دلچسپ اور منفرد خصوصیات کون سی تھیں؟
- 2- آپ کو جانوروں کی خصوصیات کے بارے میں معلومات کہاں سے حاصل ہوئیں؟ کون سے ذریعے سے حاصل کیں؟
- 3- آپ نے معلومات حاصل کرنے میں کس سے رجوع کیا؟ آپ نے کیا پڑھا؟
- 4- جانوروں اور پودوں میں کون سی یکساں خصوصیات پائی جاتی ہیں؟
- 5- آپ کو مختلف پودے اور جانور کہاں مل سکتے ہیں؟

اساتذہ کے لئے ہدایت: اساتذہ طالب علموں سے گفتگو کریں اور جانور اور پودوں میں مشابہت اور اختلافات کی شناخت کرنے میں اُن کی مدد کریں۔ جانوروں اور پودوں کی تصاویر مشاہدے کے لئے جماعت میں لائیں۔

صحرا یا ریگستان خشک اور گرم جگہ ہے۔ ریگستان کے جانوروں اور پودوں کو گرمی اور خشکی میں پانی کی کمی کا شکار ہونے سے بچانے کے لئے ان کی اوپری سطح، کھال یا جلد سخت غلاف کی شکل میں ہوتی ہے۔ پودوں کی پتیاں نوکیلی یا سوسیوں کی مانند ہوتی ہیں تاکہ اُن کے ذریعے پانی آبی بخارات کی شکل میں ضائع نہ ہو۔ صحرا میں اونٹ بغیر پانی پیئے کئی دن تک زندہ رہتا ہے۔ اُس میں پانی جمع کرنے کی مخصوص جگہ کوہان میں ہوتی ہے۔

گھاس کے میدان بھی خشک جگہیں ہوتی ہیں اور ان میں زیادہ تر گھاس، چھوٹے اور پھولدار پودے اور چند درخت پائے جاتے ہیں۔ یہ کئی قسم کے ممالیہ، پرندوں، ربیٹا، کتے (رینگنے والے) اور انسکٹس (کیڑے مکوڑوں) کے گھر ہیں۔ گھاس کے ان میدانوں میں زیادہ تر جانور چھوٹے ہوتے ہیں اور اُن کی جلد یا کھال کا رنگ گھاس کی طرح کا ہوتا ہے تاکہ وہ اپنے آپ کی حفاظت کر سکیں۔ ان کے پیر چوڑے ہوتے ہیں تاکہ وہ تیزی سے بھاگ کر جان بچا سکیں۔

پاکستان میں پہاڑی اور میدانی علاقوں میں پائے جانے والے چند جانور چلتن مار خور، سندھ آئیکس (پہاڑی بکرا)، لدّخ، یوریال (اڑیال)، بھورار پچھ، سلیٹی لومڑی، کالا ایشیائی بھالو اور چیتا ہیں۔ گوشت خور جیسا کہ لومڑی کی دو انواع اور دھاری دار لکڑبگا (چرخ) اور ایشیائی گیدڑ ہیں۔ کیا آپ جانتے ہیں کہ چمکتے ہوئے سینکوں والے مارخور، سارمینٹیر، مارخور، لومڑی اور تیندوے کو بھی اس خطے میں معدوم یا فنا ہونے کا خطرہ ہے؟

کیا آپ جانتے ہیں کہ اس خطے میں پرندوں کی 150 سے زیادہ انواع ریکارڈ کی گئی ہیں؟

غذا کے حصول کے طریقوں کی بنیاد پر جانوروں کی درجہ بندی:

جانور اور اُن کی غذا:

اس قسم کے ماحول میں جانور مختلف قسم کی غذائیں کھاتے ہیں۔ غذا کی اقسام کی بنیاد پر جانوروں کو 3 اقسام میں تقسیم کیا جاسکتا ہے۔

(الف) سبزی خور جو صرف پودے کھاتے ہیں۔

(ب) گوشت خور جو صرف جانور کھاتے ہیں۔


(ج) ہمہ خور جو جانور اور پودے دونوں کو کھاتے ہیں۔

❖ غذا یا خوراک کی بنیاد پر جانوروں کی جماعت بندی۔

❖ مثالوں کی مدد سے گوشت خور، سبزی خور اور ہمہ خور کے درمیان تفریق۔

❖ پیداکار، صارف اور تحلیل کنندگان کی تعریف۔

تصویر کو بغور دیکھیے اور سبزی خور، گوشت خور اور ہمہ خور کو شناخت کیجئے۔




شکل 4.10 جانور اور اُن کے کھانے کی عادتیں

ماحول میں موجود تمام جاندار غذائی زنجیر / غذائی ویب میں ایک مخصوص مقام پر ہونے کی وجہ سے تین گروہوں میں رکھے جاتے ہیں۔ کیا آپ کو اس درجہ بندی کا علم ہے؟ اس درجہ بندی میں آپ کا مقام کیا ہے؟ یہ درجے پیدا کار، صارف اور تحلیل کنندہ کہلاتے ہیں۔ آپ کون ہیں؟ پیدا کار، صارف یا تحلیل کنندہ؟

غذائی زنجیر / غذائی ویب میں سورج ایک اہم عنصر ہے کیونکہ یہ پودوں کو جو کہ پیدا کار ہیں، سورج کی روشنی کی توانائی فراہم کرتا ہے تاکہ غذا تیار ہو جائے۔ کیا آپ جانتے ہیں کہ سورج کی غیر موجودگی میں تمام غذائی زنجیر کام کرنا چھوڑ دیں گی اور ختم ہو جائیں گی۔



- ❖ پیدا کار، صارف اور تحلیل کنندگان کی غذائی زنجیر میں اہمیت کی وضاحت کریں۔
- ❖ پیدا کار، صارف اور تحلیل کنندگان کے درمیان تعلق ایک سادہ غذائی زنجیر کے ذریعے ظاہر کریں۔



شکل 4.11 پودے پیدا کار ہیں

غذائی زنجیر اور غذائی جال مختلف پیداکاروں، صارف اور تحلیل کنندگان کے درمیان رشتے اور کئی طرح کے تعلقات ظاہر کرتے ہیں۔ ان تعلقات کی بنیاد توانائی اور غذا حاصل کرنے کے طریقے ہیں۔ سورج توانائی کے منبع کی حیثیت سے اس غذائی جال میں انتہائی اہم کردار ادا کرتا ہے۔

غذائی زنجیر اور غذائی جال کی ابتدا پودوں سے ہوتی ہے۔ پودے، پیداکار ہیں۔ سورج توانائی کا منبع ہے اور پودے اس کی توانائی سے غذا تیار کرتے ہیں۔



سبزی خور ابتدائی صارف ہیں اور وہ پودے، سبزیاں اور پھل کھاتے ہیں۔ مثلاً بھیڑ اور پرندے ابتدائی صارف ہیں۔ وہ پودے یا پودوں سے حاصل ہونے والی چیزیں



کھاتے ہیں۔ **شکل 4.12 پرندے اور بھیڑ ابتدائی صارف ہیں**

گوشت خور سیکنڈری صارف ہیں اور یہ ابتدائی صارف کو کھاتے ہیں۔ مثال کے طور پر بلی سیکنڈری صارف ہے جو پرائمری یا ابتدائی صارف پرندے / چوہے کو کھاتی ہے۔



غذائی جال میں تیسرے درجے کے صارف بھی موجود ہیں۔ تیسرے درجے کے صارف، ابتدائی اور ثانوی (سیکنڈری) صارف کو کھاتے ہیں۔ بھیڑ یا تیسرے درجے کا صارف ہے جو ابتدائی صارف چوہے اور ثانوی صارف بلی کو کھاتا ہے۔



ہمہ خور وہ جانور ہیں جو پیداکار اور صارف دونوں کو کھاتے ہیں۔ ہمہ خور ثانوی یا تیسرے درجے کے صارف ہو سکتے ہیں۔



غذائی جال میں ایک اور اہم تعلق یا رشتہ تحلیل کنندگان کا ہے۔ تحلیل کنندگان، پیداکار اور صارف دونوں کے تمام مردار اور فاضل مادوں کو کھاتے ہیں۔ یہ فضلے کو تحلیل کر کے **شکل 4.13 صارف اور تحلیل کنندگان**

زمین اور ماحول کو کارآمد عناصر کی شکل میں واپس لوٹانے کا اہم کردار ادا کرتے ہیں۔
 پیداکار (پودے) یہ کارآمد عناصر، سورج کی روشنی کی توانائی حاصل کر کے غذا تیار کرتے ہیں۔ پس
 پودے اس چکر کی ابتدا کرتے ہیں۔

سرگرمی 4.3

غذائی زنجیر / غذائی جال بنانا۔

مجھے کیا درکار ہے؟

- اُون کا گولہ یا موٹی رنگین رسی۔
- 5 س.م × 5 س.م چوکور کا غذا کارڈ ہر طالب علم کے لئے۔
- مارکر
- پن

کیا کرنا ہے؟

- طالب علموں کو کہا جائے کہ پیداکار، صارف اور تحلیل کنندگان کی ایک فہرست بنالیں۔ سورج کو شامل کرنا نہ بھولیں۔
- 1- طالب علموں سے کہیں کہ وہ پیداکار، صارف اور تحلیل کنندہ میں سے کسی ایک کا انتخاب کر لیں۔
- 2- اپنے منتخب کردہ پیداکار یا صارف یا تحلیل کنندہ کا نام کارڈ پر مارکر سے لکھ لیں۔
- 3- اب اس کارڈ کو پن کے ذریعے اپنی قمیص پر لگالے۔
- 4- طالب علموں سے کہیں کہ اب وہ اپنے کارڈ پر لکھے نام کے حوالے سے اپنا تعلق دوسرے طالب علموں کے کارڈ پر لکھے نام سے سوچیں۔
- 5- اب طالب علموں کو کمرہ جماعت سے باہر کھلی جگہ میں لے جا کر ایک دائرے کی شکل میں کھڑا کر دیں۔
- 6- سورج کے پودے سے تعلق سے ابتدا کریں اور سورج اپنی انگلی پر اُون ایک مرتبہ لپیٹ کر اُون کے گولے کو کسی پودے کی طرف پھینک دے۔
- 7- سورج پودے سے اپنے تعلق کی وضاحت کرے۔



اساتذہ کے لئے ہدایت: اساتذہ طالب علموں کے ساتھ مل کر اس غذائی جال کی اہمیت بتائیں اور تمام جانوروں اور پودوں کے ایک دوسرے سے تعلق کی اہمیت کو واضح کریں۔

8- اون کا گولہ جس طالب علم کے پاس گیا ہے، اب وہ بھی اپنی انگلی پر ایک مرتبہ اُون لپیٹ کر گولہ کسی ابتدائی صارف کی طرف اچھال دے اور پھر (پودے) پیدا کار سے ابتدائی صارف کے تعلق کی وضاحت کرے۔

میں نے کیا مشاہدہ کیا؟

اساتذہ کے لئے ہدایت: اساتذہ اس سرگرمی میں طالب علموں کی رہنمائی کریں اور ان کی جانوروں اور پودوں کے ایک دوسرے سے تعلق کے بارے میں لکھنے میں مدد کریں۔

خلاصہ



جائزے کے سوالات

1- درست بیان کے لئے T اور غلط بیان کے لئے F کے گرد دائرہ بنائیں۔

T	F	(الف) زمین ماحول کا جاندار حصہ نہیں ہے۔
T	F	(ب) انسان ماحول کا جاندار حصہ ہیں۔
T	F	(ج) گھاس کے میدانوں میں کئی درخت لگے ہوتے ہیں۔
T	F	(د) گیلی زمین پانی کا ماحول ہے۔
T	F	(ه) سبزی خور، پودوں اور جانوروں دونوں کو کھاتے ہیں۔
T	F	(ر) وہ جانور جو سبزی خور جانوروں کو کھاتے ہیں، ثانوی صارف کہلاتے ہیں۔
T	F	(ل) وہ جانور جو گوشت خور جانوروں کو کھاتے ہیں، ثانوی صارف کہلاتے ہیں۔
T	F	(م) تمام غذائی زنجیروں کی ابتدا سورج سے ہوتی ہے۔

2- بہترین جواب کے گرد دائرہ بنائیے۔

- (i) زمین کے ماحول کے جاندار حصے میں کیا چیز شامل نہیں ہے؟
 (الف) پھولدار پودے (ب) مینڈک (ج) لوہے کی چٹان یا ٹکڑا
- (ii) ان میں سے کون سا ماحول کی قسم نہیں ہے؟
 (الف) آپ کے گھر کا باغیچہ (ب) آپ کے گھر کا اسٹوریوم (ج) آپ کے علاقے کا تالاب
- (iii) ان میں سے کون سا غذائی جال میں شامل نہیں ہے؟
 (الف) ہوا (ب) سورج (ج) انسان
- (iv) اگر پودوں کے پتے سوئی کی مانند ہوں تو پھر ان کے زندہ رہنے کے لئے کون سا ماحول بہترین ہوگا؟
 (الف) جنگل (ب) صحرا (ج) گھاس کے میدان
- (v) تحلیل کنندگان کا کلیدی کردار کیا ہے؟
 (الف) مردہ جانوروں کی توڑ پھوڑ (ب) زندہ پودوں کی توڑ پھوڑ (ج) جانوروں کو غذا فراہم کرنا
- (vi) ان میں سے کون سا انسانوں کی بہتر طور پر نمائندگی کرتا ہے؟
 (الف) گوشت خور (ب) ہمہ خور (ج) سبزی خور

(vii) غذائی زنجیر میں درجات کی درست ترتیب کیا ہے؟
(الف) صارف - پیداکار - تحلیل کنندہ (ب) تحلیل کنندہ - صارف - پیداکار

(ج) پیداکار - صارف - تحلیل کنندہ

(viii) کون سا جانور تحلیل کنندہ ہے؟

(الف) لومڑی (ب) چیونٹی (ج) پرندہ

ان دو سوالات کے جوابات کے لئے غذائی زنجیر سورج - پودے - مینڈک - سانپ - عقاب کو ملحوظ رکھیں۔

(ix) اگر مینڈکوں کی تعداد بہت زیادہ بڑھ جائے تو پھر کون سی جاندار شے کے کم ہو جانے

کے امکانات بہت زیادہ ہوں گے؟

(الف) عقاب (ب) سانپ (ج) پودے

(x) مینڈک درج ذیل میں سے کیا ہے؟

(الف) تحلیل کنندہ (ب) صارف (ج) پیداکار

3- وجوہات بیان کیجئے۔

تحلیل کنندگان غذائی زنجیر کا اہم حصہ ہیں۔
پودے اور جانور ایک دوسرے کے لئے بہت اہم ہیں۔
ماحول کے کئی جاندار اور بے جان حصے ہیں۔

پروجیکٹ

مختلف ماحول بنانا

کیا درکار ہے؟

• رنگین کاغذ (سبز، نیلا، بھورا)

• مٹی یا پلاسٹی سین

• جانور اور پودے کی تصاویر یا مٹی / پلاسٹک کے جانور اور پودے



کیا کرنا ہے؟

مختلف طرح کے ماحول کے بارے میں معلومات حاصل کرنے کے لئے آپ مختلف طریقے اختیار کر سکتے ہیں، جو یہ ہیں:

- اپنے خاندان کے افراد، اساتذہ، ساتھی اور اگلی جماعت کے طالب علموں سے بات چیت یا گفتگو کر کے مختلف طرح کے ماحولوں میں پائے جانے والے جانداروں، پودوں اور جانوروں اور اُس ماحول کے بے جان حصے کے بارے میں معلومات حاصل کریں۔

- لائبریری یا کرائٹریٹ پر معلومات حاصل کریں۔
- نیچے دیے گئے جدول میں ماحول کا نام لکھیں اور اُس میں پائے جانے والے جانوروں، پودوں اور بے جان اشیاء کے نام لکھیں۔
- اپنی مرضی سے کسی بھی ایک ماحول کا کاغذ یا مٹی سے ماڈل تیار کریں۔

آپ کیا محسوس کر رہے ہیں؟

میں نے کیا معلوم کیا؟

ماحول کی اقسام	جاندار اشیاء اور منفرد خصوصیات (لکھیں / خاکہ بنائیں)	بے جان اشیاء

سرگرمی کے سوالات:

- 1- تمام اقسام کے ماحولوں میں کون سی باتیں مشترک ہیں؟
 - 2- تمام اقسام کے ماحولوں میں کون سی باتیں مختلف ہیں؟
 - 3- اپنے اساتذہ، بزرگوں، خاندان کے افراد، ساتھیوں اور اپنے سے اگلی جماعت میں پڑھنے والوں سے گفتگو کیجئے کہ ہم انسانوں نے ان ماحولوں میں کیا تبدیلیاں کی ہیں؟ ہم نے ان ماحولوں کو کس طرح بدل ڈالا ہے؟ گزشتہ 100 سالوں کے درمیان ہونے والی تبدیلیوں کی ایک ٹائم لائن بھی بنائیے۔
- ایک پوسٹر ان تبدیلیوں پر تیار کریں اور اُسے اپنے اسکول، علاقے، انٹرنیٹ، مقامی اخبارات اور اسکول کے میگزین میں چھپوائیں۔ ماحول کی بقاء یعنی اُسے آلودگی / تباہی سے بچانے کے لئے اسکول میں ایک تحریک چلائیں۔

مادہ اور اس کی حالتیں

باب
5

دنیا مختلف اقسام کی اشیاء سے بنی ہے۔ کیا آپ نے کبھی اپنے ارد گرد موجود ان اشیاء کی جماعت بندی کی ہے؟ اب آپ نیچے دی گئی تصویر میں موجود اشیاء کو دیکھیں۔ آپ کیا مشاہدہ کر سکتے ہیں؟ آپ سکے، لوہے کی کیل، کتابوں، پانی اور اس چیز کی جماعت بندی کریں گے جو غبارے کے اندر موجود ہے اور اسے اوپر اڑائے لیے جارہی ہے۔ اپنے ہم جماعت سے گفتگو کیجئے اور ان چیزوں کی جماعت بندی ٹھوس، مائع اور گیس میں کیجئے۔

اس سبق میں آپ سیکھیں گے کہ:

- ❖ مادے کی تین حالتیں
- ❖ ٹھوس، مائع اور گیس پر حرارت کے اثرات
- ❖ چیزوں کو ملانا
- ❖ حل پذیر اور غیر حل پذیر ٹھوس
- ❖ مادی اشیاء کو علیحدہ کرنا

آپ اس قابل ہو جائیں گے کہ:

- ❖ مادے کی تینوں حالتوں کو مثالوں کے ساتھ شناخت کر لیں۔
- ❖ شکل اور حجم کے لحاظ سے ٹھوس، مائع اور گیس کا موازنہ کر سکیں۔
- ❖ مادے کی تعریف مثالوں کے ساتھ کر سکیں۔
- ❖ ایک عملی مظاہرے کا مشاہدہ کرنے کے بعد یہ وضاحت کریں کہ حرارت پا کر مادہ اپنی حالتیں کس طرح تبدیل کرتا ہے؟
- ❖ وضاحت کریں کہ مادہ (ٹھوس، مائع اور گیس) کس طرح ایک حالت سے تبدیل ہو کر دوسری حالت اختیار کر لیتا ہے۔
- ❖ پیشین گوئی کریں اور پھر تحقیق کریں کہ مختلف مادی چیزیں / اشیاء کس طرح ایک دوسرے میں مل جاتی ہیں؟
- ❖ نا حل پذیر ٹھوس کو نتھار اور چھان کر پانی سے علیحدہ کرنا۔



مادے کی تین حالتیں:

سرگرمی 5.1

مادی اشیاء کا مشاہدہ کرنا۔

❖ مادے کی تین حالتوں کو شناخت کیجئے۔



اشیاء کا اپنے حواس کے ذریعے مشاہدہ کیجئے۔

اپنے ڈیسک کو چھوئیں۔ یہ کیسا محسوس ہوتا ہے، سخت یا نرم؟

سرگرمی کے سوالات:

کیا آپ اس کی شکل تبدیل کر سکتے ہیں؟

کیا آپ اسے دبائے دبا سکتے ہیں؟ اپنے ڈیسک کی جماعت بندی

آپ کیسے کریں گے؟

اپنے مشاہدات کو ریکارڈ کیجئے۔ نیچے دیے گئے جدول میں (✓) درست کا نشان لگائیے۔

شے	سخت	نرم	دبائی جاسکتی ہے	نہیں دبائی جاسکتی	شکل بدل سکتی ہے	شکل نہیں بدل سکتی
ڈیسک						

آپ نے کیا نتیجہ اخذ کیا؟

آپ نے یہ نتیجہ اخذ کیا ہو گا کہ ٹھوس سخت ہوتے ہیں، وہ دبائے نہیں جاسکتے۔ اُن کی ایک مخصوص شکل ہوتی ہے۔ کیا کچھ ٹھوس اپنی شکل تبدیل کر سکتے ہیں؟ اپنے ارد گرد موجود اشیاء کا مشاہدہ کیجئے اور ایسے ٹھوس تلاش کیجئے جو اپنی شکل تبدیل کر سکتے ہیں۔



سرگرمی 5.2


برتن میں موجود شے کا مشاہدہ کیجئے۔

اس کی شکل کیسی ہے؟

یہ کتنی جگہ گھیر رہی ہے؟

چیز / شے کو برتن سے باہر نکال کر میز پر رکھیے۔ کیا اس شے نے میز پر اپنی شکل تبدیل کی؟

کیا یہ شے جگہ گھیر رہی ہے؟



شکل 5.3 میز پر رکھی مادی شے

کوئی مادی شے جتنی جگہ گھیرتی ہے، وہ اس شے کا حجم کہلاتا ہے۔
آئیے اب ریاضی کی مدد سے مادی شے کا حجم معلوم کریں۔
سینٹی میٹر اسکیل کی مدد سے اس مادی شے کی لمبائی، چوڑائی اور اونچائی کو
ناپیں۔ اس پیمائش کو نیچے دیے گئے جدول میں درج کریں اور حجم معلوم کریں۔

لمبائی	س.م (سینٹی میٹر)
چوڑائی	س.م (سینٹی میٹر)
اونچائی	س.م (سینٹی میٹر)
حجم	لمبائی س.م × چوڑائی س.م × اونچائی س.م × ×
حجم	کیوبک سینٹی میٹر

کیا مادی شے کا حجم برتن کے اندر اور میز کے اوپر تبدیل ہوا؟
آپ نے اس سرگرمی سے کیا نتیجہ اخذ کیا؟
آپ نے یہ نتیجہ اخذ کیا ہو گا کہ ٹھوس اشیاء کا مقدار بالکل مقرر ہوتا ہے۔



شکل 5.4 جگ سے پانی گلاس میں ڈالنا

اب جگ میں تھوڑا سا پانی لیں۔ اسے اپنی انگلی سے چھو کر دیکھیں۔
وہ کیسا محسوس ہو رہا ہے؟ جگ کے اندر پانی کی شکل کا مشاہدہ کریں۔
اب اس پانی کو گلاس کے اندر ڈالیں۔ گلاس کے اندر پانی کی
شکل کا مشاہدہ کریں۔ کیا پانی کی شکل گلاس میں ویسی ہی ہے
جیسے کہ جگ کے اندر تھی۔ کیا آپ پانی کی شکل تبدیل
کر سکتے ہیں؟ آپ نے کیا نتیجہ اخذ کیا؟

سرگرمی 5.3

❖ ٹھوس، مائع اور
گیس کا موازنہ شکل
اور حجم کی بنیاد پر
کیجئے۔

آپ نے یقیناً یہ نتیجہ اخذ کیا ہو گا کہ مختلف شکل کے برتنوں میں مائع نے اپنی شکل بدل لی۔
کیا مائعات جگہ گھیرتے اور حجم رکھتے ہیں؟ آئیے ایک سرگرمی کے ذریعے اس بات کا پتہ لگاتے ہیں۔
ایک گلاس میں کچھ پانی لیجئے۔ اُسے ایک درجہ دار برتن میں ڈال کر اُس کا حجم ناپ لیجئے۔ اب اس پانی کو
احتیاط کے ساتھ ایک بوتل میں اس طرح ڈال لیں کہ پانی باہر نہ گرنے پائے۔ اب حجم کو دوبارہ ناپیئے۔

کیا مائع کا ایک مخصوص حجم ہے؟

کیا آپ نے یہ مشاہدہ کیا کہ گلاس کے اندر پانی کی شکل، بوتل کے اندر پانی کی شکل سے مختلف تھی؟ کیا آپ نے یہ مشاہدہ کیا کہ سلنڈر میں پانی کی شکل بوتل میں پانی کی شکل سے مختلف تھی؟ مائع کی شکل اس برتن کے لحاظ سے تبدیل ہو جاتی ہے جس میں اسے ڈالا جاتا ہے۔ مائع کی شکل کا انحصار اس برتن پر ہوتا ہے جس میں وہ موجود ہو۔ مائع کا حجم اتنا ہی رہتا ہے۔ مائع کا ایک مخصوص حجم ہوتا ہے۔

پروجیکٹ

درجہ دار سلنڈر بنانا



مجھے کیا درکار ہے؟

نیم شفاف یا شفاف بوتل / برتن، پوائنٹر یا قلم، چپکنے والا ٹیپ / کاغذ اور گوند، آپ کے اسکول کی تجربہ گاہ میں موجود سلنڈر۔

کیا کرنا ہے؟



شکل 5.5 پیمائش کا برتن

- چپکنے والے ٹیپ یا کاغذ کی پٹی کو گوند کے ساتھ بوتل یا برتن کے باہر لمبائی میں اوپر سے نیچے تک لگا دیں جیسا کہ شکل میں دکھایا گیا ہے۔
- اب درجہ دار سلنڈر میں ناپ کر 5 ملی لیٹر پانی لیں۔
- اس پانی کو احتیاط سے بوتل / برتن میں اس طرح ڈالیں کہ پانی باہر نہ گرنے پائے۔ پانی کی سطح کے مطابق برتن کے باہر لگے ٹیپ پر پین / پوائنٹر سے لائن کھینچ دیں۔
- اس بات کا خاص خیال رکھیں کہ کھینچی ہوئی لائن پانی کی سطح کے عین مطابق ہو۔
- اس عمل کو دہرائیں یہاں تک کہ بوتل / برتن پانی سے تقریباً مکمل بھر جائے۔ بوتل / برتن پر آپ نے 5, 10, 15..... کے نشانات لگائے ہوں۔
- اسکیل کی مدد سے ہر نشان کے درمیان کی جگہ کو 5 برابر حصوں میں تقسیم کر دیں۔ ہر نشان 1 ملی لیٹر کو ظاہر کرے گا۔
- اب آپ کے پاس اپنا بنایا ہوا درجہ دار سلنڈر موجود ہے۔
- کیا آپ دوسرے پیمائشی سلنڈر بنا سکتے ہیں؟ اپنے گھر میں دودھ کی پیمائش کے لئے ایک پیمائشی برتن اوپر بیان کیے گئے طریقے کے مطابق بنائیے۔

اساتذہ کے لئے ہدایت: اگر درجہ دار سلنڈر موجود نہ ہو تو پھر اسکیل کی مدد سے بوتل یا گلاس پر نشانات لگائیے۔ کم قیمت درجہ دار سلنڈر بنائیے۔

سر گرمی 5.4

مختلف سائز اور شکل کے غبارے لے کر ان میں ہوا بھر کر انہیں پھلائیں۔
کیا گیس کی مخصوص شکل ہوتی ہے؟ کیا گیس جگہ گھیرتی ہے؟
اب ایک غبارے میں سے ہوا نکال کر مشاہدہ کریں۔

کیا ہوا؟ ہوا کہاں گئی؟

کیا ہوا کا مخصوص حجم ہوتا ہے؟

کیا آپ گیس کو دبائے ہوئے ہیں؟

آپ نے کیا نتیجہ اخذ کیا؟



شکل 5.6 غباروں میں ہوا کی کوئی مخصوص شکل نہیں ہوتی

آپ نے یہ نتیجہ اخذ کیا ہو گا کہ گیس کی کوئی مخصوص شکل نہیں ہوتی۔ گیس جگہ گھیرتی ہے لیکن اس کا کوئی مخصوص حجم نہیں ہوتا۔ گیس کو دبایا جاسکتا ہے۔

سر گرمی 5.5

آپ مادے کی تین حالتوں کے بارے میں پڑھ چکے ہیں۔ کیا آپ نیچے دی گئی مادی اشیاء کا مشاہدہ کر کے ان کی جماعت بندی کر سکتے ہیں؟

گلاس 1 کے اندر کیا ہے؟ گلاس 2 کے اندر کیا ہے؟ ٹائر کے اندر کیا ہے؟



شکل 5.7 گلاس 1 کے اندر، گلاس 2 کے اندر اور ٹائر کے اندر


مادی شے کا نام	مادی شے کی حالت	مخصوص شکل ہے	مخصوص شکل نہیں ہے	مخصوص حجم ہے	مخصوص حجم نہیں ہے

دنیا کئی مادی اشیاء سے مل کر بنی ہے، جن کی خصوصیات اس قسم کی مادی اشیاء سے مشابہہ ہیں۔ اپنے ارد گرد موجود اشیاء پر بیان کی گئی مادی اشیاء سے مشابہت رکھتی ہوئی دوسری مادی اشیاء کی نشاندہی کیجئے۔ ان مادی اشیاء کو شناخت کیجئے جو سخت ہیں اور اپنی شکل تبدیل نہیں کر سکتیں۔ اُن مادی اشیاء کو پہچاننے جنہیں آپ ایک برتن سے دوسرے برتن میں انڈیل سکتے ہیں۔ شکل اور حجم دونوں تبدیل کرنے والی مادی اشیاء کو شناخت کیجئے۔ اپنے ہم جماعتوں کو ان مادی اشیاء کے نام بتائیے۔ اپنی مرضی سے مادی اشیاء کمرہ جماعت میں لے کر آئیے اور اس کی خصوصیات اپنے ہم جماعتوں کو بتائیے۔

سرگرمی 5.6

❖ مادے کی تعریف مثالیں دے کر کریں۔

آپ نے ٹھوس، مائع اور گیس کی کئی خصوصیات کا پچھلے سیشن میں مشاہدہ کیا ہے۔



شکل 5.8 (ب) ہوا کیت رکھتی ہے



شکل 5.8 (الف) مائع کیت رکھتا ہے

کیا ٹھوس، مائع اور گیس کی کمیت ہوتی ہے؟

آپ کا کیا خیال ہے؟

آپ اس طرح کیوں سوچتے ہیں؟

کمیت کی پیمائش ترازو کے ذریعے کیجئے۔

اساتذہ کے لئے ہدایت: اساتذہ بچوں کو وزن محسوس کرنے، شکل کا مشاہدہ کرنے اور حجم کی پیمائش کرنے میں مصروف رکھیں۔ وہ طالب علموں کو مادی اشیاء مہیا کریں اور انہیں مشاہدے اور حجم کی پیمائش کرنے اور حسابی طور پر حجم معلوم کرنے کا موقع دیں۔

سادہ ترازو بنائیے جیسا کہ تصویر میں دکھائی گئی ہے۔


اسے استعمال کر کے گیس، مائع اور ٹھوس کی کمیت کی پیمائش کیجئے۔

آپ نے کیا نتیجہ نکالا؟

آپ نے جن ٹھوس، مائع اور گیس اشیاء کا مشاہدہ کیا ہے وہ سب مادہ ہیں۔ مادہ کمیت رکھتا ہے اور جگہ گھیرتا ہے۔



شکل 5.10 مائع کمیت رکھتا ہے



شکل 5.9 ہوا کی کمیت ہے

ٹھوس، مائع اور گیس پر حرارت کا اثر


سرگرمی 5.7

❖ عملی مظاہرے کا مشاہدہ کر کے وضاحت کریں کہ مادہ کس طرح سے گرم کرنے پر اپنی حالت تبدیل کر لیتا ہے۔

ایک برتن میں برف کے ٹکڑے لیں۔ یہ پانی کی ٹھوس شکل ہے۔ اسے برز پر گرم کریں۔ مشاہدہ کریں کیا

اساتذہ کے لئے ہدایت: اساتذہ طالب علموں کو اپنے ارد گرد موجود مختلف ٹھوس، مائع اور گیس کی کمیت کی پیمائش کرنے اور اس کا موازنہ ایک دوسرے سے کرنے میں مصروف رکھیں۔ طالب علم مارکیٹ جا کر مختلف اقسام کی مادی اشیاء کی کمیت اور وزن کا موازنہ کر سکتے ہیں۔ طالب علموں سے کہیں کہ یکساں سائز کی اشیاء کے وزن کا موازنہ کریں۔ اساتذہ مشاہدات کے دوران طالب علموں سے سوالات بھی کر سکتے ہیں۔

ہوا؟ ٹھوس، برف، مائع یعنی پانی میں تبدیل ہونا شروع ہو گئی۔ کچھ دیر بعد وہاں برف باقی نہیں بچی لیکن اُس برتن میں پانی موجود ہے۔



کیا دوسرے ٹھوس بھی مائع میں تبدیل کیے جاسکتے ہیں؟

ہاں، دوسرے ٹھوس بھی زیادہ درجہ حرارت پر

مائع میں تبدیل کیے جاسکتے ہیں۔

شکل 5.11 حالت کی تبدیلی کا عملی مظاہرہ

سرگرمی 5.8

ایک برتن میں پانی لے کر اسے گرم کریں۔

جب پانی اُبلتا تو کیا ہوا؟ پانی آبی بخارات میں تبدیل ہو گیا۔ جب آبی بخارات ٹھنڈے ہوئے تو وہ دوبارہ پانی میں تبدیل ہو گئے۔ آپ انہیں شکل میں دیے گئے برتن کے ڈھکن کی اندرونی سطح پر دیکھ سکتے ہیں۔



آبی بخارات پانی کی گسی حالت ہیں۔

کیا دوسرے مائع، گیس میں تبدیل ہو سکتے ہیں؟

شکل 5.12 حالت کی تبدیلی

گرم ہونے پر مادے کی حالتوں کی تبدیلی اپنے معاشرے میں تلاش کریں۔ اپنے اساتذہ، ساتھی اور اپنے سے اگلی جماعت کے طالب علموں سے اس پر گفتگو کریں۔ کتابیں، ویب سائٹس، ٹی وی اور ریڈیو سے معلومات حاصل کریں یا اپنے خاندان کے افراد کو عبارتی پیغامات بھیج کر معلوم کریں۔

اساتذہ کے لئے ہدایت: اساتذہ اس سرگرمی کا عملی مظاہرہ کر کے طلباء سے تھوڑے فاصلے پر کھڑے ہو کر بھاپ کا مشاہدہ کروائیں۔ چائے کے کپ / کیتلی میں گھر پر یا اسکول میں استاد یا والدین کی نگرانی میں بھاپ بننے کے عمل کا مشاہدہ کروایا جائے۔


ٹھوس، مائع اور گیس کا آپس میں مل جانا:

- ❖ وضاحت کریں کہ مادے (ٹھوس، مائع اور گیس) کی ایک حالت دوسری میں کس طرح حل ہوتی ہے۔
- ❖ پیش گوئی کریں اور پھر تحقیق کریں کہ کس طرح سے کچھ مادی اشیاء ایک دوسرے میں مل جاتی ہیں۔
- ❖ غیر حل پذیر یا ناقابل پذیر ٹھوس کو پانی سے نتھارنے اور چھاننے کے عمل کے ذریعے علیحدہ کریں۔

ٹھوس، مائع اور گیس آپس میں مل کر آمیزہ بناتے ہیں۔ ہمارے ارد گرد مختلف اقسام کے آمیزے موجود ہیں۔ ہوا، مشروبات، سمندر، یہ سب آمیزے ہیں۔ محلول بھی ایک قسم کا آمیزہ ہے۔ آئیے اب محلول بنانے کے لئے ایک سرگرمی کریں۔

سرگرمی 5.9

ایک گلاس میں تھوڑی سی شکر لیں اور اس میں تھوڑا سا پانی ڈالیں۔ اسے اچھی طرح چمچ سے ہلائیں۔ مشاہدہ کریں۔ شکر کو کیا ہوا؟ شکر کے دانے پانی کے اندر غائب ہو گئے۔ پانی کو چکھیں۔ کیا آپ نے محسوس کیا کہ پانی کا ذائقہ تبدیل ہو کر میٹھا ہو گیا ہے؟ شکر کے غائب ہونے اور پانی کے ذائقے کے تبدیل ہونے کی وجہ یہ ہے کہ شکر پانی میں حل ہو گئی ہے۔



شکل 5.13 پانی میں شکر حل کرنا

سرگرمی 5.10

ایک گلاس میں پانی لیں۔ اُس میں مٹی ڈال دیں اور اُسے اچھی طرح ہلائیں۔ ریت کے ذرات کو کیا ہوا؟ ریت کے ذرات پانی میں غائب نہیں ہوئے۔ ریت کے ذرات پانی میں موجود ہیں اور انہوں نے پانی کے ساتھ آمیزہ بنالیا ہے۔ پیش گوئی کیجئے کہ اگر نمک، پانی میں ملایا جائے تو کیا ہوگا؟ کیا آپ پانی میں سے نمک اور مٹی کو علیحدہ کر سکتے ہیں؟ معلوم کیجئے۔ اپنے ہم جماعتوں اور بڑے بھائی بہنوں سے اس پر گفتگو کیجئے۔



شکل 5.14 پانی میں اشیاء کو حل کرنا

سر گرمی 5.11

حل پذیر اور نا حل پذیر ٹھوس کو آپس میں ملا کر علیحدہ کرنا۔



شکل 5.15 آمیزہ علیحدہ کرنا



شکل 5.16 فلٹر کرنے یا چھاننے کا عمل

مجھے کیا درکار ہے؟

- ریت، نمک، لکڑی کا برادہ
- کپڑے کا ٹکڑا یا فلٹر پیپر
- 4-5 جار
- چچ
- پانی
- قیف

کیا کرنا ہے؟

- 1- گروہ میں کام کریں۔
- 2- بیکریا جیم جار میں تھوڑا سا پانی ڈالیں۔
- 3- تھوڑا سا نمک، ریت اور لکڑی کا برادہ جیم جار میں ڈال دیں۔
- 4- اس آمیزے کو پانی میں اچھی طرح ہلائیں۔

سر گرمی کے سوالات:

- 1- جب آپ نے آمیزے میں پانی ڈالا تو کیا ہوا؟
- 2- کون سی اشیاء پانی میں حل ہو گئیں، کون سی پانی میں تیرنے لگیں اور کون سی نیچے تہہ میں بیٹھ گئیں؟
- 3- آپ نے یہ مشاہدہ کیا ہو گا کہ نمک پانی میں حل ہو گیا، ریت نیچے بیٹھ گئی اور لکڑی کا برادہ پانی کے اوپر تیرنے لگا۔


اس کے بعد کیا کرنا ہے؟



شکل 5.17 فلٹر پیپر کو تہہ کرنا

- 1- فلٹریشن کے لئے سائنسی آلات کو اوپر دی گئی شکل کی طرح ترتیب دیں۔
- 2- فلٹر پیپر کو اسی طرح تہہ کریں جیسا کہ شکل میں دکھایا گیا ہے۔
- 3- اُسے قیف کے اندر رکھ دیں۔


اساتذہ کے لئے ہدایت: اگر فلٹر پیپر نہ ہو تو اس کے بجائے کپڑا استعمال کریں۔



شکل 5.18 علیحدہ کی ہوئی مادی اشیاء

4- آمیزے کے اجزاء کو اس طرح ایک دوسرے سے علیحدہ کرنے کے عمل کو فلٹریشن (چھاننا) کہتے ہیں۔ اس عمل کے ذریعے ریت اور برادے کے بڑے ذرات جو فلٹر پیپر میں سے نہیں گذر سکتے، فلٹر پیپر کے اوپر جمع ہو جاتے ہیں۔

5- نمک کا محلول فلٹر پیپر میں سے گذر سکتا ہے۔ اس لئے وہ فلٹر میں سے گذر کر بیکر میں جمع ہو گیا۔



شکل 5.19 نتھارنا

نتھارنا:

- اس طریقے میں آپ ریت کو پانی میں ملادیں۔
- ریت اور پانی کو کچھ دیر کے لئے رکھ دیں تاکہ ریت کے ذرات نیچے بیکر کی تہہ میں بیٹھ جائیں۔
- اب آہستہ سے پانی کو ایک دوسرے بیکر میں نتھار لیں۔ پانی نتھارنے کے بعد بیکر میں ریت باقی بچے گی۔
- اس طرح آپ نتھارنے کے عمل کے ذریعے آمیزے میں سے ناعل پذیر اشیاء کو علیحدہ کر سکتے ہیں۔

آپ نے آمیزے اور اُس کے حل پذیر اور ناعل پذیر اجزاء کو علیحدہ کرنے کے بارے میں کیا سیکھا؟ آپ اسے اپنی روزمرہ زندگی میں آمیزے کے اجزاء کو علیحدہ کرنے کے لئے کس طرح استعمال کر سکتے ہیں؟ اپنے ہم جماعتوں اور بڑے بہن بھائیوں سے اس پر گفتگو کیجئے۔

کچھ مثالیں سب کو بتائیے۔

ہماری دنیا کئی قسم کی مادی اشیاء اور ٹھوس، مائع اور گیس کے آمیزوں سے مل کر بنی ہے۔ کچھ مادی اشیاء جیسا کہ نمک اور شکر پانی میں حل ہو جاتے ہیں۔ ہم اس قسم کی اشیاء کو حل پذیر اشیاء کے طور پر شناخت کر سکتے ہیں۔ کچھ اشیاء جیسا کہ ریت اور لکڑی کا برادہ پانی میں حل نہیں ہوئے۔ ہم انہیں غیر حل پذیر اشیاء کے طور پر جان سکتے ہیں۔


استاذہ کے لئے ہدایت: طالب علم جوڑوں یا گروہ کی شکل میں برین اسٹورم کر سکتے ہیں۔ اُن سے آمیزے کے اجزاء علیحدہ کرنے کے لئے مشورے بھی لیے جاسکتے ہیں۔

کہ پانی کے اندر بہت سی حل پذیر اور نا حل پذیر کثافتیں موجود ہوتی ہیں۔ یہ کثافتیں گھروں میں ریت، کنکر، پتھر اور چار کول کے باریک ٹکڑوں سے بنائے گئے فلٹر کے ذریعے بھی علیحدہ کی جاسکتی ہیں۔



خلاصہ

شکل 5.20 گھر کے لئے فلٹر



جائزے کے سوالات:

- 1- درست کے لئے T اور غلط کے لئے F کے گرد دائرہ بنائیے۔
 (الف) ٹھوس جس برتن میں رکھے جاتے ہیں اُس کی شکل اختیار نہیں کرتے۔ T F
 (ب) گیسوں کو اگر چھوٹی گیند میں سے بڑی گیند میں منتقل کیا جائے تو ان کا حجم تبدیل نہیں ہوتا۔ T F
 (ج) مائع جس برتن میں رکھے جاتے ہیں اُس کی شکل اختیار کر لیتے ہیں۔ T F
 (د) پانی میں حل ہونے والے ٹھوس فلٹریشن یا چھاننے کے ذریعے علیحدہ کیے جاسکتے ہیں۔ T F
 (ه) چائے کی پتی کو چائے میں سے فلٹریشن یا چھان کر علیحدہ کیا جاسکتا ہے۔ T F
- 2- مثالیں دے کر وضاحت کیجئے۔

(الف)	مادے کی تمام حالتیں (ٹھوس، مائع اور گیس) کیت رکھتی ہیں اور جگہ گھیرتی ہیں۔
(ب)	برف گرم کرنے پر پانی میں تبدیل ہو جاتی ہے۔
(ج)	شکر پانی میں حل ہو جاتی ہے اور پلاسٹک کے ٹکڑے پانی پر تیرنے لگتے ہیں۔
(د)	گیس مائع میں تبدیل ہو جاتی ہے۔

پروجیکٹ

کہانی



ایک دن باورچی خانے میں مرمت کا کام ہو رہا تھا۔ مستری فرش بنارہا تھا، اس لئے باورچی خانے میں بہت سی ریت پڑی تھی۔ اچانک ہمارے گھر میں پلی ہوئی بلی باورچی خانے میں بھاگ کر چلی گئی اور اُس نے نمک اور چائے کی پتی کے ڈبے گرا دیے۔ نمک، چائے کی پتی اور ریت آپس میں مل گئے۔ امی بہت ناراض ہوئیں کیونکہ انہیں نمک استعمال کرنا تھا۔ سعد اور فاطمہ نے بیٹھ کر ریت، نمک اور چائے

کی پتی علیحدہ کرنے کا طریقہ سوچنے لگے۔

آپ کس طرح سے سعد اور فاطمہ کی مدد کر سکتے ہیں کہ وہ ریت میں سے نمک اور ریت اور نمک میں سے چائے کی پتی علیحدہ کر لیں۔

اپنے ساتھی یا گروہ کے ارکان کے ساتھ مل کر کام کریں۔

برین اسٹورم

تجویز کریں:

سعد اور فاطمہ

کس طرح سے آمیزے

میں سے اُس کے اجزاء

الگ الگ کر سکتے ہیں؟

آپ کے ہم جماعتوں کے نام:

درکار اشیاء کے نام:

منصوبہ اور اس کے اقدامات یعنی طریقہ کار کیا ہوگا؟

مشاہدات:

نتیجہ:

اساتذہ کے لئے ہدایت: اساتذہ طالب علموں کو جوڑوں یا گروہوں کی شکل میں تحقیق، منصوبہ بندی، عملی طور پر تجربہ کرنے، مشاہدہ کرنے اور ریکارڈ کرنے میں مصروف رکھیں۔

حرارت اور اُس کی پیمائش

باب
6

کیا آپ نے کبھی اس بات کا مشاہدہ کیا ہے کہ اگر آپ نے گولہ گنڈہ یا آئس کریم کو تھوڑی دیر کے لئے میز پر رکھ کر چھوڑ دیا تو کیا ہوا؟ آئس کریم گرم ہو کر پگھل گئی۔ کیا آپ نے کبھی اس بات کا بھی مشاہدہ کیا ہے کہ آپ نے گرم چائے سے بھرا کپ تھوڑی دیر کے لئے رکھ دیا تو کیا ہوا؟ کچھ دیر بعد گرم چائے ٹھنڈی ہو گئی۔ ایسا کیوں ہوا؟ ایسا اس لئے ہوا کہ ان اجسام اور ارد گرد کے درجہ حرارت میں فرق ہونے کی وجہ سے زیادہ درجہ حرارت سے حرارت کم درجہ حرارت والے اجسام کی طرف چلی گئی۔

اس سبق میں آپ یہ سیکھیں گے کہ:

- ❖ حرارت توانائی کی ایک شکل ہے۔
- ❖ حرارت اور درجہ حرارت کے درمیان فرق۔
- ❖ مختلف اقسام کے تھرمامیٹر استعمال کر کے درجہ حرارت ناپنا۔
- ❖ ڈاکٹری یا کلینکل اور تجربہ گاہ میں استعمال ہونے والے تھرمامیٹر میں تفریق۔
- ❖ تھرمامیٹر کی لیبل کردہ شکل بنانا اور انہیں استعمال کرنے میں احتیاط کا خیال رکھنا۔

آپ اس قابل ہو جائیں گے کہ:

- ❖ حرارت اور درجہ حرارت کی تعریف کر سکیں۔
- ❖ درجہ حرارت ناپنے کے آلے کی لیبل کردہ شکل بنا سکیں۔
- ❖ ڈاکٹری یا کلینکل تھرمامیٹر اور تجربہ گاہ میں استعمال ہونے والے تھرمامیٹر کے ذریعے اپنے جسم کا درجہ حرارت معلوم کر سکیں۔
- ❖ تھرمامیٹروں کو استعمال کرنے میں احتیاطیں برتنے کی تجاویز دے سکیں۔



شکل 6.1 گرم اور ٹھنڈی اشیاء

حرارت اور درجہ حرارت:



شکل 6.2 ٹھنڈا پانی

جب کوئی چیز برف کی طرح ٹھنڈی ہوتی ہے تو ہم کہتے ہیں کہ اُس کا درجہ حرارت کم ہے۔ کوئی چیز اگر گرم ہو جیسے کہ گرم چائے تو اُس کا درجہ

❖ حرارت اور درجہ حرارت کی تعریف کیجئے۔

حرارت زیادہ ہے۔



شکل 6.3 گرم چائے کے کپ

کیا حرارت اور درجہ حرارت دونوں یکساں چیزیں ہیں؟

یہ درست ہے کہ یہ دونوں دو مختلف چیزیں ہیں۔

درجہ حرارت آپ کو یہ بتاتا ہے کہ جسم کتنا گرم ہے۔ کسی جسم کے

گرم ہونے کی پیمائش درجہ حرارت کہلاتی ہے۔


وہ آلہ جس کے ذریعے درجہ حرارت کی پیمائش کی جاتی ہے، تھرمامیٹر کہلاتا ہے۔

لیکن حرارت ایک قسم کی توانائی ہے جو زیادہ درجہ حرارت والی

جگہ سے کم درجہ حرارت والی جگہ کی طرف بہتی ہے۔ زیادہ درجہ

حرارت سے کم درجہ حرارت کی طرف اس بہاؤ کی وجہ سے گرم اشیاء

ٹھنڈی اور ٹھنڈی اشیاء گرم ہو جاتی ہیں۔



شکل 6.4 زیادہ درجہ حرارت سے کم درجہ حرارت کی طرف بہاؤ

کیا آپ جانتے ہیں کہ جب سردیوں کے دنوں میں ٹھنڈے پانی سے

بھری بالٹی میں گرم پانی ڈالا جاتا ہے تو وہ ٹھنڈا پانی گرم ہو جاتا ہے۔ اس کی وجہ یہ ہے کہ توانائی کا بہاؤ گرم پانی سے

ٹھنڈے پانی کی طرف ہوتا ہے اور یہ ٹھنڈے پانی کو گرم کر دیتی ہے۔ حرارتی توانائی کی جول (J) میں پیمائش کی

جاتی ہے۔ جول توانائی کی اکائی ہے جو بین الاقوامی معیاری یونٹ (SI) میں استعمال کی جاتی ہے۔

جیمز پریسکاٹ جول ایک انگریز ماہر طبیعیات تھا جس نے یہ بات پیش کی کہ توانائی کی مختلف اقسام مکینیکل، برقی اور حرارتی توانائی بنیادی طور پر یکساں ہیں اور انہیں ایک شکل سے دوسری شکل میں تبدیل کیا جاسکتا ہے۔ (حوالہ انسائیکلو پیڈیا برٹینیکا)

مکاپ جانتے ہوئے



اساتذہ کے لئے ہدایت: اساتذہ طالب علموں کے آموزہ عمل میں سہولت کے لئے توانائی کے گرم جگہ سے ٹھنڈی جگہ

منتقل ہونے کا مظاہرہ کر کے دکھائیں۔ سوالات کریں اور دوسری مثالیں دیں۔

سر گرمی 6.1

حرارت اور درجہ حرارت کی تحقیق۔

مجھے کیا درکار ہے؟

- ایک بڑا لگن جس میں ٹل کا پانی بھرا ہوا ہو۔
- ایک گلاس یا بیکر جس میں گرم پانی ہو۔

کیا کرنا ہے؟

1- گرم پانی کی سطح کو اور ٹل کے پانی کی سطح کو چھوئیں۔ آپ کو دونوں سطحوں کو چھو کر کیا محسوس ہوا؟ نیچے دیے گئے جدول میں ریکارڈ کریں۔

2- گرم پانی سے بھرے بیکر یا گلاس کو ٹل کے پانی سے بھرے لگن کے اندر رکھ دیں۔

3- 20-25 منٹ کے بعد دوبارہ دونوں برتنوں میں موجود پانی کی سطح کو چھوئیں۔

میں نے کیا مشاہدہ کیا؟

نیچے دیے گئے جدول کی اپنی کاپی میں نقل کریں اور اپنے مشاہدات ان جملوں کو مکمل کر کے ریکارڈ کریں۔

جب میں نے بیکر / گلاس میں موجود گرم پانی کی سطح کو 20-25 منٹ کے بعد چھوا.....	جب میں نے بیکر / گلاس میں موجود گرم پانی کی سطح کو چھوا.....
جب میں نے لگن میں موجود ٹلکے کے پانی کی سطح کو 20-25 منٹ کے بعد چھوا.....	جب میں نے لگن میں موجود ٹلکے کے پانی کی سطح کو چھوا.....

سر گرمی کے سوالات:

- 1- آپ بیکر اور بڑے لگن کے درجہ حرارت کے بارے میں کیا کہہ سکتے ہیں؟
- 2- کس کا درجہ حرارت زیادہ ہے؟ بیکر کا یا لگن کا؟ (بیکر لگن میں رکھنے سے پہلے)
- 3- 20-25 منٹ کے بعد درجہ حرارت میں فرق کیوں ہوا؟
- 4- اس سر گرمی سے آپ کیا نتیجہ اخذ کر سکتے ہیں؟

اساتذہ کے لئے ہدایت: اساتذہ گرم اور ٹھنڈے پانی کا انتظام کریں۔ اس بات کا خیال رکھیں کہ پانی گرم ہو، اُبلتا ہوا نہ ہو تاکہ کوئی بچہ جل نہ جائے۔

درجہ حرارت اور تھرمامیٹر:

کیا آپ سرگرمی میں اپنے مشاہدات کی بناء پر گلاس اور لگن کے اندر موجود پانی کا بالکل درست درجہ حرارت بتا سکتے ہیں؟ کیا آپ کے خیال میں آپ کی چھونے کی حس اتنی اچھی ہے کہ آپ درجہ حرارت کی پیمائش کر سکیں؟ آپ کے چھونے کی حس آپ کو درست طور پر حرارت کے درست درجے کو نہیں بتا سکتی، کیونکہ آپ کی حس قابل بھروسہ نہیں ہے۔

❖ لیبارٹری اور کلینیکل تھرمامیٹر کے ذریعے اپنے جسم کا درجہ حرارت ناپ کر ریکارڈ کریں۔

سرگرمی:




شکل 6.5 چھونے کی حس کا استعمال

ایک برتن میں نیم گرم پانی، دوسرے برتن میں ٹھنڈا پانی اور تیسرے برتن میں کمرے کے عام درجہ حرارت پر پانی لیں۔ گرم پانی کو چھوئیں، یہ آپ کو کتنا گرم لگ رہا ہے؟ اب اُسی ہاتھ / انگلی کو چند منٹ کے لئے ٹھنڈے پانی میں ڈالیں۔ اب ہاتھ / انگلی کو اُس پانی سے باہر نکال کر گرم پانی میں ڈالیں۔ اب یہ کیسا محسوس ہو رہا ہے؟

تھرمامیٹر درجہ حرارت کو درست طور پر ناپنے کا آلہ ہے۔ جب آپ کو بخار چڑھتا ہے تو آپ کی والدہ یا نرس آپ کے جسم کا درجہ حرارت تھرمامیٹر کے ذریعے معلوم کرتی ہیں۔ کیا آپ شکل 6.6 میں دیے گئے تھرمامیٹروں میں سے اُس تھرمامیٹر کو پہچان سکتے ہیں جو آپ کے والدین گھر پر استعمال کرتے ہیں؟ ہاں وہ کلینکل یا ڈاکٹری تھرمامیٹر استعمال کرتے ہیں۔ کلینیکل تھرمامیٹر جسم کے درجہ حرارت کی پیمائش کے لئے استعمال کیا جاتا ہے۔

کیا آپ لیبارٹری یا تجربہ گاہ میں استعمال ہونے والے تھرمامیٹر کا استعمال جانتے ہیں؟ لیبارٹری تھرمامیٹر لیبارٹریز میں استعمال ہوتا ہے۔ آئیے اب ہم ان دونوں کا فرق معلوم کرتے ہیں۔



شکل 6.6


درجہ حرارت ناپنے کے پیمانے

اساتذہ کے لئے ہدایت: اساتذہ اس سرگرمی کا عملی مظاہرہ کمرہ جماعت میں کریں۔ گرم پانی کے استعمال میں احتیاطی تدابیر کا خاص خیال رکھیں۔

درجہ حرارت ناپنے کے پیمانے، سینٹی گریڈ اور فارن ہائیٹ:

آج درجہ حرارت کیا ہے؟ کیا آپ نے یہ مشاہدہ کیا ہے کہ دن کا درجہ حرارت ڈگری سینٹی گریڈ ($^{\circ}\text{C}$) میں ناپا جاتا ہے؟ کیا آپ نے یہ بھی مشاہدہ کیا ہے کہ آپ کے جسم کا درجہ حرارت فارن ہائیٹ ($^{\circ}\text{F}$) میں ناپا جاتا ہے؟

درجہ حرارت ناپنے کے دو عام پیمانے ہیں۔ جب آپ فارن ہائیٹ اسکیل پر خالص پانی کا نقطہ جمائو (سمندری سطح پر) ناپتے ہیں تو وہ 32°F اور اس کا نقطہ کھولاؤ 212°F ہے، جبکہ سینٹی گریڈ پیمانے پر پانی کا نقطہ جمائو 0°C اور نقطہ کھولاؤ 100°C ہے۔



کہ آپ کے جسم کا عام درجہ حرارت 98.4°F ہے؟

کہ کراچی اور اسلام آباد میں پانی کا نقطہ کھولاؤ مختلف ہے؟



❖ تھرمامیٹر استعمال کرتے وقت احتیاطی تدابیر کی تجویز کرنا۔

تھرمامیٹر استعمال کرتے وقت کی جانے والی احتیاطی تدابیر:

- ہمیشہ کلینیکل تھرمامیٹر کو اپنے منہ میں رکھنے سے پہلے اچھی طرح دھولیں۔
- کلینیکل تھرمامیٹر میں پارہ استعمال کیا جاتا ہے جو بہت خطرناک شے ہے۔ اس لئے جب آپ کے منہ میں تھرمامیٹر لگا ہو تو ایک جگہ رہیں، بالکل بھی حرکت نہ کریں۔
- کلینیکل تھرمامیٹر میں پارے کو نچلے درجے تک لانے کے لئے اُسے آہستہ سے جھٹکنا پڑتا ہے۔ آپ اسے اپنے استاد یا پھر بزرگوں کی نگرانی میں جھٹکیں۔
- استعمال کرنے کے بعد تھرمامیٹر کو اُس کے کور میں رکھ کر محفوظ جگہ پر رکھ دیں۔

- اگر تھرمامیٹر ٹوٹ جائے تو پھر اس کے کانچ کے شیشے احتیاط سے اٹھا کر ڈسٹ بن میں ڈالیں کہیں وہ آپ کے ہاتھ میں نہ چبھ جائیں۔

❖ کلینیکل اور لیبارٹری تھرمامیٹر میں تفریق کریں۔

لیبارٹری اور کلینیکل تھرمامیٹر کئی طرح سے ایک دوسرے سے مختلف ہیں۔
آئیے ایک سرگرمی کر کے ان دونوں کا فرق معلوم کریں۔

سرگرمی 6.3

کلینیکل اور لیبارٹری تھرمامیٹر کے درمیان فرق کی تحقیق کرنا۔

مجھے کیا درکار ہے؟

- لیبارٹری تھرمامیٹر
- کلینیکل تھرمامیٹر


کیا کرنا ہے؟

دونوں تھرمامیٹروں کا ایک ایک کر کے مشاہدہ کریں اور
اُن کی درج ذیل خصوصیات میں فرق معلوم کریں۔

- ناپنے کے پیمانے (اسکیل) میں کون سا سامع استعمال ہوا ہے؟

- سب سے کم درجہ حرارت کیا ہے؟ مڑا ہوا راستہ کس میں ہے؟

اپنی حاصل کردہ معلومات کو نیچے دیے گئے جدول میں درج کریں۔



تھرمامیٹر کی قسم	اسکیل پر موجود سب سے کم درجہ حرارت ($^{\circ}\text{C}/^{\circ}\text{F}$)	اسکیل پر موجود سب سے زیادہ درجہ حرارت ($^{\circ}\text{C}/^{\circ}\text{F}$)	کون سا سامع استعمال ہوا ہے؟	تھرمامیٹر کے اندر مڑا ہوا راستہ ہے یا نہیں؟
لیبارٹری تھرمامیٹر				
کلینیکل تھرمامیٹر				


سر گرمی کے سوالات:

- 1- لیبارٹری تھرمامیٹر پر سب سے زیادہ کون سا درجہ حرارت لکھا ہے؟
- 2- کلینیکل تھرمامیٹر پر سب سے زیادہ کون سے درجہ حرارت کا نشان ہے؟
- 3- لیبارٹری تھرمامیٹر پر سب سے کم کون سا درجہ حرارت لکھا ہے؟
- 4- کلینیکل تھرمامیٹر پر سب سے کم کون سا درجہ حرارت لکھا ہے؟
- 5- تھرمامیٹر میں مائع کے اوپر چڑھنے کا راستہ موڑ دینے کا کیا مقصد ہے؟
- 6- کیا لیبارٹری اور کلینیکل تھرمامیٹر میں کوئی مشابہت ہے؟
- 7- نیچے دی گئی شکل میں کلینیکل اور لیبارٹری تھرمامیٹر کے درمیان تین فرق لکھیے۔

لیبارٹری تھرمامیٹر

یکسانیت

کلینیکل تھرمامیٹر



❖ تھرمامیٹر کی لیبل کردہ شکل بنائیے۔

سرگرمی 6.4

تھرمامیٹر کی لیبل کردہ شکل بنائیے۔

❖ کلینیکل اور لیبارٹری تھرمامیٹر کے ذریعے درجہ حرارت کی پیمائش کیجئے۔

درجہ حرارت کی پیمائش کرنا: مجھے کیا درکار ہے؟

1- 100 ملی لٹر کے تین عدد بیکر۔

2- لیبارٹری تھرمامیٹر

3- کلینیکل تھرمامیٹر، برف کی طرح ٹھنڈا پانی،

ابلا ہوا پانی، نلکے کا پانی۔

سرگرمی 6.5

کلینیکل اور لیبارٹری تھرمامیٹر سے درجہ حرارت کی پیمائش کس طرح کی جائے؟

کیا کرنا ہے؟

- 1- بیکرز / گلاسز لے کر ان پر 1، 2، 3 لکھ دیں۔
- 2- بیکر 1 میں نلکے کا پانی، بیکر 2 میں برف کی طرح ٹھنڈا پانی اور بیکر 3 میں ابلتا ہوا پانی ڈال دیں۔
- 3- لیبارٹری تھرمامیٹر لے کر اُس کا ابتدائی درجہ حرارت پڑھ لیں۔ اساتذہ آپ کی اس سلسلے میں مدد کریں گے۔
- 4- تھرمامیٹر کو نلکے سے بھرے پانی والے بیکر / گلاس 1 میں اس طرح رکھیں کہ وہ بیکر کی سطح کو چھونے نہ پائے۔ اُسے اس وقت تک اسی طرح رکھیں جب تک کہ اُس کا درجہ حرارت مستقل نہ ہو جائے۔ الکو حل کی سطح پر اپنی نظریں رکھیں۔ درجہ حرارت کو نوٹ کریں اور دیے گئے جدول میں درج کریں۔
- 5- بالکل اسی طرح بیکر 2 اور 3 میں موجود پانی کا درجہ حرارت بھی نوٹ کریں۔
- 6- اب آپ کی باری ہے۔ کلینیکل تھرمامیٹر لے کر اپنے ساتھی کے منہ میں زبان کے نیچے ڈیڑھ (1.5) منٹ کے لئے رکھوائیں۔ درجہ حرارت کو جدول میں لکھیں۔
- 7- اپنے ساتھی سے کہیں کہ وہ اب آپ کے جسم کے درجہ حرارت کو ناپے۔


میں نے کیا مشاہدہ کیا؟

لیبارٹری تھرمامیٹر	
	ابتدائی درجہ حرارت
	بیکر 1
	بیکر 2
	بیکر 3
کلینکل تھرمامیٹر	
	ساتھی 1
	ساتھی 2

سرگرمی کے سوالات:

- 1- کس بیکر کا درجہ حرارت سب سے زیادہ ہے؟
- 2- کس بیکر کا درجہ حرارت سب سے کم ہے؟
- 3- کیا آپ کے جسم کا درجہ حرارت آپ کے ساتھی کے درجہ حرارت سے مختلف ہے؟

خلاصہ



جائزے کے سوالات:

1- دیے گئے بیانات غلط ہیں یا صحیح؟ غلط کے لئے F اور درست کے لئے T کے گرد دائرہ بنائیے۔

(الف) کلینیکل تھرمامیٹر کا سب سے زیادہ درجہ حرارت 32°F ہے۔ T F

(ب) انسانی جسم کا عام درجہ حرارت 98.4°F یا 37°C ہے۔ T F

(ج) حرارت سے ہمیں پتہ چلتا ہے کہ کوئی جسم کتنا گرم ہے۔ T F

(د) کلینیکل تھرمامیٹر میں مرکری یعنی پارے کے راستے میں موڑ اُسے نیچے

جانے سے روکنے کے لئے ہے۔

(ه) درجہ حرارت کا بہاؤ زیادہ سے کم کی طرف ہوتا ہے۔ T F

2- درست جواب پر (✓) نشان لگائیے۔

(الف) حرارت کے لئے استعمال ہونے والی خصوصیات

(i) گرم، توانائی، ٹھنڈا (ii) رنگ، بو، آواز (iii) بھاری، ہلکا، سخت (iv) دائرہ، چوکور، نقطہ

(ب) لیبارٹری تھرمامیٹر کا سب سے کم درجہ حرارت

10°C (i) 0°C (ii) 100°C (iii) -10°C (iv)

(ج) کلینیکل تھرمامیٹر میں درج ذیل میں سے کون سا مائع استعمال ہوتا ہے؟


(i) الکو حل (ii) پارہ (iii) پانی (iv) تیل

(د) جب آپ کلینیکل تھرمامیٹر استعمال کریں تو ایسا نہ کریں۔


(i) ایک جگہ پر رہیں (ii) دوڑیں (iii) استعمال سے پہلے دھوئیں (iv) کور میں رکھیں

3- حرارت اور درجہ حرارت کا موازنہ کیجئے۔ حرارت اور درجہ حرارت کس طرح یکساں ہیں اور کس طرح

مختلف؟ ان میں مشابہت اور فرق تحریر کیجئے۔




4- نیچے دی گئی اشکال میں سے ہر ایک کے لئے تیر کے نشان کے ذریعے حرارت کے بہاؤ کی سمت دکھائیے جیسا کہ جسم سے ارد گرد کے ماحول میں یا ارد گرد کے ماحول سے جسم میں۔



جوس کا درجہ حرارت 7°C
ارد گرد کے ماحول کا درجہ حرارت 0°C



چائے کا درجہ حرارت 70°C
ارد گرد کے ماحول کا درجہ حرارت 0°C



سورج کی سطح پر درجہ حرارت
 5500°C یا $10,000^{\circ}\text{F}$



ہیٹر کا درجہ حرارت 200°C

پروجیکٹ



اپنی لائبریری میں موجود کتب حوالہ جات کی مدد سے مختلف اقسام کے تھرمامیٹروں کے بارے میں معلومات حاصل کیجئے۔ آپ یہ معلومات انٹرنیٹ سے اپنے خاندان کے کسی بالغ فرد کی مدد سے حاصل کر کے پوری کلاس کو بتائیں۔

اپنا تھرمامیٹر بنائیے۔

درکارا شیاؤ:

- نل کا پانی
- رنگ الکو حل (اسکول کی لیبارٹری سے سرجیکل اسپرٹ مل سکتا ہے)
- ایک تنگ گردن والی بوتل جس کی لمبائی نلکی کے برابر ہو۔
- لال فوڈ کلر
- ایک شفاف پلاسٹک کی پینے والی نلکی
- ماڈل بنانے والی مٹی (چکنی مٹی بھگو کر آٹے کی طرح گوندھ لیں)



طریقہ کار:

- 1- بہت تھوڑی اور برابر کی مقدار میں پانی اور الکو حل کو ایک بوتل میں ملائیں لیکن اس بوتل کو $1/4$ سے زیادہ نہ بھریں۔
- 2- دو قطرے کھانے کا رنگ ڈالیں۔
- 3- اسٹرا / نلکی کو بوتل میں اس طرح رکھیں کہ اس کا نچلا سرا بوتل کے پینڈے سے نہ چھوئے۔
- 4- نلکی کا دوسرا سرا بوتل سے باہر رہے۔ بوتل کے منہ کو ماڈلنگ کلمے سے بند کر دیں لیکن نلکی کے سرے کو کھلا رکھیں۔
- 5- اپنے اس تھرمامیٹر کی جانچ کرنے کے لئے بوتل کے گرد اپنا ہاتھ رکھیں اور دیکھیں کہ آمیزے کو کیا ہوا؟
- 6- اپنے تھرمامیٹر کو مختلف مقامات پر رکھیں، مثلاً گھڑکی کے پاس، سورج کی روشنی میں، سایہ دار مقام پر، فرج میں وغیرہ۔ بوتل پر لائنیں بنائیں۔
- 7- آپ اپنے بنائے ہوئے تھرمامیٹر سے ناپتے ہوئے درجہ حرارت کا اصلی لیبارٹری تھرمامیٹر سے درجہ حرارت ناپ کر موازنہ کریں۔

قوت اور مشین

کیا آپ نے کبھی یہ سوچا ہے کہ رسی پر چلنے والا رسی سے کیوں نہیں گرتا؟ کیا چیز ہے جس کی وجہ سے چڑیاں اور جہاز کھلے آسمان تلے اڑتے رہتے ہیں؟ مکینک کس طرح سے کار کو چیک اور اسپینر (پانے) کی مدد سے اٹھالیتا ہے؟ ان تمام سوالات کا جواب ایک ہی ہے کہ ان تمام صورتوں میں قوت ان پر عمل کر رہی ہے۔

اس سبق میں آپ سیکھیں گے کہ:

❖ قوت

❖ قوت کے اثرات

❖ رفتار

❖ سادہ مشینیں

آپ اس قابل ہو جائیں گے کہ:

❖ قوت کی تعریف مثالیں دے کر کریں۔

❖ عملی مظاہرے کے ذریعے یہ ظاہر کریں کہ قوت کس طرح سے کسی جسم کا مقام اور شکل و صورت بدل سکتی ہے۔

❖ ایک ایسا تجربہ ڈیزائن کریں جو اس بات کو ظاہر کرے کہ قوت کے ہٹنے کے بعد بعض اجسام واپس اپنی اصلی حالت پر آجاتے ہیں۔

❖ ان طریقوں کی تحقیق کر سکیں جن کے ذریعے کسی جسم کی حرکت میں تبدیلی لائی جاسکتی ہے۔

❖ اس بات کا کھوج لگائیں کہ جتنی زیادہ قوت ہوگی جسم کے فاصلہ طے کرنے میں اتنی ہی زیادہ تبدیلی ہوگی۔

❖ رفتار اور اس کے فاصلے سے تعلق کی تعریف کر سکیں گے۔

❖ سادہ مشین کی عام طور پر استعمال ہونے والی مشینوں کی مثالیں دے کر تعریف بیان کر سکیں۔

❖ ایک تجربہ ڈیزائن کریں جس سے ظاہر ہو کہ کس طرح سادہ مشینوں کے ذریعے کام آسان ہو جاتا ہے۔



شکل 7.1 اجسام پر قوت کا عمل

قوتیں (دھکادینا اور کھینچنا):

سرگرمی 7.1


قوت کی مثالیں پہچانئے۔

تصویر دیکھیے اور دھکادینے اور کھینچنے کی مثالیں پہچانئے۔



❖ قوت کی تعریف
مثالیں دے کر کریں۔

شکل 7.2 (الف) دھکادینا



دھکادینے اور کھینچنے کی قوتیں

شکل 7.2 (ب) دھکادینا اور کھینچنا

دھکادینا یا کھینچنا قوت کہلاتا ہے۔ جب آپ اپنے اسکول کا بستہ اٹھاتے ہیں تو آپ کھینچنے کی قوت لگاتے ہیں اور جب آپ کرکٹ کی گیند پر بلا مارتے ہیں تو آپ اُس گیند پر دھکادینے کی قوت لگاتے ہیں۔ ان دونوں صورتوں میں آپ قوت کا استعمال کر رہے ہیں۔



شکل 7.2 (ج) دھکادینا اور کھینچنا



اساتذہ کے لئے ہدایت: اساتذہ طالب علموں سے کہیں کہ وہ قوت کی مثالیں دیکھیں، انہیں پہچانیں اور ان کی تعریف بیان کریں۔



شکل 7.3 قوت کا جسم پر اثر

قوت کے اثرات:

- قوتیں جسم کی شکل و صورت تبدیل کر سکتی ہیں۔
- قوتیں جسم کی سمت تبدیل کر سکتی ہیں۔

❖ عملی مظاہرہ کریں کہ قوت کس طرح جسم کا مقام اور شکل و صورت بدل سکتی ہے؟

- قوتیں جسم کی رفتار تبدیل کر سکتی ہیں۔
- قوتیں جسم کا مقام تبدیل کر سکتی ہیں۔

سرگرمی 7.2

قوت کے اثرات کی تحقیق کرنا۔

مجھے کیا درکار ہے؟

ربڑ بینڈ، ٹینس بال، پلاسٹر سین، کرسی۔

کیا کرنا ہے؟

- یہاں کچھ باتیں دی گئی ہیں جنہیں کر کے آپ قوت کے اثرات کا تجربہ حاصل کر سکیں گے۔
- نیچے دیے گئے جدول کو اپنی کاپی میں نقل کریں اور اپنے مشاہدات لکھیں۔
- جس جسم کی شکل اور مقام میں تبدیلی ہو تو اسے نوٹ کریں۔

میں نے کیا مشاہدہ کیا؟

عملی کام	شکل و صورت یا مقام میں تبدیلی
پلاسٹر سین کے ڈبے کو دبائیں۔	
پانی کی بوتل / اسکول کا بستہ اٹھائیں اور کمرے کے پار جائیں۔	
ربڑ بینڈ کو کھینچیں۔	
فرش پر گیند (بال) کو لڑھکائیں۔	

اساتذہ کے لئے ہدایت: اساتذہ چیزوں کا انتظام کریں اور طالب علموں کی اثرات کا تجربہ حاصل کرنے میں رہنمائی کریں۔

سر گرمی کے سوالات:

- 1- کون سے اجسام پردھکے کی قوت کا اثر پڑا؟
- 2- کون سے اجسام پر کھینچنے کی قوت کا اثر پڑا؟
- 3- اپنے الفاظ میں لکھیے کہ آپ نے اس سر گرمی کو کر کے کیا سیکھا؟
- 4- جب آپ نے قوت لگائی تو کیا محسوس کیا؟

سر گرمی 7.3



مجھے کیا درکار ہے؟

زیادہ قوت، زیادہ فاصلہ۔

• کرکٹ کی گیند اور بلا

• پیمائشی ٹیپ

• کھیلنے کا میدان / کرکٹ کی چ

❖ رفتار کی تعریف کیجئے۔

کیا کرنا ہے؟

- 1- آپ کے استاد 4 یا 5 طالب علموں پر مشتمل گروہ بنادیں گے۔
- 2- گروہ کے ہر رکن سے کہیں کہ وہ اپنی پوری قوت سے گیند پر بلا ماریں۔
- 3- پیمائشی ٹیپ کے ذریعے فاصلے کی پیمائش کریں۔
- 4- اب اسی رکن سے کہیں کہ وہ اب ہلکی سی قوت سے گیند پر بلا مارے۔
- 5- فاصلے کی دوبارہ پیمائش کریں۔
- 6- ہر رکن سے 2-5 تک دوبارہ کروائیں۔
- 7- نیچے دیے گئے جدول میں فاصلہ ریکارڈ کیجئے۔
- 8- میں نے کیا مشاہدہ کیا؟ (اپنی ٹیم کے اراکین کے نام لکھنا نہ بھولیں)

گروہ کے اراکین	زیادہ قوت سے گیند پر بلا مارنے پر گیند کا طے کردہ فاصلہ	کم قوت سے گیند پر بلا مارنے پر گیند کا طے کردہ فاصلہ

سر گرمی کے سوالات:

- 1- ٹیم / گروہ کے کس رکن نے سب سے زیادہ قوت لگائی؟ آپ کو یہ کیسے پتہ چلا؟
- 2- جب آپ نے زیادہ قوت لگائی تو گیند کو کیا ہوا؟
- 3- جب آپ نے بہت ہلکی سی قوت لگائی تو گیند کو کیا ہوا؟
- 4- اپنے الفاظ میں لکھیے کہ آپ نے اس سر گرمی میں زیادہ قوت لگانے کے بارے میں کیا سیکھا؟

رفتار

قوتوں کا ایک اثر کسی جسم کی رفتار کو تبدیل کرنا ہے۔ رفتار کیا ہے؟ جب آپ کی ٹیچر آپ کو سیٹ پر سے باہر آنے کا کہتی ہے تو آپ اٹھ کر ٹیچر کے پاس جاتے ہیں۔ آپ اپنی سیٹ سے ٹیچر تک کا فاصلہ طے کرتے ہیں۔ اگر آپ آہستہ چل کر جائیں گے تو زیادہ وقت لگے گا لیکن اگر آپ تیزی سے چل کر جائیں گے تو آپ کو ٹیچر تک پہنچنے میں کم وقت لگے گا۔



شکل 7.4 سب سے زیادہ تیز رفتار
ٹرین یا ریل گاڑی

رفتار وہ فاصلہ ہے جو آپ نے اُس وقت میں طے کیا جو آپ کو وہاں تک پہنچنے میں لگا۔ رفتار یہ بتاتی ہے کہ آپ نے کتنا فاصلہ کتنے وقت میں طے کیا۔

دنیا کی سب سے زیادہ تیز رفتار ریل چین نے بنائی ہے۔ یہ ریل 302 میل فی گھنٹہ کی رفتار سے چلتی ہے۔



اساتذہ کے لئے ہدایت: اساتذہ طالب علموں کو جوڑوں یا گروہوں میں کام کر کے قوت کے اثرات اور قوت کو محسوس کرنے کے بارے میں اپنے خیالات بریں اسٹورم کرنے کے لئے کہیں۔

❖ فارمولے کی مدد سے
رفتار معلوم کریں۔

ہم رفتار کو حسابی عمل کے ذریعے کس طرح معلوم کر سکتے ہیں؟
ہم رفتار کو ایک سادہ سے فارمولے کے ذریعے معلوم کر سکتے ہیں۔

$$\text{رفتار} = \frac{\text{فاصلہ}}{\text{وقت}}$$

جس میں

- رفتار کی پیمائش کلومیٹر (km) یا میٹر (m) میں کی جاتی ہے۔
- وقت کی پیمائش گھنٹوں (h) یا سیکنڈوں (s) میں کی جاتی ہے۔
- اس طرح سے رفتار کی پیمائش کلومیٹر فی گھنٹہ (km/h) یا میٹر فی سیکنڈ (m/s) میں کی جاتی ہے۔

مسئلہ
ایک کھلاڑی 150 میٹر کا فاصلہ 30 سیکنڈ میں طے کرتا ہے۔ اس کی رفتار بتائیے۔

معلومات :

150 میٹر	=	فاصلہ
30 سیکنڈ	=	وقت
؟	=	رفتار

حل :

$$\text{رفتار} = \frac{\text{فاصلہ}}{\text{وقت}}$$

$$5 \text{ میٹر فی سیکنڈ (m/s)} = \frac{150}{30}$$

اساتذہ کے لئے ہدایت: اساتذہ طالب علموں کو دوسری مثالیں بھی دیں۔ اس کے لئے انہیں فاصلے اور وقت میں تبدیلی کرنی ہوگی۔

سادہ مشینیں

سرگرمی 7.4

سادہ مشینوں کی شناخت کیجئے۔

❖ سادہ مشین کی تعریف بیان کیجئے۔

❖ روزمرہ زندگی سے سادہ مشینوں کی مثالیں دیں۔

❖ سادہ مشینوں کی اقسام کی شناخت کیجئے۔



اگر آپ سے یہ کہا جائے کہ آپ مشروب کی بوتل کا ڈھکن اپنی انگلی سے کھولیں تو کیا آپ اُسے انگلی سے کھول سکتے ہیں؟ آپ اسے کھولنے کے لئے کیا لائیں گے؟ ایک بوتل کھولنے والا اوزار۔ بوتل کھولنے والا اوزار ایک سادہ مشین کی طرح ہے۔

شکل 7.5 بوتل کھولنے والی چابی (سادہ مشین)


ایک سادہ مشین ہمیں کام کرنے میں مدد دیتی ہے۔ بالفاظ دیگر سادہ مشین ہمارے لئے کام کو آسان کر دیتی ہے۔ آپ کے ارد گرد کئی طرح کی سادہ مشینیں موجود ہیں۔ سادہ مشینوں کی اقسام معلوم کیجئے۔

سادہ مشینوں کی اقسام




چرنی

لیور



سطح مائل



اسکرو



فانہ

شکل 7.6 سادہ مشینیں

لیور ایک سخت سلاخ یا ڈنڈے پر مشتمل ہوتا ہے۔ جس ٹیک یا نقطے پر لیور کی سلاخ گھومتی ہے، اسے فلکرم کہتے ہیں۔ لیور وزن کو اٹھانا یا اس کو حرکت دے سکتا ہے مثلاً ہتھوڑا۔

چرنی ایک سادہ مشین ہے جس میں جھری والا پہیہ ہوتا ہے۔ اس جھری میں ایک رسی چرنی کے گرد حرکت کرتی ہے اور وزن کو اوپر اٹھانے، نیچے لانے یا حرکت دینے کا کام کرتی ہے۔ مثلاً ہر روز اسکول میں جھنڈا، چرنی یا پکلی کے ذریعے لہرایا جاتا ہے۔

فانہ ایک ایسی سادہ مشین ہے جس میں کم از کم ایک طرف ڈھلوان سطح تیز دھار سرے پر ختم ہوتی ہے جس کے ذریعے چیزوں کو چیرا جاتا ہے۔ مثلاً کلہاڑی جو لکڑیاں کاٹنے اور چیرنے کے کام آتی ہے۔

ایک راڈ یعنی سلاخ لگا ہوا پہیہ دھرا کہلاتا ہے۔ یہ سلاخ اس کے مرکز سے گذرتی ہے اور وزن کو حرکت دینے یا اٹھانے کا کام انجام دیتی ہے۔ اس کی مثال پیچ کس ہے، جس کا بینڈل پہیہ اور باہر نگی سلاخ دھرا ہے۔ سطح مائل، یہ ایک ترچھی سطح ہے جو اونچی سطح کو نیچی سطح سے ملاتی ہے، مثلاً پیچ ایک سطح مائل ہے جسے ایک سلنڈر کے گرد لپیٹا گیا ہے۔ یہ چیزوں کو مضبوطی سے جوڑنے کے کام آتا ہے، مثلاً لکڑی میں لگانے والے پیچ۔

کمپاؤنڈ یا مرکب مشین:

کمپاؤنڈ یا مرکب مشین دو یا دو سے زیادہ سادہ مشینوں سے مل کر بنی ہوتی ہے۔ زیادہ تر مشینیں مرکب مشینیں ہوتی ہیں۔



- قینچی ایک مشین ہے۔ یہ ہمیں کاٹنے میں مدد دیتی ہے اور اس طرح ہماری زندگی کو آسان بناتی ہے۔ سوچئے کیا ہوتا اگر ہمارے پاس قینچی نہیں ہوتی؟
- قینچی کے اندر سادہ مشینیں لیور، تپچ اور فائبر ہوتی ہیں۔ اس کے ہینڈل لیور کی طرح اور کنارے فائبر کی طرح کام کرتے ہیں۔

شکل 7.7 سادہ مشینیں



شکل 7.8 ہاتھ گاڑی مرکب مشین

- اوزاروں کے ڈبے میں آپ کو ایک ہتھوڑا مل جائے گا جو ایک سادہ مشین ہے جو کام کرنے میں ہماری مدد کرتی ہے۔
- وہیل بیر ویا ہاتھ گاڑی، مرکب مشین ہے جو ہماری بھاری یا وزنی چیزیں ایک جگہ سے دوسری جگہ لے جانے میں مدد کرتی ہے۔ یہ لیور، تپچ یا اسکرو، پہیے اور دھڑے کا مجموعہ ہے۔ سوچئے آپ نے پہیے اور دھڑے زیادہ تر کہاں استعمال ہوتے ہوئے دیکھا ہے؟ اپنے جواب کو اپنے ساتھی کو بتائیں۔



کرین اور بانسکیل پیچیدہ مشینوں کی مثالیں ہیں۔ مختلف سادہ مشینوں سے مل کر بنی ہیں۔



شکل 7.9 پیچیدہ مشینیں



اساتذہ کے لئے ہدایت: اساتذہ مشینوں کی اقسام پر گفتگو کریں۔ طالب علموں کی سادہ اور مرکب مشینوں کو سمجھنے میں مدد کریں۔

سر گرمی 7.5

ڈبے میں پیچ کس

مجھے کیا درکار ہے؟

- ایک پیچ کس
- ایک لکڑی کا تختہ جس میں پیچ (اسکرو) لگا ہو۔

کیا کرنا ہے؟

- آپ کی ٹیچر آپ کو لکڑی کا ایک ایسا تختہ / بلاک جس میں پیچ (اسکرو) لگا ہو، دیں گی۔

- کیا یہ ممکن ہے کہ آپ اس تختے یا لکڑی کے ٹکڑے میں سے پیچ صرف اپنے ہاتھوں کے ذریعے نکال لیں؟

- کوشش کیجئے۔ خیال رہے کہ آپ اپنے ہاتھ زخمی نہ کر لیں۔

- آپ کی ٹیچر آپ کو عملی طور پر پیچ کو پیچ کس کے ذریعے نکال کر دکھائیں گی۔

میں نے کیا مشاہدہ کیا؟

- اپنی کاپی / ایکسرسائز بک میں اُس پیچ کس کی لیبل کردہ شکل بنائیں جس کے ذریعے آپ نے لکڑی کے ٹکڑے میں سے پیچ نکالا ہے۔


- جب آپ نے لکڑی کے ٹکڑے سے پیچ کس سے پیچ نکالا تو کیا ہوا؟ اپنے اس عملی تجربے کو چھوٹے جملوں میں بیان کیجئے۔

سر گرمی کے سوالات:

- 1- آپ ایسا کیوں سوچ رہے ہیں کہ پیچ کس ایک سادہ مشین ہے؟
- 2- کیا پیچ کس کے بغیر لکڑی کے ٹکڑے میں سے پیچ کو نکالا جاسکتا ہے؟ کیوں؟

اساتذہ کے لئے ہدایت: اساتذہ طالب علموں کو لکڑی میں لگا پیچ دکھا کر اُن سے پوچھیں کہ اسے کیسے نکالا جاسکتا ہے؟ اُس کے بعد خود اس کا عملی مظاہرہ کر کے دکھائیں اور وضاحت کریں۔

خلاصہ



جائزے کے سوالات:

- 1- خالی جگہ پُر کیجئے۔
 - (الف) مشین وہ اوزار ہے جو..... کو آسان بناتا ہے۔
 - (ب) جھنڈے کو ایک سادہ مشین کے ذریعے اوپر اٹھایا جاسکتا ہے، جسے..... کہتے ہیں۔
 - (ج) رگڑ ایک قسم کی..... قوت ہے۔
 - (د) ہم فرش پر..... کی وجہ سے کھڑے ہیں۔
 - (ه) جب گوندھی ہوئی مٹی کے ڈلے پر قوت لگائی جاتی ہے تو اُس کی..... تبدیل ہو جاتی ہے۔
- 2- اپنی نوٹ بک میں درج ذیل سوالات کے جوابات تحریر کیجئے۔
 - (الف) ایک ریل 2 گھنٹے میں 12 کلو میٹر کا فاصلہ طے کرتی ہے۔ اس کی رفتار معلوم کیجئے۔
 - (ب) تین اقسام کی اُن سادہ مشینوں کے نام لکھیے جنہیں آپ کاٹنے کے لئے استعمال کرتے ہیں؟
 - (ج) ہماری روزمرہ زندگی میں دھرا کتنے طریقوں سے استعمال کیا جاسکتا ہے؟
 - (د) کسی جسم کی حرکت پر قوت کا کیا اثر ہوتا ہے؟
- 3- بہترین جواب کے گرد دائرہ بنائیے۔
 - (الف) قوت کسی جسم کی درج ذیل تمام چیزوں کو تبدیل کر سکتی ہے، سوائے:



(i) سائز (ii) کمیت (iii) سمت (iv) رفتار

- (ب) ان میں سے کون سی مشین جھنڈے کو اوپر لہرانے میں استعمال ہوتی ہے؟
- (i) قینچی (ii) پلاس (iii) چرخی (iv) پہیہ
- (ج) سادہ مشین کے لئے ان میں سے کون سی بات درست ہے؟
- (i) آپ جو قوت استعمال کرتے ہیں، سادہ مشین اُسے بڑھا دیتی ہے۔
- (ii) سادہ مشین قوت کی سمت بدل دیتی ہے۔
- (iii) سادہ مشین چیزوں کو تیزی سے حرکت کے قابل بناتی ہے۔
- (iv) سادہ مشین چیزوں کو سُست رفتاری سے حرکت کے قابل بناتی ہے۔
- (د) لڑکی سائیکل چلا رہی ہے۔ اُس نے 5 سیکنڈ میں 150 میٹر کا فاصلہ طے کیا۔ لڑکی کی سائیکل چلانے کی رفتار ہے۔
- (i) 20 میٹر / سیکنڈ (ii) 30 میٹر / سیکنڈ (iii) 50 میٹر / سیکنڈ (iv) 70 میٹر / سیکنڈ


4- درست کے لئے T اور غلط کے لئے F لکھیے۔

- | | | |
|---|---|---|
| F | T | (i) سادہ مشین ہمارے کام کو آسان بناتی ہے۔ |
| F | T | (ii) دھرا ایک قسم کی سادہ مشین ہے۔ |
| F | T | (iii) کسی متحرک جسم کی سمت قوت کے ذریعے تبدیل نہیں کی جاسکتی۔ |
| F | T | (iv) رفتار وقت کے ساتھ فاصلے میں تبدیلی ہے۔ |
| F | T | (v) قوت صرف دھکا دینا ہے۔ |

5- درج ذیل مشینوں کی اقسام شناخت کر کے اُن کے نام لکھیے۔



6- سادہ اور مرکب مشینوں کا موازنہ کیجئے۔



7- نیچے دی گئی شکل کا مشاہدہ کیجئے۔ آپ کو بائیکل میں کتنے اقسام کی سادہ مشینیں نظر آرہی ہیں؟ اُن کے نام تحریر کیجئے۔



پروجیکٹ



1- اپنے اسکول اور گھر میں موجود اُن سادہ اور مرکب مشینوں کا پتہ لگائیے جو آپ کے کام کو آسان بنارہی ہیں۔ سادہ مشینوں کی ایک فہرست بنائیے۔ ایک سادہ مشین اسکول میں لے کر آئیے۔ اشارہ: اُن چیزوں کو تلاش کیجئے جو آپ کی کسی چیز کو کسنے، اوپر اٹھانے، کسی چیز کو پکڑنے، کاٹنے وغیرہ میں مدد دیتی ہے۔

2- علی اور عائشہ اپنا گھر چھوڑ کر جا رہے ہیں۔ اُنہیں 70 کلو گرام وزن اپنے پرانے گھر سے نئے گھر میں لے جانا ہے۔ وہ ایک گاؤں میں رہتے ہیں اور اُن کے پاس وزن اٹھا کر لے جانے کے لئے کوئی سواری نہیں ہے۔ درج ذیل چیزوں کی مدد سے ایک ایسی چیز بنائیے جو اُن کے اس وزن کو باسانی اُن کے نئے گھر پہنچا دے۔

• 1 فٹ کا تختہ

• چھوٹے پہیے

• ایک مضبوط رسی

آواز

کیا آپ نے کبھی شہد کی مکھی کی بھنبھناہٹ سنی ہے؟ ایک مرتعش ربڑ بینڈ آواز کیوں پیدا کرتا ہے؟ آپ کو آواز پیدا کرنے کے لئے گٹار کے تار کو کیوں چھیڑنا پڑتا ہے؟

آپ اس قابل ہو جائیں گے کہ:

- ❖ تحقیق کر لیں کہ آواز مرتعش اجسام سے پیدا ہوتی ہے۔
- ❖ اونچی اور نیچی آواز میں تفریق کر سکیں۔
- ❖ عملی مظاہرہ کریں کہ آواز ٹھوس، مائع اور گیس میں سفر کرتی ہے لیکن خلاء میں سفر نہیں کرتی۔
- ❖ وضاحت کریں کہ سورج میں ہونے والے دھماکے ہمیں نہیں سنائی دیتے کیونکہ آواز خلاء میں سفر نہیں کر سکتی۔
- ❖ شور اور دوسری آوازوں میں تفریق کریں۔
- ❖ انسانی صحت پر آواز کے اثرات کا کھوج لگائیں۔
- ❖ آواز کی آلودگی کم کرنے کے لئے تجاویز پیش کریں اور آواز کے کسی ایک استعمال پر آگہی کی مہم چلانے کا منصوبہ بنائیں۔
- ❖ آواز کی آلودگی کم کرنے کے طریقے تجویز کریں۔



شکل 8.1 آواز

اس سبق میں آپ یہ سیکھیں گے کہ:

- ❖ آواز
- ❖ آواز کیسے پیدا ہوتی ہے؟
- ❖ آواز کی شدت
- ❖ (اونچی اور نیچی آوازیں)
- ❖ آواز سفر کیسے کرتی ہے؟
- ❖ شور اور اس کے انسانی صحت پر اثرات
- ❖ آواز کے استعمالات
- ❖ آواز کی آلودگی کم / کنٹرول کرنے کے اقدامات

آواز کیسے پیدا ہوتی ہے؟

سرگرمی 8.1

آواز کے ارتعاش کی تحقیق کرنا۔

مجھے کیا درکار ہے؟

- ٹیپ ریکارڈر
- چاول کے دانے

❖ تحقیق کیجئے کہ

آواز مرتعش اجسام

پیدا کرتے ہیں۔

• لٹھو پیپر

• چوڑے منہ والا خالی ٹن کا ڈبہ

• بڑا غبارہ اور ڈنڈیاں

• رسی / دھاگہ

اپنا ڈرم خود بنائیے۔

خالی ٹن کے ڈبے پر غبارہ ٹان کر

ر بڑبینڈ لگادیں۔

کیا کرنا ہے؟

1- جب آپ کی ٹیچر ٹیپ ریکارڈر چلا کر

میوزک سنیں یا آپ کا دوست ڈبے پر تپتے

ہوئے غبارے پر ڈنڈی مارے تو اسپیکر اور

تپتے ہوئے غبارے کو چھوئیں۔

2- اسپیکر کو دوبارہ چھوئیں جب آپ کی ٹیچر ہلکی آواز میں میوزک بجائیں یا پھر جب آپ کا دوست تپتے ہوئے

غبارے پر آہستہ سے ڈنڈی مارے۔



اساتذہ کے لئے ہدایت: اساتذہ اشیاء کا انتظام کریں اور طلباء سے ڈرم بنوانے اور مشاہدہ کروانے کے لئے سہولتیں اور رہنمائی

فراہم کریں۔ اساتذہ سوالات کریں اور طالب علموں کو دکھائیں کہ انہیں کس طرح مشاہدہ کرنا ہے۔

3- چاول کے چند دانے ٹشو پیپر پر رکھ کر ٹشو پیپر کو ٹیپ ریکارڈر کے اسپیکر پر رکھ دیں اور اونچی آواز میں میوزک بجائیں یا پھر اس ٹشو پیپر کو تنے ہوئے غبارے پر رکھ دیں اور تنے ہوئے غبارے پر زور سے ڈنڈی ماریں۔

4- ہدایت نمبر 3 کو دہرائیں۔ اب میوزک آہستہ بجائیں یا تنے ہوئے غبارے پر ڈنڈی بہت آہستہ سے ماریں۔
میں نے کیا مشاہدہ کیا؟
اپنی کاپی میں دیے گئے جدول کو نقل کریں۔ اپنے مشاہدات دیے گئے جملوں کو مکمل کر کے ریکارڈ کریں۔

جب میں نے تیز آواز میں میوزک بجتے وقت اسپیکر چھوئے.....	جب میں نے آہستہ آواز میں میوزک بجتے وقت اسپیکر چھوئے.....
جب میں نے تنے ہوئے غبارے پر زور سے ڈنڈی مار کر اُسے چھوا.....	جب میں نے تنے ہوئے غبارے پر آہستہ سے ڈنڈی مار کر اُسے چھوا.....
جب اونچی آواز میں میوزک بج رہی تھی تو چاول کے دانے.....	جب نیچی آواز میں میوزک بج رہی تھی تو چاول کے دانے.....
جب تنے ہوئے غبارے پر زور سے ڈنڈی ماری تو چاول کے دانے.....	جب تنے ہوئے غبارے پر آہستہ سے ڈنڈی ماری تو چاول کے دانے.....

سرگرمی کے سوالات:

1- تحقیق کا کون سا حصہ یہ ثابت کرتا ہے کہ آواز مرتعش اجسام سے پیدا ہوتی ہے؟

2- مختصراً بتائیں کہ آپ نے اس تحقیق میں آواز کی خصوصیات کے بارے میں کیا سیکھا؟

اونچی اور نیچی آوازیں:

❖ اونچی اور نیچی آوازوں کے درمیان تفریق کیجئے۔

آواز اونچی یا نیچی ہو سکتی ہے۔ جتنی زیادہ تیزی سے ارتعاش ہوگا، اتنی ہی اونچی آواز ہوگی۔ ارتعاش کم ہوگا تو آواز بھی نیچی ہوگی۔ مثال کے طور پر اگر آپ بانسری کے اوپری سرے پر پھونک ماریں تو اس کے اندر کی ہوا مرتعش ہوگی۔ اگر بانسری چھوٹی ہوگی تو اس کے اندر کی ہوا تیزی سے مرتعش ہوگی اور اونچی آواز پیدا کرے گی۔

سر گرمی 8.2

بوتل سے بانسری بجا کر اُس سے کھیلنا۔

مجھے کیا درکار ہے؟

1- 3-5 شیشے کی بوتلیں

2- کھانے کا رنگ (ہر گروہ ایک طرح کا رنگ لے سکتا ہے)

3- پانی

کیا کرنا ہے؟

1- دیے گئے رنگ کو پانی میں ملا کر اپنے لئے رنگین پانی بنالیں۔

2- اب اس رنگین پانی کو دی گئی تمام بوتلوں میں مختلف مقدار میں ڈال لیں۔ یہ خیال رہے کہ کوئی بھی بوتل رنگین پانی سے لبالب نہ بھرے۔

3- بوتل کے منہ کے اوپر سے پھونک اس طرح ماریں کہ ہوا بوتل کے منہ کو چھوتی ہوئی اوپر سے گذرے۔ اس وقت تک پھونک ماریں جب تک کہ آپ کو آواز نہ سنائی دے۔

آپ نے کیا مشاہدہ کیا؟

1- آپ نے اس سر گرمی سے جو کچھ سیکھا ہے اُسے تحریر کریں۔

2- آپ اس سر گرمی کو کرنے کے بعد اس کے بارے میں کیا محسوس کر رہے ہیں؟

3- آپ نے ہر بوتل میں رنگین پانی مختلف مقدار میں کیوں لیا؟

آواز بھی توانائی کی ایک قسم ہے لیکن اسے حرارتی توانائی کی طرح جول میں نہیں ناپا جاتا۔ آواز کو اپنی شدت کے لحاظ سے ڈیسی بل میں ناپا جاتا ہے۔ آواز ایک تندرست آدمی کے کان کے سننے کی استطاعت کے مطابق بیان کی جاتی ہے۔ وہ آواز جس کی شدت 135 ڈیسی بل ہو، اُسے شور کہا جاتا ہے۔ یہ آواز اتنی زیادہ اونچی یا بلند ہوتی ہے کہ اس کی وجہ سے سر میں درد ہو جاتا ہے۔



اساتذہ کے لئے ہدایت: اساتذہ طالب علموں کی مدد سے اشیاء اکٹھا کریں اور آواز پیدا کرنے اور مشاہدات کرنے میں طالب علموں کی مدد کریں اور انہیں مشاہدات میں مشغول رکھنے کے لئے اُن سے سوالات کرتے رہیں۔

آواز کو سفر کرنے کے لئے واسطہ درکار ہوتا ہے۔

❖ اس بات کا عملی مظاہرہ کریں کہ آواز ٹھوس، مائع اور گیس میں سے گزر سکتی ہے لیکن خلاء میں سے نہیں گزر سکتی۔

وہ مادہ جس میں سے آواز سفر کر سکتی ہے، واسطہ کہلاتا ہے۔ آواز مائع اور گیس کی بہ نسبت ٹھوس میں سے زیادہ تیزی سے گزرتی ہے، کیونکہ ٹھوس کثیف، پیوستہ اور جڑے ہوئے ہوتے ہیں اور آواز کو تیز رفتاری سے گزرنے میں مدد دیتے ہیں۔

کرہ ہوائی سے باہر کی دنیا بہت خاموش ہے کیونکہ وہاں خلاء ہے جس میں ہوا موجود نہیں ہے اور اس طرح آواز کو سفر کرنے کے لئے کوئی واسطہ موجود نہیں ہے۔ اس لئے سورج کی سطح پر ہونے والے دھماکے زمین پر سنائی نہیں دیتے کیونکہ سورج اور زمین کے درمیان کوئی واسطہ نہیں ہے جس سے گزر کر آواز زمین تک پہنچے۔

سرگرمی 8.3

آواز مختلف اشیاء میں سے گزر سکتی ہے۔

مجھے کیا درکار ہے؟

- مختلف اشیاء سے بنے کپ (یکساں سائز کے کپ ہوں تاکہ درست طریقے سے جانچ کی جاسکے)
- آپ دھات، شیشے، چینی، کاغذ، پلاسٹک اور فوم کے تین تین کپ لیں۔
- ایک دھاتی چمچ

• ریت

• پانی

کیا کرنا ہے؟

- 1- کپ کے ایک سیٹ میں ہر کپ کو مٹی سے آدھا آدھا بھر لیں۔
- 2- دوسرے سیٹ کے ہر کپ میں $1/2$ کپ پانی بھریں۔
- 3- تیسرے سیٹ کو بالکل خالی رکھیں۔
- 4- دھات کے چمچے سے ہر کپ کو بجائیں۔
- 5- اپنے مشاہدات دیے گئے جدول میں درج کریں۔

اساتذہ کے لئے ہدایت: اساتذہ کپ کے بجائے بڑے اور چھوٹے دھاتی پیانے (اسکیل) استعمال کر سکتے ہیں۔ ان اسکیلوں کو میز پر اس طرح رکھیں کہ ایک سرامیز پر ایک جگہ فکس ہو اور دوسرا سراباہر نکلا ہو تاکہ آزادانہ حرکت کر سکے اور آزاد سرے پر ہاتھ مار کر اُسے مرتعش کیا جاسکے یا پھر چھوٹے اور بڑے ربر بینڈ لے کر انہیں مرتعش کر کے بلند چمچ والی باریک آواز اور پست چمچ والی موٹی آواز کے درمیان فرق سمجھائیں۔

میں نے کیا مشاہدہ کیا؟

سر گرمیاں جو میں نے کیں	کس قسم کی آواز پیدا ہوئی؟
ٹھوس (مٹی) میں آواز کا سفر (ٹھوس)	
پانی میں سے آواز کا سفر (مالح)	
خالی کپ میں سے آواز کا سفر (گیس)	

سر گرمی کے سوالات:

- 1- آوازوں میں کیا فرق ہے؟
- 2- کس قسم کی آوازیں پیدا ہو رہی ہیں؟
- 3- کون سی شے میں سے آواز سب سے زیادہ اچھی طرح گزری؟ اپنے جواب کی وجوہات بیان کیجئے۔
- 4- خلاء میں موجود خلاء نور دایک دوسرے کی آوازیوں نہیں سن سکتے؟

خوشگوار اور ناخوشگوار آوازیں:

- ❖ خوشگوار اور ناخوشگوار آوازوں میں تفریق کریں۔
- ❖ یہ جانیں کہ ناخوشگوار آوازیں شور و غل کہلاتی ہیں۔
- ❖ انسانی صحت پر شور کے اثرات کا پتہ لگائیں۔

آوازیں ہماری روزمرہ زندگی کے لئے لازمی ہیں لیکن شور نہیں۔ شور عام طور پر ناگوار آواز یا کانوں کو بری اور تکلیف دہ محسوس ہوتی ہے۔



شکل 8.2 ناگوار آوازیں

آواز کب شور و غوغا میں تبدیل ہو جاتی ہے؟ کب وہ روزمرہ کی عام سرگرمیوں مثلاً سونے، بات چیت کرنے یا پھر معمولات زندگی ادا کرنے میں حائل ہو جاتی ہے؟ آواز کو ناپنے کی اکائی ڈیسی بل کہلاتی ہے اور اسے dB سے ظاہر کرتے ہیں۔ dB 115 سے زیادہ آواز ناقابل برداشت ہوتی ہے۔ عالمی ادارہ صحت کے مطابق صنعتوں میں آواز کی حد dB 75 ہے۔

میا آب جانتے ہو؟




آواز کی آلودگی کم کرنے اور اس پر قابو پانے کے اقدامات:

نیچے دی گئی فہرست میں چند باتیں دی گئی ہیں جن پر معاشرے کے افراد اور حکومت عمل کر کے ہمارے معاشرے اور رہن سہن کے مقامات کو خاموش اور پُر سکون بنا سکتے ہیں۔

- 1- پردوں، لحافوں، دریوں اور قالینوں کا استعمال کریں۔
- 2- کھڑکیوں پر دھری چمک والے شیشے استعمال کریں۔
- 3- صنعتوں اور کارخانوں میں شور باہر نہ نکلنے دینے والے (ساؤنڈ پروف) کمرے بنوائیں۔
- 4- شور مچاتی گاڑیوں، ٹوٹے ہوئے یا نکالے ہوئے سائیلنسر والی موٹر سائیکلوں اور شور مچاتے ٹرکوں کو چلانے پر پابندی عائد کریں۔
- 5- قانون نافذ کرنے والے ادارے لاؤڈ اسپیکر کے غلط استعمال، گھر سے باہر ہونے والی پارٹیوں اور لاؤڈ اسپیکر کے ذریعے اعلانات کو چیک کریں۔
- 6- اسکولوں، کالجوں اور اسپتالوں کے ارد گرد کے علاقوں کو خاموش علاقے قرار دیں۔
- 7- سڑکوں پر پودے لگائیں تاکہ شور کی آلودگی کم ہو کیونکہ پودے آوازوں کو جذب کر لیتے ہیں۔
- 8- فیکٹری اور صنعتی اداروں میں کانوں کے پیڈ پہننا لازمی قرار دیں۔

خلاصہ



جائزے کے سوالات:

1- دیے گئے الفاظ کو درست معنی والے جملے سے ملائیے اور اُس درست جملے کا نمبر جواب کے کالم میں لکھ دیجئے۔

الفاظ	معنی	جواب
آواز	(الف) مادہ ہے جس میں سے آواز گذر سکتی ہے۔	
ارتعاش یا تھڑھٹ	(ب) آواز کی بلندی یا آہستگی کو کہتے ہیں۔	
چچ	(ج) یہ ناپسندیدہ آواز کے طور پر بیان کیا جاتا ہے۔	
ذریعہ	(د) آواز کو ناپنے کی اکائی ہے۔	
شور	(ه) تھڑھٹ یا ارتعاش سے پیدا ہوتی ہے۔	
ڈیسی بل	(و) اس کے معنی ہلانا یا متحرک کرنا ہیں۔	

2- آواز کیسے پیدا کی جاتی ہے؟

3- خوشگوار اور ناخوشگوار آوازیں کب سنائی دیتی ہیں؟

4- آواز کن واسطوں سے گذر سکتی یا سفر کر سکتی ہے؟

5- خلاء میں آواز سفر کیوں نہیں کرتی؟

6- اپنے ارد گرد کے ماحول میں شور کے اہم ذرائعوں کی فہرست بنائیں۔

7- اسماء ہوائی اڈے کے نزدیک رہتی ہے۔ اُسے روزانہ اپنے گھر کے اوپر سے مسلسل اڑنے والے ہوائی

جہازوں کے شور کی آلودگی کا سامنا کرنا پڑتا ہے۔ آپ اُسے اس شور کی آلودگی سے بچنے کے لئے کیا مشورہ

دیں گے؟

8- سعد کو بہت تیز موسیقی سننے میں مزہ آتا ہے۔ روزانہ رات کے وقت سونے سے پہلے وہ کانوں میں ایئر فون

لگا کر موسیقی سنتا ہے۔ اُس کی یہ عادت اُس کی صحت پر کیا اثر ڈالے گی؟

پروجیکٹ



1- ایک استاد چوتھی جماعت کو سائنس پڑھاتے ہیں۔

انہوں نے اپنی جماعت کے طالب علموں سے کہا کہ وہ درج ذیل اشیاء کی مدد سے ایک ایسا تجربہ یا تحقیق تشکیل دیں جس سے یہ ظاہر ہو سکے کہ آواز کی تھر تھراہٹ یا ارتعاش کس طرح ایک جگہ سے دوسری جگہ پہنچتی ہے۔

2 عدد کاغذ کے کپ

2 عدد کاغذ میں لگانے والے کلپ

ایک لمبی ڈوری

طالب علموں کی اس تجربے کو تشکیل دینے میں مدد کریں تاکہ وہ طریقہ کار کی ترتیب وار ہدایات لکھ سکیں اور خود تحقیق کر کے نتیجہ اخذ کر سکیں۔


2- معاشرے سے تعلق قائم کر کے شور کی آلودگی کے بارے میں آگہی فراہم کرنا۔

اپنی جماعت میں گروہ بنائیں تاکہ وہ شور کی آلودگی، اُس کے اسباب اور اُسے کم کرنے کے طریقوں کے بارے میں آگہی حاصل کر سکیں۔ آپ اپنے اساتذہ سے مدد لے سکتے ہیں۔ چارٹ پر شور کی آلودگی، اُس کے اسباب اور اثرات کے بارے میں لکھیں۔ یہ بھی لکھیں کہ شور کی آلودگی کو کس طرح کم کیا جاسکتا ہے؟ ان چارٹوں کو اپنے اسکول کے سوفٹ بورڈ پر، اپنے فلیٹ کے اندر گاڑیاں کھڑی کرنے کی جگہوں پر، سیڑھیوں کے نزدیک اور دیگر مقامات پر لگائیں۔ اپنے اسکول کی اسمبلی یا محلے کی مسجد میں اس پر تقریر کریں یا نظم لکھ کر سنائیں۔

بجلی اور مقناطیسیت

باب
9

درج ذیل اشکال کا مشاہدہ کیجئے۔



شکل 9.1 روزمرہ زندگی سے مثالیں

- طالب علم چھوٹے چھوٹے گروہوں میں ان تمام سوالات پر گفتگو کریں۔
آپ اوپر دی گئی شکل میں جو اشیاء کو الگ کرنے والی (کنویر) بیلٹ دیکھ رہے ہیں، وہ کچرے میں سے دھاتی اشیاء علیحدہ کرنے کے لئے استعمال ہوتی ہے۔ یہ کس طرح کام کرتی ہے؟
- ٹوسٹر اور ٹیپ ریکارڈر کس طرح کام کرتے ہیں؟
- وہ کس طرح توانائی حاصل کرتے ہیں؟
- بلب کس طرح روشن ہوتا ہے؟
- کیا اگر اس کے تار ٹوٹ جائیں تب بھی وہ روشن رہے گا؟
- اپنے جوابات مزید گفتگو کرنے کے لئے لکھ لیجئے۔

آپ اس قابل ہو جائیں گے کہ:

- ❖ موصل اور حاجز میں تفریق کرنا اور روزمرہ زندگی میں ان کی مثالوں کی شناخت کر سکیں۔
- ❖ ایک سادہ سرکٹ بنائیں۔
- ❖ بند اور کھلے ہوئے سرکٹ میں تفریق کریں۔
- ❖ مقناطیسی اور غیر مقناطیسی اشیاء میں تفریق کریں۔
- ❖ مقناطیس میں قطبین کو شناخت کر سکیں۔
- ❖ اس بات کا عملی مظاہرہ کر سکیں کہ مشابہ قطب ایک دوسرے کو دفع اور غیر مشابہ ایک دوسرے کو کش کرتے ہیں۔
- ❖ اس بات کی تحقیق کریں کہ آزادانہ لٹکائے ہوئے مقناطیس ہمیشہ شمال اور جنوب کی سمت اشارہ کرتے ہیں۔
- ❖ روزمرہ زندگی میں مقناطیس اور مقناطیسی اشیاء کے استعمالات شناخت کریں۔
- ❖ عارضی اور مستقل مقناطیس میں تفریق کریں۔

اس سبق میں آپ سیکھیں گے کہ:

- ❖ موصل اور حاجز
- ❖ سادہ سرکٹ (بند اور کھلا ہوا)
- ❖ سوئچز
- ❖ قدرتی اور مصنوعی مقناطیس
- ❖ مقناطیسی اور غیر مقناطیسی اشیاء
- ❖ مقناطیس کی خصوصیات اور استعمال
- ❖ اشیاء میں مقناطیسیت پیدا کرنے کے طریقے
- ❖ مقناطیس کی مقناطیسیت ختم کرنا
- ❖ عارضی اور مستقل مقناطیس

موصل اور حاز:

سر گرمی 9.1

موصل اور حاز کی پیش گوئی کرنا۔

ان اشیاء کی تصاویر دیکھئے جو آپ روزمرہ زندگی میں استعمال کرتے ہیں۔




شکل 9.2 موصل اور حاز

پیش گوئی کیجئے کہ ان میں سے کس میں سے کرنٹ گذرے گا اور کس میں سے نہیں گذرے گا؟
کیا آپ نے یہ پیش گوئی کی ہے کہ کرنٹ یا برق رواں یا بجلی لوہے کی کیل، کاغذ میں لگانے والا کلپ، سکے اور پیچ میں سے گزر جائے گی؟
وہ اشیاء جن میں سے بجلی گذر سکتی ہے، موصل یا کنڈکٹر کہلاتی ہیں۔ موصل یا کنڈکٹر وہ مادی اشیاء ہیں جو بجلی کو اپنے اندر سے بآسانی گذر جانے دیتی ہیں۔ باقی ماندہ تمام اشیاء حاز ہیں۔ حاز وہ مادی اشیاء ہیں جو برقی رُویا بجلی کو اپنے اندر سے گذرنے نہیں دیتیں۔ آئیے اب یہ پڑھتے ہیں کہ موصل اپنے اندر سے بجلی کو کس طرح سے گذرنے دیتے ہیں۔


سادہ سرکٹ:

دنیا میں ہر چیز مادے سے بنی ہے۔ حتیٰ کہ آپ کا جسم بھی مادے سے بنا ہے۔ مادہ چھوٹے تعمیراتی بلاک سے بنا ہے جنہیں ہم ایٹم کہتے ہیں۔ اس میں تین بنیادی ذرات، الیکٹران، پروٹان اور نیوٹران ہوتے ہیں۔ الیکٹران منفی بار یا چارج والے اور پروٹان مثبت بار یا چارج والے ذرات ہیں۔ نیوٹران پر کسی قسم کا چارج نہیں ہوتا اس لئے وہ تعدیلی یا نیوٹرل ذرات ہیں۔



شکل 9.3 ایٹم

بجلی یا برقی رو، منفی برقی چارج ہے جو ایک برقی راستے میں بہتی یا حرکت کرتی ہے۔ بجلی کے بہنے کے اس راستے کو سرکٹ کہتے ہیں۔



شکل 9.4 برقی رو کا بہاؤ

سرکٹ وہ راستہ ہے جس میں سے بجلی گذرتی ہے۔
کیا اب آپ اس قابل ہو گئے ہیں کہ یہ کہہ سکیں کہ جو چیزیں سبق کے آغاز میں دی گئی شکل میں دکھائی گئی ہیں، وہ سب بجلی کے سرکٹ کی موجودگی کی وجہ سے کام کرتی ہیں۔

سرگرمی 9.2


ایک سادہ سرکٹ بنانا۔

مجھے کیا درکار ہے؟

- تانبے کا حاربتار (تین ٹکڑے)
- ایک سیل یا بیٹری (توانائی کا ذریعہ)
- بجلی کا ٹیپ
- بلب
- سوئچ

ایک سادہ

سرکٹ بنانا۔



شکل 9.5 سرکٹ

کیا کرنا ہے؟

- تمام چیزوں کو دی گئی شکل 9.5 کے مطابق جوڑ لیں۔
- سوئچ کو کھولیں اور اپنے مشاہدات دیے گئے خال میں لکھیں۔
- سوئچ کو بند کریں اور اپنے مشاہدات دیے گئے خال میں لکھیں۔

میں نے کیا مشاہدہ کیا؟


(الف) جب سوئچ کھولا

(ب) جب سوئچ بند کیا

سر گرمی کے سوالات:

- 1- بلب کو جلانے کے لئے کون سی اہم چیزوں کی ضرورت ہے؟
- 2- بلب کے لئے توانائی کا ذریعہ کیا ہے؟
- 3- اپنے الفاظ میں بیان کیجئے کہ آپ نے اس سر گرمی کو کر کے سرکٹ کے بارے میں کیا سیکھا؟

LED میں کم بجلی خرچ ہوتی ہے۔
LEDs استعمال کرنے سے بجلی کا بل کم آتا ہے۔ ہم LEDs بلب استعمال کر کے بجلی کم خرچ کر کے بجلی کی بچت کر سکتے ہیں۔



شکل 9.6 (الف) LEDs

کھلے ہوئے اور بند سرکٹ:

بلب دی گئی اشکال میں سے کس میں جلے گا؟
بہترین جواب پر (✓) کا نشان لگائیے۔

❖ بند اور کھلے سرکٹ میں
تفریق کرنا۔



شکل 9.6 (ب) بلب

سرکٹ (الف) ☐ یا سرکٹ (ب) ☐

ایک بند سرکٹ برقی رو کو بہنے کے لئے ایک مکمل راستہ فراہم کرتا ہے۔
ایک کھلا سرکٹ برقی رو کے بہنے کے لئے ایک نامکمل راستہ فراہم کرتا ہے۔

اساتذہ کے لئے ہدایت: اساتذہ اشیاء کا انتظام کریں اور طالب علموں سے کھلے اور بند سرکٹ بنوائیں۔ سرکٹ کے تمام حصوں کا مشاہدہ کروائیں۔ حصوں کے نام بتائیں اور سرکٹ کے ہر حصے کے کام کے بارے میں گفتگو کریں۔

سر گرمی 9.3

بند اور کھلے سرکٹ کی تحقیق۔

مجھے کیا درکار ہے؟

- سیل یا بیٹری
- ٹیپ
- تار
- 2 عدد بلب
- سوئچ
- پلاسٹک کلپ

کیا کرنا ہے؟


- اوپر دیے گئے سامان کی مدد سے شکل 9.7 میں دکھایا گیا سرکٹ بنائیں اور اس پر A لکھ دیں۔
- دوسرا سرکٹ بنائیں جیسا کہ شکل 9.7 میں دکھایا گیا ہے لیکن اس میں سوئچ کے بجائے پلاسٹک کی کلپ لگائیں اور اس پر B لکھ دیں۔
- سرکٹ A کے سوئچ کو آن کریں اور اپنے مشاہدات لکھیں۔
- سرکٹ B کے لئے اپنے مشاہدات لکھیں۔

سرکٹ	بلب جلا ہاں / نہیں	اس کی وجہ کیا ہے؟
A		
B		

سر گرمی کے سوالات:

- 1- بلب کون سے سرکٹ میں جلا؟ وجہ بیان کیجئے۔
 - 2- بلب کون سے سرکٹ میں نہیں جلا؟ وجہ بیان کیجئے۔
 - 3- اس سر گرمی سے آپ نے کیا نتیجہ نکالا؟
- کیا آپ یہ نتیجہ اخذ کرنے کے قابل ہو گئے کہ بند سرکٹ میں بلب روشن ہو گیا کیونکہ بند سرکٹ نے برقی رُو کے بہاؤ کے لئے مکمل راستہ فراہم کر دیا۔

مقناطیس:



شکل 9.8 مقناطیس

مقناطیس، مقناطیسی اشیاء کو اپنی طرف مقناطیسی قوت کے ذریعے کشش کرتا ہے۔ یہ مقناطیسی قوت، مقناطیسی میدان میں موجود اشیاء کو محسوس ہوتی ہے۔ مقناطیسی میدان مقناطیس کے گرد موجود وہ جگہ یا علاقہ ہے جہاں مقناطیسی قوت محسوس کی جاتی ہے۔ مقناطیسی اشیاء کو مقناطیس کشش کرتا ہے اور غیر مقناطیسی اشیاء کو مقناطیس کشش نہیں کرتا۔

سرگرمی 9.4

مقناطیسی اور غیر مقناطیسی اشیاء کی تحقیق کیجئے۔

مجھے کیا درکار ہے؟

- گھوڑے کی نعل نما مقناطیس، سلاخ نما مقناطیس یا کوئی اور مقناطیس۔
- پیپر کلپ، لوہے کی کیلیں، ربر بڈینڈ، چابیاں، سکے، ہینسل، سوئی، عام پنیں، پلاسٹک کا اسکیل، ربر ڈو غیرہ۔

❖ مقناطیسی اور غیر مقناطیسی اشیاء میں تفریق کیجئے۔

کیا کرنا ہے؟

- اوپر دی گئی تمام اشیاء کو میز پر رکھیں۔
- ہر شے کے نزدیک مقناطیس لے کر جائیں اور یہ دیکھیں کہ کون سی شے کو مقناطیس کشش کرتا ہے اور کون سی شے کو کشش نہیں کرتا؟

میں نے کیا مشاہدہ کیا؟

وہ اشیاء جنہیں مقناطیس نے کشش نہیں کیا	وہ اشیاء جنہیں مقناطیس نے کشش کیا

سر گرمی کے سوالات:

- 1- مقناطیس نے کس قسم کی اشیاء کو اپنی جانب کھینچا یا کشش کیا؟
- 2- کون سی اشیاء کو مقناطیس نے کشش نہیں کیا؟
- 3- اس سر گرمی سے آپ نے کیا نتیجہ اخذ کیا؟

آپ یہ مشاہدہ کریں گے کہ:

کاغذ میں لگانے والے کلپ، لوہے کی کیلیں، چابیاں، سوئی، سکے اور عام پنوں کو مقناطیس کشش کرتا ہے۔ ان اشیاء کو ہم مقناطیسی اشیاء کہتے ہیں جبکہ ربر بینڈ، ربر، پلاسٹک کے اسکیل اور پینسل کو مقناطیس نے کشش نہیں کیا۔ انہیں ہم غیر مقناطیسی اشیاء کہتے ہیں۔ کیا آپ جانتے ہیں کہ مقناطیس لوہے سے بنائی گئی اشیاء یا جن اشیاء میں لوہا موجود ہوتا ہے، انہیں کشش کرتا ہے؟

کیلیں، پن، سوئیاں اور چابی لوہے سے بنائی گئی ہیں۔ اس سے یہ ظاہر ہوتا ہے کہ مقناطیس لوہے سے بنائی گئی اشیاء کو کشش کرتا ہے۔ بالکل اسی طرح مقناطیس کو بالٹ اور نکل سے بنی ہوئی اشیاء کو بھی کشش کرتا ہے۔ سکوں کے اندر اکثر نکل موجود ہوتا ہے۔

مقناطیس کے قطب:

سر گرمی 9.5

❖ یہ پہچانیں کہ مقناطیس میں قطب ہوتے ہیں۔



کچھ پنیں

آپ کو کیا درکار ہے؟

• ایک سلاخ نما مقناطیس

کیا کرنا ہے؟

مقناطیس کو ایک ہموار غیر مقناطیسی جگہ جیسے کہ لکڑی کی میز پر رکھیے۔ اسے پنوں سے ڈھک دیجئے۔ اب احتیاط کے ساتھ مقناطیس کو اٹھائیے۔


آپ نے کیا مشاہدہ کیا؟

زیادہ تر پنیں اس کے دونوں سروں پر چپکی ہوئی ہیں۔ اس سے ظاہر ہوتا ہے کہ مقناطیسی قوت سروں پر سب سے زیادہ ہے۔ یہ سرے جو سب سے زیادہ طاقتور ہیں، مقناطیس کے قطب کہلاتے ہیں۔ مقناطیس کا ایک قطب شمالی قطب اور دوسرا قطب جنوبی قطب کہلاتا ہے۔ آئیے اب ایک اور سر گرمی کے ذریعے یہ پتہ لگائیں کہ یکساں قطب ایک دوسرے کو دفع اور مخالف قطب ایک دوسرے کو کشش کرتے ہیں۔

❖ مظاہرہ کریں کہ یکساں قطب ایک دوسرے کو دفع اور مخالف قطب ایک دوسرے کو کشش کرتے ہیں۔

سرگرمی 9.6

تحقیق کر کے یہ پتہ لگائیے کہ یکساں قطب ایک دوسرے کو کشش اور مخالف قطب ایک دوسرے کو دفع کرتے ہیں۔



شکل 9.9

مجھے کیا درکار ہے؟

دو سلاخ نما مقناطیس

کیا کرنا ہے؟


دونوں مقناطیس لیں اور انہیں چار مختلف طریقوں سے ایک دوسرے کے نزدیک لائیں جیسا کہ بائیں جانب شکل میں دکھایا گیا ہے۔

میں نے کیا مشاہدہ کیا؟


کشش کرتا ہے یا دفع کرتا ہے	
	(الف)
	(ب)
	(ج)
	(د)

سرگرمی کے سوالات:

اس سرگرمی سے آپ نے کیا نتیجہ اخذ کیا؟



شکل 9.10




سر گرمی 9.7

تحقیق کریں کہ ایک آزادانہ لٹکا ہوا مقناطیس ہمیشہ شمال-جنوب (N-S) کی سمت کی طرف اشارہ کرتا ہے۔
مقناطیس کے دو قطب ہوتے ہیں شمالی قطب اور جنوبی قطب۔ آزادانہ لٹکے ہوئے مقناطیس کا ایک قطب ہمیشہ زمین کے شمالی قطب کی طرف اشارہ کرتا ہے۔ اسی لئے اسے ہم "شمال تلاش کرنے والا قطب" اور اس کے دوسرے قطب کو "جنوب تلاش کرنے والا قطب" کہتے ہیں۔

سر گرمی 9.8

مقناطیس کے قطبوں کو شناخت کرنا۔




شکل 9.11

آپ کو کیا درکار ہے؟

- دو سلاخ نما مقناطیس
- ایک ڈوری
- ایک لکڑی کا اسٹینڈ جس کا کلیپ بھی لکڑی کا ہو

کیا کرنا ہے؟

تقریباً 1 میٹر لمبی ڈوری لے کر سلاخ نما مقناطیس کو درمیان سے مضبوطی سے باندھ کر کلیپ کے ذریعے اسٹینڈ میں آزادانہ لٹکادیں۔



زمین بھی ایک بہت بڑا مقناطیس ہے، جس کے ارد گرد نظرنہ آنے والے میدان کی لائیں ہوتی ہیں۔ مقناطیس کی کشش قطبوں کے پاس زیادہ مضبوط ہوتی ہے۔

میا آپ جانتے ہیں؟
زمین بھی ایک بڑا مقناطیس ہے جسے اپنا مقناطیسی میدان اور مقناطیسی قطب ہیں۔

شکل 9.12

میں نے کیا مشاہدہ کیا؟

مقناطیس کا جنوبی قطب اشارہ کر رہا ہے
کی طرف.....


مقناطیس کا شمالی قطب اشارہ کر رہا ہے
کی طرف.....

سر گرمی کے سوالات:


- 1- مقناطیس کا کون سا قطب زمین کے شمالی قطب کی طرف اشارہ کر رہا ہے؟
- 2- مقناطیس کا کون سا قطب زمین کے جنوبی قطب کی طرف اشارہ کر رہا ہے؟
- 3- آپ نے اس سر گرمی سے کیا نتیجہ اخذ کیا؟

مقناطیسیت پیدا کرنے (مقناے) اور مقناطیسیت ختم کرنے کے طریقے:

اشیاء کو کس طرح سے مقنا یا اور کس طرح سے اُن کی مقناطیسیت کو ختم کیا جاسکتا



شکل 9.13 مقنائی ہوئی لوہے کی کیل
تمام سالے ایک ہی سمت میں ترتیب پاگئے ہیں



شکل 9.14

لوہے کی کیل کو عارضی مقناطیس میں تبدیل

کیا جاسکتا ہے۔ اس طرح سے کہ اس کے

تمام سالے ایک ہی رخ یا سمت میں ترتیب پا جائیں۔

لوہے کی کیل کو مقناے کے طریقے:

سر گرمی 9.9

کسی مقناطیسی شے کو مقناے کا طریقہ۔

مجھے کیا درکار ہے؟

- ایک طاقتور سلاخ نما مقناطیس
- ایک 4 انچ لمبی لوہے کی کیل
- مقناطیسی پیپر کلپ یا عام پنیں

کیا کرنا ہے؟

1- مقناطیس کے صرف ایک سرے (S یا N) سے لوہے کی کیل کو ایک سرے سے لے کر دوسرے

سرے تک صرف ایک سمت میں رگڑیئے۔

2- ہر مرتبہ رگڑنے کے بعد مقناطیس کو مکمل طور پر اٹھا لیجیے اور پھر اُسی سرے سے رگڑنا شروع کیجئے جہاں

سے پہلی مرتبہ رگڑنا شروع کیا تھا۔ واپس اُلٹانہ رگڑیں۔

3- اسی طریقے سے کیل کو مقناطیس کے ایک سرے سے تقریباً 20 سے لے کر 30 مرتبہ تک رگڑیئے۔

4- اب لوہے کی کیل کے نزدیک چند مقناطیسی اور غیر مقناطیسی اشیاء رکھیے مثلاً پیپر کلپ، لوہے کی چھوٹی

کیلیں، پنیں، پلاسٹک کا اسکیل اور ربر۔

❖ اشیاء میں مقناطیسیت

پیدا کرنے اور اسے ختم

کرنے کے طریقوں کا

استعمال۔

میں نے کیا مشاہدہ کیا؟

جب لوہے کی کیل کو مقناطیس کے ساتھ رگڑنے کے بعد میں نے پیپر کلپ کو اس کے نزدیک رکھا.....

سرگرمی کے سوالات:


- 1- لوہے کی کیل کو مقناطیس کے لئے اُسے صرف ایک ہی سمت میں مقناطیس کے صرف ایک سرے سے رگڑنا کیوں ضروری ہے؟
- 2- جب پیپر کلپ کو لوہے کی کیل کے نزدیک لائے تو کیا ہوا؟
- 3- اگر لوہے کی مضبوط کیل استعمال کی جائے تو اس سے لوہے کی کیل کی مقناطیسیت پر کیا اثر پڑے گا؟
- 4- اس سرگرمی سے آپ نے کیا نتیجہ اخذ کیا؟

لوڈ اسٹون ایک خاص قسم کی مقناطیسی معدنیات ہے۔ کیا آپ کو معلوم ہے کہ اس پتھر میں شمالی۔ جنوبی قطب ہوتے ہیں؟ چینوں نے سب سے پہلے اس معدنیات کو قطب نما کی سوئی بنانے کے لئے استعمال کیا۔



سرگرمی 9.10

لوہے کی کیل کو مقناطیس کا دوسرا طریقہ۔



شکل 9.15

- تقریباً چار انچ لمبی لوہے کی کیل
- تانبے کا حاربتار
- ایک عدد سیل
- پلاس
- پیپر کلپ یا عام پین

کیا کرنا ہے؟

- 1- ایک حاربتار لے کر پلاس کے ذریعے اُس کے دونوں سروں سے حاربتار کو ہٹا کر دونوں سروں پر تانبے کے تار کو باہر نکال لیں۔
- 2- حاربتار کو کیل کے گرد کئی مرتبہ لپیٹ دیں۔
- 3- تار کے سروں کو (جن پر سے آپ نے حاربتار ہٹا دیا ہے) سیل کے منفی اور مثبت ٹرمینل سے جوڑ دیں۔
- 4- چند پیپر کلپ کیل کے نزدیک لائیں اور اپنے مشاہدات لکھیں۔

مستقل مقناطیس وہ ہوتے ہیں جن میں لمبے عرصے تک مقناطیسیت برقرار رہتی ہے۔

مقناطیس کے استعمالات:



شکل 9.17 کمپیوٹر

ان چند چیزوں کو دیکھیے۔ کیا ان میں مقناطیس استعمال ہوئے ہیں؟
کیا آپ روزمرہ زندگی میں مقناطیس کے

استعمالات کی نشاندہی کر سکتے ہیں؟

ہماری روزمرہ زندگی میں مقناطیس کئی

چیزوں میں استعمال ہوتے ہیں۔

❖ مقناطیس اور مقناطیسی اشیاء
کے روزمرہ زندگی میں
استعمالات کو شناخت کرنا۔



شکل 9.18 میگ لیوریل

1- کمپیوٹر میں معلومات کا ذخیرہ جمع رکھنے کے لئے۔

2- صنعتوں میں ایسی مشینوں میں جو مختلف اشیاء میں سے لوہے اور

دوسری دھاتوں کو علیحدہ کرتی ہیں۔

3- میگ لیوریل چلانے کے لئے دو مخالف مقناطیس استعمال کیے جاتے ہیں جن کی وجہ سے ریل تقریباً تیرتی

ہوئی بہت زیادہ تیز رفتاری سے چلتی ہے۔

4- ریفریجیٹر کے دروازوں، اسپیکر اور کرین میں بھی استعمال ہوتے ہیں۔



ریفریجیٹر




کرین



لاؤڈ اسپیکر

خلاصہ



جائزے کے سوالات:

- 1- نیچے دیے گئے بیانات میں صحیح کے لئے T اور غلط کے لئے F کے گرد دائرہ بنائیے۔
 - (i) بجلی کے آلات میں پلاسٹک کے تار استعمال ہوتے ہیں۔ T F
 - (ii) جب کسی سرکٹ کا سوئچ آن ہو تو وہ بند سرکٹ کہلاتا ہے۔ T F
 - (iii) برقی رو مثبت چارج کے بہاؤ کو کہتے ہیں۔ T F
 - (iv) اسٹیل ایک غیر مقناطیسی مادی شے ہے۔ T F
 - (v) یکساں قطب ایک دوسرے کو دفع کرتے ہیں۔ T F

2- درج ذیل جدول میں 5 موصل اور 5 حجاز اشیاء کی فہرست بنائیں۔

موصل	حجاز

3- نیچے دی گئی تصاویر کو بغور دیکھیں اور پینسل کی مدد سے ان حصوں کو جوڑ کر ایک مکمل سرکٹ بنائیں۔



4- بہترین جواب کے گرد دائرہ بنائیے۔

- (الف) ان اشیاء میں سے کون سی کو مقناطیس کشش کرے گا؟
 (i) ربر کی گیند (ii) لوہے کی کیتلی (iii) تانبے کی پلیٹ (iv) ربر بینڈ
 (ب) درج ذیل میں سے کون سی شے سرکٹ مکمل کرنے میں استعمال ہوتی ہے؟
 (i) بلب (ii) تار (iii) سوئچ (iv) بیٹری
 (ج) جب مقناطیس کو آزادانہ لٹکایا جاتا ہے تو اس کے شمالی اور جنوبی قطب کا رخ ہوتا ہے ہمیشہ:
 (i) زمین کے جنوبی اور شمالی قطب کی طرف (ii) زمین کے جنوبی اور شمالی قطب کے برخلاف (الٹ)
 (iii) زمین کے مشرق اور مغرب کی طرف (iv) زمین کے مشرقی اور مغرب کے برخلاف (الٹ)
 (د) درج ذیل میں سے کس طریقے سے اسٹیل کی سلاخ کو مقناطیس کیا جاسکتا ہے؟
 (i) اسے تیز آنچ پر گرم کر کے (ii) اس کے گرد برقی رو گزار کر
 (iii) اس پر ہتھوڑا مار کر (iv) اسے ایک لوہے کی سلاخ کے ساتھ رکھ کر
 5- درج ذیل کے درمیان ایک یا دو جملوں کے ذریعے تفریق کیجئے۔
 (الف) بند اور کھلا سرکٹ

--	--

(ب) مستقل اور عارضی مقناطیس

--	--

(ج) مقناطیسی اور غیر مقناطیسی اشیاء

--	--

(د) موصل اور حاجز

--	--

6- روزمرہ زندگی میں مقناطیس کے کوئی تین استعمالات لکھیے۔

--

پروجیکٹ



- مختلف شکلوں کے مثلاً گھوڑے کی نعل نما، سلاخ نما اور گول مقناطیس لیں۔
- ان کے اوپر لکھے ہوئے N اور S کو چھپادیں تاکہ شمال اور جنوب کی شناخت چھپ جائے۔
- سرگرمی نمبر 7 کو کر کے ان کے قطب معلوم کیجئے۔


مقناطیسوں کے ساتھ تفریح: مچھلی پکڑنے کی چھڑ بنانا۔

درکار اشیاء:

چندر نگین پلاسٹک کی تھیلیاں، رنگین مارکر، اسٹیل کی پیپر کلپ، گھوڑے کی نعل نما مقناطیس، 12 انچ لمبی ڈوری، چمکانے والا ٹیپ، لکڑی کی چھڑی یا ڈنڈی۔

طریقہ کار:

- 1- پلاسٹک کی رنگین تھیلیوں پر چھوٹی چھوٹی مچھلیوں کی شکل بنا کر انہیں کاٹ لیں۔ آپ دہرا پلاسٹک بھی استعمال کر سکتے ہیں تاکہ مچھلیاں مضبوط بنیں۔
- 2- رنگین مارکر سے مچھلیوں کو سجائیں۔ اُن کا منہ اور چھلکے ایک طرف بنائیں اور دوسری طرف مختلف نمبر لکھ دیں۔
- 3- ہر مچھلی پر مضبوطی سے پیپر کلپ لگا دیں۔
- 4- مقناطیس کو درمیان سے دھاگے کے ذریعے باندھ دیں اور دوسرے سرے کو چھڑ یا ڈنڈی سے۔
- 5- آپ کی "مچھلی پکڑنے کی چھڑ" تیار ہے۔
- 6- ایک برتن میں پانی لے کر اُس میں تمام مچھلیوں کو اس طرح سے ڈالیں کہ ان کا گلا حصہ اوپر رہے۔
- 7- اب آپ اپنے دوست کے ساتھ مچھلیاں پکڑ سکتے ہیں۔ وقت مقرر کیجئے۔
- 8- اپنی چھڑ کو برتن کے اندر ڈالیے اور پانی میں موجود مچھلیاں پکڑیے۔ مچھلی پر لگی پیپر کلپ کو مقناطیس کشش کرے گا۔
- 9- تمام مچھلیاں پکڑیے اور اُن کی تعداد گنیے۔
- 10- آپ کے دوست نے زیادہ مچھلیاں پکڑیں یا آپ نے؟ جس نے زیادہ پکڑیں وہی جیت گیا۔



زمین کی حرکت

کیا آپ نے کبھی نظام شمسی میں زمین کی حیثیت کے بارے میں غور کیا ہے؟ نظام شمسی میں ہمیں زندگی کہاں مل سکتی ہے؟ زمین کی شکل کیا ہے؟ زمین ہمیں چپٹی کیوں نظر آتی ہے؟

زمین نظام شمسی کا تیسرا سیارہ ہے۔ یہ وہ واحد سیارہ ہے، جہاں زندگی ہر قسم میں موجود ہے۔ یہ واحد سیارہ ہے جس میں درخت اور حیوانات موجود ہیں۔ یہ وہ واحد جگہ ہے جہاں پانی اپنی تین حالتوں (ٹھوس، مائع اور گیس) میں موجود ہے۔



شکل 10.1 خلا میں سے زمین کا منظر

بیرونی خلا کے مشاہدے کے دوران زمین ایک چمکدار نیلے رنگ بال کی طرح نظر آتی ہے۔ پانی نیلے رنگ کا ہوتا ہے جو زمین کی سطح پر ایک بڑے حصے پر مشتمل ہے۔ بادل اور برفانی علاقے جیسے کہ زمین کے قطبی حصے سفید رنگ کے اور زمین کی خشکی والے حصے ہلکے خاکی رنگ کے نظر آتے ہیں۔



اس سبق میں آپ سیکھیں گے کہ:

- ❖ زمین
- ❖ زمین کا گھومنا
- ❖ دن اور رات
- ❖ زمین کی گردش یا چکر کاٹنا
- ❖ موسم

آپ اس قابل ہو جائیں گے کہ:

- ❖ زمین کی ساخت بیان کر سکیں۔
- ❖ زمین کی گردش کو دن اور رات کے بننے سے تعلق کے حوالے سے سمجھ لیں۔
- ❖ گردش کی اصطلاح کی تعریف کر سکیں۔
- ❖ اس بات کو پہچانیں کہ زمین اور سورج کے درمیان فاصلہ زمین کے سورج کے گرد گھومنے پر اثر انداز ہوتا ہے۔

❖ یہ وضاحت کریں کہ زمین اپنے محور پر ایک طرف جھکی ہوئی ہے جس کی وجہ سے موسم بنتے ہیں۔

زمین:

❖ زمین کی شکل کی تعریف بیان کیجئے۔

ہم باہر کھڑے ہو کر دیکھیں تو زمین ہمیں ایک چمٹی سطح کی طرح نظر آتی ہے جس کے اوپر ہر طرف آسمان موجود ہے۔ لیکن زمین چمٹی نہیں ہے۔ زمین کی شکل گول ہے۔ کیا آپ جانتے ہیں کہ یہ چمٹی کیوں نظر آتی ہے؟ یہ چمٹی اس لئے نظر آتی ہے کیونکہ یہ ہمارے مقابلے میں بہت بڑی ہے۔

سرگرمی 10.1

زمین کی سطح پر کھڑے ہو کر اُس کی گولائی کا اندازہ کیسے لگائیں؟

سمندر پر جائیے اور ایک ایسے سمندری جہاز کو دیکھئے جو ساحل سمندر سے باہر آ رہا ہو۔ بغور مشاہدہ کیجئے اور اپنے مشاہدات میں اس بات کی وضاحت کیجئے کہ آپ نے سب سے پہلے کیا دیکھا؟ ہمیں سب سے پہلے جہاز کا اوپر والا حصہ نظر آتا ہے، پھر اس کا پینڈا یعنی نچلا حصہ نظر آتا ہے۔ یہ اس بات کو ظاہر کرتا ہے کہ زمین گول ہے۔ اگر زمین کی سطح چمٹی ہوتی تو ہمیں پورا جہاز فوراً نظر آ جاتا۔

زمین کی گردش اور دن رات کا بننا:

جب آپ صبح اٹھتے ہیں تو آپ کو سورج کہاں نظر آتا ہے؟ کیا یہ آپ کو دوپہر

کے وقت بھی اسی جگہ پر نظر آتا ہے؟ کیا یہ شام کو بھی اسی مقام پر ہوتا ہے؟

کیا آپ نے چاند کا مشاہدہ کیا ہے؟

کیا آپ نے ستاروں کا مشاہدہ کیا ہے؟

کیا یہ بھی وقت گزرنے کے ساتھ اپنا مقام بدلتے ہیں؟

❖ دن اور رات کے بننے

سے زمین کی گردش

کا تعلق قائم کرنا۔

کیا آپ کے خیال میں یہ تمام اجسام (سورج، چاند اور ستارے) ہر روز مشرق سے مغرب کی طرف حرکت

کرتے ہیں؟

سرگرمی 10.2




شکل 10.2 چلتی ہوئی ریل گاڑی

ہم کیسے پتہ چلائیں کہ زمین حرکت کر رہی ہے؟

جب آپ بس یا ریل میں سفر کر رہے ہوتے ہیں تو جب آپ کھڑکی سے باہر دیکھتے ہیں تو کیا آپ کو باہر کی چیزیں حرکت کرتی ہوئی محسوس نہیں ہوتیں؟ وہ آپ کو کس سمت میں حرکت کرتی ہوئی نظر آتی ہیں؟ کیا وہ اجسام واقعی حرکت کر رہے ہیں؟

اس صورتِ حال کا زمین کی حرکت سے موازنہ کیجئے۔ آپ جان جائیں گے کہ زمین مغرب سے مشرق کی طرف حرکت کرتی ہے اور اسی وجہ سے آسمان پر موجود تمام اجسام سورج، چاند، ستارے، مخالف سمت میں حرکت کرتے ہوئے محسوس ہوتے ہیں یعنی مشرق سے مغرب کی سمت۔

سورج، چاند اور ستارے مشرق سے ابھرتے یا نکلنے ہوئے اور مغرب میں ڈوبتے یا غروب ہوتے ہوئے محسوس ہوتے ہیں کیونکہ زمین مغرب سے مشرق کی طرف گھومتی ہے۔



زمین کے گھومنے سے کیا ہوتا ہے؟ تصویر کو بغور دیکھئے اور اپنے ساتھی /


دوست / سہیلی سے گفتگو کیجئے۔

زمین سیارہ ہے؟ یہ اپنے اُس نظر نہ آنے والے محور پر گھومتی ہے جو شمالی اور جنوبی قطب سے گذرتا ہے۔ زمین کے قطب، نصب کرے اور خطِ استواء ہوتے ہیں۔



سرگرمی 10.3

زمین کی گردش (اپنے محور پر گھومنے) کا پتہ کیسے لگائیں؟



آپ کو کیا درکار ہے؟

• ایک عدد گلوب یا پھر ربر کی گیند میں سے ایک سوئیٹر بننے کی سلائی کو آر پار گذار دیں۔

شکل 10.4

دن اور رات کے بننے کا مظاہرہ

• ٹارچ

ایک طرف سے گیند کے اوپر ٹارچ کی روشنی ڈالیں۔

اساتذہ کے لئے ہدایت: اساتذہ مختلف قسم کے کھلونے کمرہ جماعت میں لاکر بچوں کو کھیلنے کے لئے دیں جنہیں گھومتا ہوا دیکھ کر انہیں متحرک اور ساکت اجسام کی سمت کا تعین کرنے کا تجربہ حاصل ہو جائے۔

آپ نے کیا مشاہدہ کیا؟

ہم نے یہ دیکھا کہ گلوب کا وہ حصہ جو ٹارچ سے آنے والی روشنی کی طرف ہے، روشن ہے جبکہ دوسرا حصہ تاریک ہے۔
اب گلوب / گیند کو آہستہ آہستہ گھڑی کی سوئیوں کی حرکت کی مخالف سمت میں گھمائیے۔

آپ نے کیا مشاہدہ کیا؟

کیا آپ نے یہ مشاہدہ کیا کہ گلوب کا وہ حصہ جو تاریک تھا اب روشن ہو گیا اور روشن حصہ تاریک ہو گیا؟ یہ بالکل گردش کی طرح ہے اور زمین کی گردش کہلاتا ہے۔ جیسے جیسے زمین اپنے محور پر گردش کرتی ہے، ہماری زمین کا وہ حصہ جس پر ہم رہتے ہیں، سورج سے دور ہوتا چلا جاتا ہے۔ اب زمین کے دوسرے حصے روشن ہو جاتے ہیں۔ اس طرح سے زمین کا وہ حصہ جس پر ہم رہتے ہیں تاریکی میں چلا جاتا ہے اور دوسرا حصہ سورج کی روشنی میں آ جاتا ہے۔ جب ہماری طرف والی زمین پر دن کا وقت ہوتا ہے تو اس کے دوسری طرف رات ہوتی ہے کیونکہ اس حصے پر اُس وقت سورج کی شعاعیں نہیں پڑ رہی ہوتی ہیں۔

پاکستان اور کینیڈا زمین کی دو مخالف سمتوں میں واقع ہیں۔ کیا آپ بتا سکتے ہیں کہ اگر کینیڈا میں دن کا وقت ہو گا تو پاکستان میں کون سا وقت ہو گا؟

اس سرگرمی میں گیند کے درمیان سے گزرنے والی سلائی گلوب کے محور کو ظاہر کرتی ہے اور ہم گلوب کو اس کے محور پر گردش دیتے ہیں۔ زمین کا محور ایک تصوراتی لائن ہے۔ زمین کا اپنے محور کے گرد گھومنا محوری گردش کہلاتا ہے۔ اس کی وجہ سے دن اور رات بنتے ہیں۔ زمین 24 گھنٹوں میں ایک گردش مکمل کرتی ہے جو ایک دن کے برابر ہوتی ہے۔ زمین کا محور سیدھا اوپر کی طرف نہیں ہوتا بلکہ یہ معمولی سا ترچھا ہوتا ہے۔

8 اور بھی سیارے شمسی نظام میں موجود ہیں۔



گردش:

ہم یہ سیکھ چکے ہیں کہ زمین گولے کی شکل کی ہے۔ یہ اپنے نظر نہ آنے والے محور پر گھومتی ہے جو شمالی اور جنوبی قطب میں سے معمولی سا ترچھا ہو کر گزر رہا ہے۔

زمین کے بھی قطب، نصف کرے اور خط استوا ہیں۔ کسی بھی وقت زمین کا آدھا حصہ سورج کی طرف ہوتا ہے اور اُس میں دن نکلا ہوتا ہے۔ دوسرا آدھا حصہ سورج کی طرف نہیں ہوتا اور اس حصے میں سورج کی روشنی نہیں آتی۔ اس آدھے حصے میں رات ہوتی ہے۔

زمین اپنے محور پر گردش کرتی ہے۔ یہ ایک چکر پورا کرنے میں 24 گھنٹے یا ایک دن لگاتی ہے۔ گردش کی وجہ سے دن اور رات بنتے ہیں۔ زمین مستقل اور ایک ہی سمت میں گردش کرتی ہے۔ اسی وجہ سے سورج ہمیشہ مشرق سے نکلتا ہوا اور مغرب میں ڈوبتا ہوا نظر آتا ہے۔

❖ گردش کی اصطلاح کی تعریف کیجئے۔

❖ اس بات کی شناخت کریں کہ سورج اور زمین کے درمیان فاصلہ زمین کے سورج کے گرد گردش مکمل کرنے کے عرصے پر اثر انداز ہوتا ہے۔

ہمارا سالانہ کلینڈر 365 دن اور 6 گھنٹے کا کیوں نہیں ہے؟ 6 گھنٹے کہاں گئے؟ کیا آپ جانتے ہیں کہ زمین کے جھکاؤ اور گردش کی وجہ سے کیا ہوتا ہے؟

سیارہ مرکری سورج کے گرد ایک چکر 88 دن میں مکمل کرتا ہے۔ زمین 365 دنوں اور 6 گھنٹوں میں گردش مکمل کرتی ہے جبکہ جیوپیٹر 4332 دنوں میں ایک چکر مکمل کرتا ہے۔



سرگرمی 10.4

زمین کے گھومنے اور ترچھے رہنے کے اسباب معلوم کیجئے۔

آپ کو کیا درکار ہے؟

- کاغذ جس پر مریخ بنے ہوں
- ٹارچ



شکل 10.5 گراف پر روشنی ڈالنا

کیا کرنا ہے؟

ایک کاغذ لے کر اس پر مربع بنائیں۔

اب ٹارچ کو بالکل سیدھا رکھتے ہوئے اس کاغذ پر

روشنی ڈالیں۔ بالکل اسی طرح جیسا کہ شکل میں دکھایا گیا ہے۔

ٹارچ کی روشنی میں روشن ہونے والے مربعوں کی

تعداد گنیے۔ اب ٹارچ کو اتنی ہی بلندی پر رکھتے ہوئے تھوڑا سا ترچھا کر دیں، جیسا کہ شکل میں دکھایا گیا ہے۔ اب

ٹارچ کی روشنی سے روشن ہونے والے مربعوں کو دوبارہ گنیے۔

آپ نے کیا مشاہدہ کیا؟

روشن ہونے والے مربعوں کی تعداد	جب ٹارچ سیدھی رکھ کر روشنی ڈالی
روشن ہونے والے مربعوں کی تعداد	جب ٹارچ ترچھی کر کے روشنی ڈالی

کیا آپ نے مربعوں کی اتنی ہی تعداد گنی یا اب تعداد بڑھ گئی؟

یہ درست ہے جب روشنی ترچھی ڈالی گئی تو براہ راست سیدھی روشنی ڈالنے کے مقابلے میں زیادہ مربعے

روشن ہوئے۔ جب روشنی زیادہ رقبے پر پھیل جاتی ہے تو حرارت کا اثر کم ہو جاتا ہے۔

موسم

ہم میں سے زیادہ تر افراد اندرون خانہ اور اندرون شہر ایسی زندگی بسر کر رہے ہیں جو ہمیں آسمان پر ہونے والے مناظر سے دور کیے ہوئے ہے۔ ہم یہ مشاہدہ نہیں کرتے کہ آسمان پر بننے والے نمونے موسموں کی تبدیلی، مون سون، جانوروں کے غول کی حرکات اور فصلوں کے اگانے اور کاٹنے کی نشاندہی کرتے ہیں۔


❖ یہ وضاحت کریں کہ زمین اپنے محور پر ترچھی گردش کرتی ہے جس کی وجہ سے موسم بنتے ہیں۔

کیا آپ جانتے ہیں کہ یہ سب زمین کے اپنے محور پر ترچھے ہونے کی وجہ سے ہے۔ اس جھکاؤ کا درجہ

23.5° درجے ہے۔


زمین کا محور ایک تصوراتی لائن ہے جس پر زمین اپنے دونوں قطب، قطب شمالی اور قطب جنوبی سمیت گردش کرتی ہے۔ اس ترچھے پن کی وجہ سے زمین کے مختلف حصوں پر سورج کی روشنی کی مختلف مقدار پڑتی ہے جس کی وجہ سے دن اور رات کی طوالت اور موسم میں تغیر ہوتا ہے۔

21 یا 22 مارچ شمالی کرہ ارض پر رہنے والوں کے لئے موسم بہار کے ابتداء کی نشانی ہے جبکہ جنوبی کرہ ارض میں اس وقت خزاں ہوتی ہے۔ اس وقت کرہ ارض کے دونوں سروں میں روشنی کی مقدار یکساں اور دن اور رات کی طوالت بھی یکساں ہوتی ہے جیسا کہ تصویر سے واضح ہو رہا ہے۔




شکل 10.6 موسم

21 یا 22 جون شمالی کرہ ارض پر گرمی جبکہ جنوبی کرہ ارض پر سردی کی علامت ہے۔ شمالی کرہ ارض میں دن لمبے جبکہ جنوبی کرہ ارض میں دن چھوٹے ہو جاتے ہیں۔



شکل 10.8 زمین سردیوں میں اس زمانے میں جب سورج خط استواء سے زیادہ دور رہے



شکل 10.7 زمین گرمیوں میں اُس وقت جب سورج خط استواء سے زیادہ دور رہے

22 یا 23 دسمبر میں 21 اور 22 مارچ کے برعکس شمال میں خزاں اور جنوبی کرہ ارض میں بہار کا موسم شروع ہوتا ہے۔

اب دوبارہ کرۂ ارض کے دونوں حصوں میں دن اور رات کی طوالت یکساں ہو جاتی ہے۔

21 یا 22 دسمبر سے 21 اور 22 جون کے بالکل برعکس ہوتا ہے۔ شمالی کرۂ ارض میں جہاں پہلے گرمیاں تھیں، اب سردیاں اور جنوبی کرۂ ارض میں گرمیاں ہو جاتی ہیں۔ تب شمالی کرۂ ارض میں دن کی طوالت سب سے چھوٹی اور جنوبی کرۂ ارض میں سب سے لمبے دن ہوتے ہیں۔

دی گئی عبارت کو پڑھیے اور جوڑوں کی شکل میں کام کرتے ہوئے نیچے دیے گئے الفاظ کی مدد سے اس عبارت کو مکمل کیجئے۔

زمین ہماری _____ ہے۔ دو طرح سے حرکت کرتی ہے _____ اور _____۔
گردش اُس کو کہتے ہیں جب زمین _____ کے گرد چکر کاٹتی ہے۔ یہ عمل ایک سال اور 6 گھنٹے میں مکمل ہوتا ہے۔ گردش کی وجہ سے _____ بنتے ہیں۔
چار موسم ہوتے ہیں بہار، _____، خزاں اور _____۔
گرمیوں میں پورے سال کے مقابلے میں موسم _____ ہوتا ہے۔ دن _____ اور راتیں _____ ہوتی ہیں۔
سردیوں میں موسم پورے سال کے مقابلے میں _____ ہوتا ہے۔ دن _____ اور راتیں _____ ہوتی ہیں۔
سردیوں اور گرمیوں کے درمیان میں _____ موسم آتا ہے اور _____ موسم گرمیوں اور سردیوں کے درمیان آتا ہے۔ موسم بہار اور خزاں میں دن اور رات کی طوالت تقریباً یکساں ہوتی ہے۔

سرد ترین	طویل	موسم	گرمیاں	چھوٹے	گردش
سورج	بہار	چکر کاٹنا	گرم ترین	خزاں	سیارے

اساتذہ کے لئے ہدایت: اساتذہ تصاویر دکھائیں اور مختلف حصوں کی وضاحت کریں۔ براہِ راست روشنی پڑنے اور ترچھی روشنی کے اثرات مظاہرہ کر کے دکھائیں اور موسموں کا بھی مظاہرہ کریں۔

جائزے کے سوالات:

1- درست جوابات کے لئے T اور غلط کے لئے F کے گرد دائرہ بنائیے۔ غلط جوابات کے درست جوابات بھی لکھیں۔

- (i) زمین ایک کرہ نہیں ہے۔ T F
- (ii) زمین کے قطب، نصف کرے اور خط استوا ہوتے ہیں۔ T F
- (iii) زمین میں صرف ایک طرح کی حرکت ہوتی ہے، جسے گردش کہتے ہیں۔ T F
- (iv) زمین کے سورج کے گرد گھومنے میں ایک سال 6 گھنٹے صرف ہوتے ہیں۔ T F
- (v) زمین کی اپنے محور پر گردش میں 24 گھنٹے لگتے ہیں۔ T F
- (vi) سورج سے مخالف سمت میں موجود زمین کے حصوں پر رات ہوتی ہے۔ T F
- (vii) زمین کے چکر کاٹنے سے موسم، دن اور رات بنتے ہیں۔ T F
- (viii) جب کرہ ارض سورج کی طرف جھکا ہوتا ہے تو پھر گرمیاں پڑتی ہیں کیونکہ اس پر سورج کی روشنی زیادہ پڑتی ہے۔ T F
- (ix) 21 یا 22 مارچ کو دن اور رات کی لمبائی جنوبی اور شمالی کرہ ارض پر یکساں ہوتی ہے۔ T F
- (x) زمین کے قطب نہیں ہوتے۔ T F
- 2- لفظ تلاش کریں۔

م	ن	ل	خ	ب	پ	ء	ھ	ی	ن	م	گ	ن	ر	س
و	ی	ے	ج	ط	ک	ن	ا	ر	ے	ج	ع	ل	م	گ
س	ن	د	ء	س	ا	ز	م	ی	ن	ا	د	غ	گ	ر
م	د	س	ش	ص	ک	س	گ	ر	د	ش	ن	م	ت	د
گ	ہ	م	ن	گ	ی	ن	ت	ر	ا	ت	ج	گ	ا	ش
ج	ل	د	ر	م	ا	ب	ٹ	و	ن	ص	ف	ک	ر	ہ
ن	پ	ا	ج	ء	ھ	ک	م	ن	ا	ز	م	ی	ن	ح
خ	ک	ر	ہ	ا	ر	ض	ا	ب	پ	ء	ل	ح	ی	ن

موسم مدار خط استواء نصف کرہ کرہ ارض
کنارے گردش رات زمین

-3

بہترین جواب کے گرد دائرہ بنائیے۔

- (i) زمین ایک طرف _____ زاویے پر جھکی ہوئی ہے۔
 (الف) 23.50° (ب) 23.0° (ج) 23.08° (د) 23.30°
- (ii) زمین _____ گھٹنے میں اپنے محور پر گھومتی ہے۔
 (الف) 36 (ب) 25 (ج) 24 (د) 24.8
- (iii) _____ میں دن مختصر اور راتیں طویل ہوتی ہیں۔
 (الف) گرمیوں (ب) بہار (ج) خزاں (د) سردیوں
- (iv) _____ میں دن طویل اور راتیں مختصر ہوتی ہیں۔
 (الف) بہار (ب) خزاں (ج) گرمیوں (د) سردیوں
- (v) زمین _____ گھٹنے میں سورج کے گرد گھومتی ہے۔
 (الف) 360 دن 12 گھٹنے (ب) 370 دن 10 گھٹنے
 (ج) 365 دن 15 گھٹنے (د) 365 دن 6 گھٹنے
- (vi) زمین کا محور ایک تصوراتی _____ ہے۔
 (الف) لائن (ب) مربع (ج) دائرہ (د) نقطہ
- (vii) آدھی دنیا جس کا رخ سورج کی طرف ہوتا ہے، وہاں _____ ہوتا ہے۔
 (الف) سردیاں (ب) رات (ج) دن (د) الف اور ب دونوں
- (viii) زمین مستقل _____ سمت میں حرکت کرتی ہے۔
 (الف) جنوب (ب) شمال (ج) ایک ہی (د) مشرق

-4

دوہرا معممہ

پہلے حروف کو درست طریقے سے جوڑ کر لفظ بنائیے پھر ان الفاظ کو ترتیب دے کر جملہ بنائیے۔

د گ ر ش [] [] [] [] ن د [] [] [] [] ح ر و م
 ر و ا [] [] [] [] ے ت ن ب [] [] [] [] ر پ
 ے س [] [] [] [] ے ر ن ک [] [] [] [] ی ہ

جملہ:

پروجیکٹ



درکار اشیاء:

- مختلف سائز کی گیندیں
- مضبوط دھاگہ
- کارڈ بورڈ
- ماسکنگ ٹیپ
- چھوٹے موتی، نیلے رنگ کا کاغذ، موٹا تار

- 1- مختلف سائز کی 9 گیندیں (سورج اور 8 سیاروں کے لئے) لیں۔
- 2- کارڈ بورڈ کا دائرہ کاٹیں اور اس کے ایک طرف نیلے رنگ کا کاغذ لگا دیں۔
- 3- مضبوط دھاگے سے گیندوں کو مضبوطی سے باندھیں۔
- 4- کاغذ کے چھوٹے ٹکڑوں پر تمام سیاروں کے نام علیحدہ علیحدہ لکھ لیں پھر انہیں سیاروں پر چپکا دیں۔
- 5- تمام سیاروں کو کارڈ بورڈ پر اس طرف لگا دیں جہاں آپ نے نیلا کاغذ چپکا یا ہے۔
- 6- اس کے بعد کارڈ بورڈ کی اوپر کی طرف بھی نیلا کاغذ چپکا دیں۔
- 7- موٹے تار کو زحل کے دائرے کے طور پر چھلے کی شکل میں لگائیں اور اسی تار سے ہک بنا کر سیاروں کو لٹکادیں۔